





गिरमीट 


(ललीत निबंद) 


प्रा. राजय-पवार 


प्रकाशक 


सानिका प्रॉडक्शन 
बोरी - फोड 


गिरमीट (ललीत निबंद) GIRMIT (Collection of Essays) 
राजय पवार by Rajay Pawar 


© राजय पवार (6) Rajay Pawar ल्क 

' ऊकार” ‘Omkar', Navadurga Garden, 
Ea $ गार्डन, Kallama Mall, Bor, 
०80. क 20॥08 - 508 

फोंडे - जोय Tel.: 98607607 

फोनः 9860746074 


प्रकाशक : | Publisher : | 
प्रॉडक९ Sanika Production 
सानिका [न iin णा 
बोरी - फोडे 
प्रकाशन क्र, 4 3 \ pr Publication No. 4 
व्यसन 


68007 ट'- 2) Ba 
पयली आवृत्ती : 2009 ROT First Edition : 2009 
छापणावळ : Printer: 


लईराई प्रिंटर्स, मडगांव Lairaee Printers, Margao 
ईराइ Tel.:2704243, 9822402040 
फोनः 2704273, 9822402040 


मुखचित्रः Cover: 
श्रिधर कामत बांबोळकार Shridhar Kamat Bambolkar 
मोल : ७५/- Price : Rs. 75/- 


"This book is printed under the ‘Scheme to Provide Financial Assistance to 


Goan Authors’ of the Department of Art & Culture, Govt. of Goa." 









अण 


विनोदबुद्द आशिल्ल्या सगळ्यांक 







हे लेख ह्या आदीं “सुनापरान्तां' तल्या “गिरमीट” ह्या सदरांतल्यान 
46 जानेवारी 2005 ते 7 मे 2006 ह्या काळांत प्रसिध्द जाल्यात. 
मात पुस्तकरूपान हाडटना तांचेर जायते नवे संस्कार केल्यात. 


मांडावळ 


तोक काडचे आदी ... गा भक सात 
काय देवीक प्रतिक्रिया ... की मनन णव 
स्टेटस का सबॉलें हैं. . ... = घा | 
इट्स फॅशन यार! MT NEN ne न 
ते गोल्डन दीस i JS अर 
बोलीची भास-भाशेचे बोल ... ... 007 
तुमचो आमचो गुणाजी ... ... ... 009 
फिल्मी चक्कर Sui puri ४३ क्या 
बायल = दादलो ५. 5४ जा जा आओ 
नावा जाली पाडनांवा न.  --«« याचा 
बायलां वांगडा बाजार ... ठक; ० शक 
अन्रियल सिरीयल्स्‌ ...  ... ...  09 
डेटूडे ह, > का 
हा कालना. ... ..... ... . कील 
भुरग्यांचो अभ्यास ... ... ... 025 
वास्तव ७४७ फिल्मां .. ... > “पवा 
मोटे मनीस Re या 
एका पणज्याची डायरी... ... .. 9 
- मिश्टेक इज राँग ARIES ण 
बस रे बस Ne 
कंडक्टर र कै के 036 
शूभमंगल... 5 यात या विग 


नेमक्या वेळार वी > RR कब 


स्टायलिस्टीक कविता... 
43 मेरा 7 
खड्डो- टामीट 


नांवां-आड-नांवांत कितें आसा! 


किसी हॉटल में जायें 
पावसाच्या दिसांनी 

पिया रे, पिया रे 

हॅलोऽऽ राँग नंबर 
नांवां-आडनांवां 

गा आमी गावपी 
चंद्रावयलें 'मनीस-गिराण” 
ना तें नातें 

नन्‌ ऑफ अवर बिझनस 
पयलो वयलो ट्रेन-प्रवास 
कपयाळें 

तांबडी इंग्लीश ... 
दोतोर-दोतोर ... 

तांबडी हिंदी 

मॉर्नीग वॉक 

चंद्रावेलें साहित्य संमेलन 
बारावी इन सायन्स ... 
कॉमेडी मज्जा ।.९. विनोद 
एक ब्रेकींग न्यूज 

फेल्ड अम्बिशनां 


044 
043 
045 
047 
049 
050 
052 
054 
056 
058 
060 
062 
064 
066 
068 
070 
072 
073 
O75 
AF 
O79 
08॥ 
083 
085 


बुफे जेवणां 

मुंबय दर्शन 

गाळी 

हळदकु कू म 

अणकार 

कवी मरता तेन्ना 
साहित्यीकांचीं नांवां 
सिरीयस कॉमेडी 
योगायोग 

वुमन्स डे 

म्हाल्याची केस... 
तकली आनी हॅल्मॅट 

एक रकाद दी ... | 
ड्रायव्हींग लायसन (MV) 
भविश्याचें भूत ... 
उक्तावण 

बस-स्टॉप 


मोनायनावेन्यो देचीक प्रतिक्रिया 


087 
089 
09- 
093 
095 
096 
098 
१९९. 
02 
04 
95 
० 
I09 
ह 
॥ 
[५9 
॥75 
क 


तोंक काडचे आदीं 


सुनापरान्तान नवें रूप धारण केल्याउपरांत तेन्नाच्या संपादकान 
(संदेश प्रभूदेसायान) एकदां म्हाका म्हणलें, “तुजे एक बरेंशें विनोदी सदर 
जाय, जातलें ?' हांवें म्हणलें, 'पळोवंया. सांगतां मागीर?” संदेशान त्याच 
रिवणाक म्हजेकडल्यान “'हय” म्हण जात घेतली आनी म्हाका वावराक 
लागचेंच पडलें. घरा वता आसतनाच सदराखातीर नांव येवजीत जेलों. 
घरा पावतासर हांवें म्हज्या सदराची शेली मतींत दवरून एक नांव 
फायनल केलें ....'गिरमीट'. नवे पिळगेक घडये हें उतर नवें. तांचें उतर 
“शार्पनर'. आमी गिरमीट शाळेंतल्यान वापरीत आयिल्ले, संदेशाक दुसरे . 
दीस नांव सांगलों...नांव आयकून तो रिवणभर म्हजेकडेन विक्षीप्त नदरेन 
पळयत रावलो, हांवें म्हळें, 'कितें जालें?....बरें ना.नांव ?' ताणें म्हळे, 

Lg तूं जाणा मरे आयची पिळगी कित्याक गिरमीट म्हणटा 
ती? .... जें चली अमक्या चल्यावांगडा भोंवता, ताचें तें गिरमीट अशें 
म्हणटात!” हो “स्लँँग” अर्थ म्हाका खबर नाशिल्लो. तरीपूण 'स्लॅग' 
अर्थाक लागून 'मूळ' अर्थ कित्याक कुशीक उडोवपाचो ! . . . आमी 
"गिरमीट' फायनल केलें. 

'जिरमीट' पेन्सीलेक तोंक काडपारवातीर वापरतात. कांयजाण 
ब्लेडीनूय तोंक काडटात, पूण ब्लेडीन तोंक काडटना पेन्सीलेचे कपचे 
वतात, पेन्सीलेक दुरवता, आनी तोंक काडटल्याकय घावे जावपाची शक्यताय 
आसता. पूण 'गिरमीट' बरें! अचळय “साली काडीत - किसूळ मारीत' 
तोंक काडटा. त्याभायर काडिल्ल्या सालींचीं फुलां जातात.... दुरवयनासतना 
तोंक काडपाची (तासपाची) ही शैली मतींत दवरून 'गिरमीट' सुरू केलें. 
आनी म्हणटां म्हणसर - 'जिरमीटां' प्रसीध्द जावंक पावलीं, फोन करून, 
$\॥ऽ धाडून, सुनापरांतांतल्यान पत्रा बरोवन, जाल्यार केन्ना प्रत्यक्ष 
भेटेंतल्यान साबार जाणांनी म्हज्या ह्या सदराची तूस्त तोखणाय केली. 
आनी 'गिरमीटकार' हें एक नवें विशेशण म्हज्या नांवामुरवार लागलें. 

मुखार मागीर दुसऱया वर्सा 'ओली-सुकी' हैं सदर सुरू केले 
तरी जायत्या जाणांनी 'गिरमीट' पुस्तक रूपान येवंचें म्हण इत्सा व्यक्त 
केली. सुयोगान गोंय सरकाराच्या कला आनी संस्कृती संचालनालयाचे 
येवजणेंत गिरमिटाची स्क्रीप्ट धाडली. आनी तें पुस्तकरूपान उजवाडा 
हाडपारवातीर तांणी अनुदान फावो केलें. देखूनच आयज हैं पुस्तक तुमच्या 
हातांत पावलां. हांव ह्या संचालनालयाच्या उपकारांत आसां. पुस्तकारवातीर 
फावो तशें मुखचीत्र कूडन दिवपी नामनेचे चित्रकार श्रीधर कामत बांबोळकार्‌ 
हांकां काळजांसावन देव बरें करू म्हणटां, म्हजें पुस्तक वास्तवात प्रकट 
जातासर जायते त्रास सोंसपी लईराई प्रिंटर्साचो धनी आनी म्हजो इश्ट 
गणेश गांवकार आनी तांची घरकान्न निर्मला गांवकार हांचेय खूप खूप 
उपकार. 'गिरमीट' निर्माण जावपारवातीर “स्पेस दिवपी' तेन्नाचो संपादक 
आनी म्हजो इश्ट संदेशभाई हाचेय जायते उपकार. 

पुस्तकाची .तयारी चलतना सगळीं जिरमीटां पुंजावन सिडीचेर 
दिवपी म्हजो इश्ट आनी सुनापरान्ताचो कर्मचारी श्री. प्रदीप पाटील हाच्या 
उपकारांतच रावपाक म्हाका चड आवडटलें. आनी वेळावेळार म्हज्या 
जिरमिटांची तूस्त-तोरवणाय करपी साबार वाचकांची जीण सुरान आनी 
परमळान भरू अशें मागून तांकां सगळ्यांक देव बरें करूं म्हणटा, तुमी 
वाचकांनी असोच मोग दवरचो हेंच मागणें. 


- राजय पवार 


आठ 


कांय वेंचीक प्रतिक्रिया 


“राजयाचें गिरमीट बरें अचळय साली काडटा.... ” 

राजयाचें, आयतार 26 फेब्रुवारीचें 'सिरीयस कॉमेडी” हें गिरमीट 
वाचलें. पेन्सिलेक तोंक काडटना पेन्सिलीच्यो जशो साली वतात तश्यो 
कांय जाणांच्यो साली गेल्ल्याचो अणभव म्हाका तें गिरमीट वाचतना 
आयलो. 

कोंकणीचें (राजभाशेचें) आंदोलन ऐन भारार आसतना स्वताक 
ज्ञानेश्वरीचो प्रकाड पंडीत म्हणून घेवपी प्राचार्य गोपाळराव मयेंकारान एक 
प्रस्न केल्लो. डायव्होर्साक म्हणल्यार घटस्फोटाक कोंकणींत उतर कितें ? 
बुडकुल्याचो फार ? आनी कोंकणीक व्याकरण ना, हें ना, तें ना अशेय 
खूब बाशकळ आरोप त्यावेळार जाताले. 

हांवें म्हाका जमता तशी मर्येकाराक जाप दिल्ली ती अशीः 
कोंकणीक जर व्याकरण नाशिल्लें जाल्यार मयेंकाराक आमी तें मयेंकार' 
म्हणपाचे, तो न्हय. आनी दुसरी गजाल ताका विचारिल्ली ती 'अमुरपिको' 
ह्या उतराक अर्धकच्चा वा अर्ध पिकलेला हे शब्द सोडून दुसरो मराठी शब्द 
सांग. 

आयचें राजयाचें गिरमीट वाचतकीच म्हाका दिसता की त्यावेळार 
राजय जाय आशिल्लो. कांय नजो. तेन्नाच्या मर्येकाराक, मळकर्णेकाराक, 
खलपाक, जल्म्याक आमी जमता तशी जाप दिली. आतांच्या रागनाक, 
पंडिताक, कुलकर्ण्याक तूं पळोवन घे. आमी तेन्ना तांच्यो डायरेकट साली 
काडिल्ल्यो. (मडगांवचे तांचे सभेचेर दगडफेक. जातकच तांच्यो साली 
गेल्ल्यो हांवें पळयल्यात). तूं आतां गिरमिटांतल्यान फातर शेंवटीनासतना 
तांच्यो साली काडटना पळोवन जिवाक हाय जाता. 

- प्रशांत नायक, माडेल - मडगांव 
सुनापरान्त (बल्कांव्‌), 4 मार्च 2006 


णव 


कांय वेंचीक प्रतिक्रिया 


'नांवां जालीं पाडनांवां' लेख घोस्ताक गेलो ..... 
जोंयांतल्या गांवांची मूळ नांवां बदल्लेलीं दिश्टी पडटात. मुंबय व 
कोलकातांत लाखांनी पर्यटक येवन सुद्‌दां तांच्या गांवांची नांवां बदलनात..... 
....गोंयकारांनी केल्ल्यो चुको नवरेक हाडल्यो म्हूण राजय पवारांक देद 
बरें करूँ! 
- त्रिविक्रम कामत, म्हापशं. 
सुनापरान्त (बल्काद), 44 मार्च 2005. 


'बायलां वांगडा बाजार” गिरमीट खूब खूब आवडलें. 

१3 मार्च 2005 दिसा सुनापरान्ताच्या आयतारच्या जिरमीट सदरांत 
राजय रमेश पवार हांणी बरयिल्लें गिरमीट म्हाका खूब घोस्ताक जेलें..... 
बायलेवांगडा बाजार करूंक वचपी दादल्याकडेन खऱ्यांनीच खूब पासियेंस 
आसपाक जाय...... बायलांचे अद्वितीय संवयेचेर तुमी लेख बरयलो म्हण 
देव बरें करू? 

- सुनंदा लक्ष्मीकांत कामत, उवोर्ले - बार्देस. 
सुनापरान्त (बल्काव्‌), 2 मार्च 2005. 


धा 


स्टेटस का सवाल है 


काळ बदलता...तशो कांय संकल्पनाय बदलतात. समाजांत वावुरतना 
स्टेटस" ह्या उतराक वचत थंय म्हत्व फावो जालां. पूण आयच्या काळार 
स्टेटसाचीय संकल्पना बदलूंक लागल्या. आयज 'जितलीं बुरशेपणां चड, 
तितलो स्टेटस व्हड”. एका तेंपार पंगतींनी बसून लग्नाची जेवणां जेवपी आमी, 
आतां बुफेच्या टेबलामुखार 'उब्यांनी' जेवंक लागल्यात. राजा-महाराजांच्या 
वाडदिसाक भिकारी जशे जेवणाखातीर लायनीत रावतात तशी आमची बुफेच्या 
टेबलामुखार लायन! प्लेटी आनी चमचे घेत मुखार वचत रावपाचें... आयचें 
यूग हें 'चमच्यांचें'! हांवेय जायते फावटी चमच्यांनी जेवपाचो यत्न केलो, पूण 
म्हाका एकदांय ब्रेड, पुरी, लोणचें-पापड चमच्यान खावंक जमले ना... चमच्यान 
शीत कशें 'कालोवप”, नुस्त्याचो कपो कसो काडप हाचें ट्रेनींग आतां आमच्या 
भुरग्यांक दिल्यार बरें काय!?... 

जेवल्या उपरांत उदकान 'आंवप' हैं नितळसाणेचें चिन्न पूण बुफेक 
गेल्लेकडेन कुचू कुचू करून 'आंवल्यार' मात आमी गांवठी थरतात... थंय 
टिश्यू पेपरान 'तोंडाक पानां पुसप' हाकाच नितळसाण मानतात. हो टिश्यू 
पेपर आतां डायनिंगांतल्यान संडासांतूय पावला खंय! म्हजे सारक्यान थंय 
वचून तांबयो सोदल्यार 'लोक हांसतलो'... तांचे नदरेन म्हजो स्टेटस देंवतलो. 
(आमकां संडासाखातीर पेपर लागतालो तो ल्हानपणांत). आयज पर्सीत 
टिश्यू, गाडयेंत टिश्यू, जेवणार टिश्यू, लिंबू- सोडा पितना टिश्यू, संडासांत 
टिश्यू... “टिश्यू कल्चर” म्हणटात तें हेंच काय! 

बाथरूमांनी शॉवर बसयिल्लो आसलो तरी माथ्यावेल्यान तांब्यान 
घसघशीत उदक रकयले बगर न्हालेशें दिसच ना. आतां खंय 'बाथ-टब' 
आयलां. तातूंत एकाच जाग्यार गोंठेवन कशे न्हातात काय?... अशा वेळार, 
म्हाका, ल्हानपणांत शाळेंत वतना वाटेर एका कोणांत म्हशी गोठेल्ल्यो 
आसताल्यो ताची याद जाता. 


जीं भुरगीं टिफिनांनी घरचीं खाणां देखीक; चपाती, पोळे, शिरो, 
उप्पीट, फोव... आदी व्हरतात तांचे कडेन 'गांवठी" 'बॅकवर्ड' हे नदरेन 
पळोवपी कांय आवय-बापूय आसतात. आनी हे असले स्टेटसवाले 'पॅरॅन्टस* 
आपल्या भुरग्यांक पिझ्झा, बर्गर, केक (सॉरी! पेस्ट्री) ब्रॅड -बटर... आदी 
तरांचें खाण गिळपाक लायतात. तातूंत तांकां लॅक ऑफ विटामिन्सांपरस 
बीट ऑफ स्टेटस दिश्टी पडटा. 

तुमच्या सोयऱ्यांक वा इश्टांक मेळपाक तुमी वेळांतलो वेळ काडून 
तांच्या घरा वचून मेळ्ळ्यार तातूंतल्यान तुमचें आपलेंपण जाणवता... पूण, 
ह्या स्टेटसाच्या जमान्यांत असल्या गजालींक म्हत्व नासता. तुमी उल्या 
अंतराचेर आशिल्ल्या इश्टांक वा सोयऱयांक नेटावेल्यान इमेल वा चॅटींग केलें 
जाल्यार तातूंत तांकां स्टेटस दिसता. यू नो इटस अ 'कम्प्यू-एज'. जांचो 
भुरगो म्युन्सिपालीटीचे लायब्ररींत वचून सगळी वर्तमानपत्रां वाचता तो गांवठी 
आनी जांचे भुरगे (काय रोबोटस!) सायबर कॅफेत वचून सर्फीग, ब्राव्जींग 
आनी चेँटिंगाच्या नॅटांत घुस्पतात... तांकां आयचे सोसायटींत हायक्लास 
ट्रिटमेंट मेळटा. 

तुमचें आमचेंय तेंच जालां. कोणूय सोयरो येतना आमच्या भुरग्या 
खातीर अठ्ठावीस रुपया खर्चून दुदाचें पाकीट घेवन आयल्यार आमीच ताका 
गांवठी थरयतलीं आनी जो पांच-धा रुपयांची चिप्सांचीं पाकीटां घेवन येता : 
ताका आमीच स्टेटस दितलीं. | 

आयज, तोंड धुवन च्या पिता तो गांवठी थरता आनी तोंड धुनासतना 
'बॅड टी' घेता ताका स्टेटस फावता! खरें म्हणल्यार ती 'बॅड' आसता तरी 
लेगीत आमी तिका गोड मानून घेतात . आयच्या काळार न्हावन धुवन नितळ 
जावचे परस... बाथटबांतल्यान भायर सरून 'डिओडूंट' मारलो की आमच्या 
स्टेटसाक कोमऱ्यो फुट्टात. डिओडन्टाच्या घमघमाटांत आयज घाण लिपता... 
आनी स्टेटस वाडटा! क्या करें भाई! स्टेटस का सवाल है. 


इट्स फॅशन यार! 


भोंवतणचें जग फॅशनीच्या नांवाखाला बदलत आसता, तेन्ना म्हाका 
दिसता... हांवेंच कित्याक असो नॉर्मल रावप? मागीर मन सांगता, राव. 
नॉर्मलूच राव. ह्या अँब्नॉर्मलांच्या जगांत एक दीस “नॉर्मल रावप" हिवूय फॅशन 
जाल्ली आसतली. 

हांव कॉलेजींत शिकतना कांय जाण फकत शिंयांतेंपार जॅकेटां बी 
घालून येताले. आतांचे भुरगे गीम-पावस जॅकेटां घेवन येतात. आंगार चडोवंक 
न्हय, फकत कमराक बांदूंक! इट्स फॅशन यार! 

म्हर्जे ल्हानपण गरिबींत गेलें. तेन्ना पिंजिल्ले कपडेच शिंवतकीच “नवे 
कपडे" जाताले. बुशकोट वा हाफ-पॅन्ट पिंजिल्ली आसल्यार ती घराकडेनच 
(रंगीत सुतान) हातार शिंवून मेळटाली. मागीर शाळेंत वतना ते शिंविल्ले 
सुवातेर दप्तर धरचें पडटालें. पूण आतां तशें नासता. आतांचे भुरगे नव्यो 
जिन्स पॅन्टी घेवन त्यो 'मुद्दाम' पिंजतात, दोंके कापून तांचीं सुतां काडटात... 
कारण, इट्स फॅशन यार! चलयांचे स्कर्टूय फाटलेवटेन (आतां फुडलेवटेनय) 
पिंजिल्ले आसतात. फाटल्या फुडल्यान पिंजिल्ले स्कर्ट पळयतकीच गांवच्या 
मनशांक बी दिसपाचें, बाबडें वाटेर खंयूय कणेरीक बी फारावलें काय म्हण!! 
आयच्यो फॅशनी गिरेस्तांकूच परवडपाच्यो, गरिबांक न्हय. म्हणूच आसा तशी, 
'गरिबान खाल्यार भुकेक आनी गिरेस्तान खाल्यार वखदाक.' मॅट्रो शारांनी 
तर आतां “मिनी कपडे” वचून “मायक्रो मिनी” आयल्यात. देखूनच गरिबांक 
फुटांनी कपडे घेवचे पडटात आनी गिरेस्तांक वेंतांनी! हाली हालीं तर 'मायक्रो 
मिनी” वचून 'नॅनो ड्रॅस' आयल्यात. अशा कपड्यांनी विचार करिनासतना 
बिचार लोळपी लोकांक पळयतकीच आमी परतून फातरयुगांत पावल्यात 
काय दिसता! फातरयुगांतले मनीस तेऱयायेदें पान तरी बांदताले. आतांच्या 
युगांत पणसापानायेदें वस्त्र खूप जालें! 

आयच्या काळार पयशेकार करतात ती फॅशन. कोणूय गरीब दनपारचे 

कडये खातीर कितेंय मेळत म्हण गरयतात ताका वालोर नासता. पूण जीने ' 
पॅन्टी-टी शर्टा घातिल्लीं गिरेस्तांचीं ताल्लुकां रेडीमेड गरी घेवन वरांची वरा 
गरयतात तातूंत फॅशन आसता. तांकां तांस, गरो, हांयस म्हळ्यार कितें तें 
खबर आसता काय म्हण देवाक खबर... गरयेक फारवल्ल्या नुस्त्याचें नांवूथ 
तांकां खबर नासता. तांचे खातीर सगळेंच 'फीश'! हालीं पणजेच्या पाट्यार 
(पावस लागतकीच) असलीं फॅशन-बर्डस पळोवंक मेळटात. विचारल्यार 
सांगतात 'फिशींग इज माय पॅशन”. पूण तातूंत पॅशन म्हणटात ती नासताच... 
आसता ती फकत फॅशन. ह, . 

आतां चलेय बी चलयांभशेन केंस वाडोवंक लागल्यात, केंसांक रबर- 
बॅन्ड घालूंक लागल्यात, कान तोंपून कानाकय घालूंक लागल्यात. आतां 
फकत नाक तोंपून घेतलें म्हणटकीच जालें. मागीर चली आनी चलो हांचेमदलो 
भेदभाव खऱ्या अर्थान ना जावंक पावतलो. फॅशनीच्या नांवान चलयांनी 
कपलावेली तिकली सोडल्या आनी बोमली रंगोवंक घेतल्या. बट्‌ नो नीड टू 
वरी, बीकॉज इट्स फॅशन यार! 

आमच्यो फॅशनीच्यो संकल्पनाय मजेशीरूच! बाबड्या गरिबान साक 
गुटलायलो जाल्यार चार चौगांमदीं तांचो 'शो' जाता. पूण तोच साक गिरेस्तान 
गुटलायतकीच ताचो 'फॅशन शो” जाता. साकांचीं आंगलीं आनी कापेतीचे 
स्कर्ट गरिबांखातीर नासतात, ते गिरेस्तांकूच बरे 'सोबतात'! 


ते गोल्डन ठीस 


“ओल्ड इज गोल्ड” अशें म्हणटात. म्हजे जिणेंतले “गोल्डन डेज' 
खंयचे काय म्हण विचारल्यार हांव म्हणटलों.... ओपरेसावन चवथेमेरेनचे ते 
बुळावे शाळेतले दीस. वाड्यावयले चार-चार जाण मेळून सुशेगादपणान 
चलत शाळेत वचपाचे ते दीस. आतांच्या भुरग्यांच्या नशिबांत फकत 'केजींतले 
रीस". वाड्यावेलीं बाय आनी बाबा ब्लॅकशीप जावन केजींनी हार्डशीप करतात. 

पाटी-काडी घेवन चलत वचप... चलत येवप. पूण केंजींत 
शेकतल्यांक चलचेंच पडना. चोरांक बी जशी कादयेंतल्यान कोर्टात हाड- 
हर करपाक पुलिशेची व्हॅन आसता, तशीच तांकांय घराकडल्यान केजींत 
डाड-व्हर करपाक भाड्याची व्हॅन आसता. आमचो शाळेंतलो युनिफॉर्म लेगीत 
पारतभर युनिफॉर्मीटी आशिल्लो... धव्या आनी निळ्या रंगाचो. धव्याफुल्ल 
[नान निळ्या मळबामेरेन उडणां मारपाचो तो हावेस! केजींतल्या भुरग्यांक 
पात अनाथाश्रमांत वा जाणट्याश्रमांत आसता तसो चौकटांचो युनिफॉर्म. 

शाळेत वतना आमकां केन्नाच घराकडल्यान टिफीन बॉक्सां व्हरचीं 
[डली नात. आमची टिफीनां आसतालीं... जगमां, काण्णां, चुन्नां, आसाळे, 
कृणेरां, चिचेबोटां, आंवाळे, तोराकण, बोरां, घोडकां. सगळी जिवनसत्वां 
आमकां ह्या सैम टिफीनानूच दिलीं. आतांच्या टिफीन-बॉक्सांत आसता, 
कैक, बिस्कीट, चॉकलेट, चिप्स.. देखूनच आतां घरांत विटामिनांच्यो बाटल्यो 
झड़च्यो पडटात. आनी दोतोरांचे इन्स्टॉलमॅन्ट पावोवचे पडटात. 

शाळेत शिकतना आमी पिटकोळेचीं फुलां, मोरापाखां, फटफट्याचीं 
गानां, म्हातारेचे केंस... पुंजायताले. केजीच्या भुरग्यांक असलें कांयच लागना. 
गीं बाबड़ीं स्पायडरमॅनाच्या जाळ्यांनी घुस्पल्यांत. अजूनय कांयकडेन मुळाव्यो 
गाळा चलतात. थंयचीं भुरगीं मेकळेपणान बडबडगितां गुणगुणटात, तेन्ना 
गंगाचे केजींत चालू आसता (अमेरिकेतल्या) 'ब्लॅक शीपा'ची थुळेणी करपी 
शेस्तबद्ध परेड! 

आतांच्या भुरग्यांक नोट बूक्स, पेन्सील, शार्पनर, क्राफ्ट पेपर्स, | 
वॅक्स-क्रेयॉन्स, टॅक्स्ट-बूक्स (रायम्स, नंबर्स, जीके...) एबीसीडी... 
कॅपीटल, स्मॉल, रनींग... हे रनींग रेसींत तांकां खरस मारपाक जायना म्हण 
टिफिनबॉक्स आनी वॉटर-बॉटल... हें इतलें वजन ग्रामांनी आसचें ना... हैं 
किलांनीच आसचें पडटलें... आनी तेंवूय बी युकेजी सावन. आमकां ओपरेक : 
एक कल्सांव आनी बुशकोट खूब जातालो. आनी पयलेक पावतकीच एक 
पाटी आनी दुदा-काडयेचो एक कुडको... आनी पाटी पुसपाक एक चिट्टो! 
हाचें वजन आसतालें ग्रामांनी... कारण आमची शाळाय आसताली ग्रामांनी 
(गांवांनी)! आतांच्यो आसतात किलो ग्रामांनी (६७ नी). काकूट दिसता 
भुरग्यांची. जेजून जसो आपलो खूरीस आपणेच ओडीत व्हेल्लो तशे तरेन हीं 
भुरगीं आपलें बॅग फाटीर मारून आनी गळ्यांत टाय, वॉटर-बॉटल हुमकळावन 
चलत रावतात... आवय-बापायचे सांगणेन. देवा! भोगशी त्या आवय- 
बापांयक. तीं कितें करतात, तें तीं नकळं! 

पयलेकच आसतना शिकले आमी कागदाची व्हडीं, विमानां आनी 
गिरगिरीं करूंक. विमानां कशीं उडटात? हें शिकूंक आमकां थियरी वाचची 
पडली ना. कोमाले, भिरमुट्यो, बेबे, पारवे... शेत-भात, कणसां हांचेकडेन 
आमी शाळेत वतनाच इश्टागत जोडली. पूण केजींत शिकतल्यांक मात हैं 
भाग्य ना. फकत भ॑य दिसता इतलोच की एक दीस हांचींच भुरगीं विचारतलीं... . 
वॉट डू यू मीन बाय शेत-भात अँण्ड तांदूळ -गोटो? 


बोलीची भास-शभाशेचे बोल 


वेगवेगळ्यो पाकळ्यो मेळून एक फूल घडटा, तेचतरेन वेगवेगळ्यो 
'बोली' मेळून एक “भास” घडटा. मनीस सोडून हेर खंयच्याच प्राण्याक 
इतली गिरेस्त आनी परिपूर्ण “भास” फावो जाली ना. पूण आमी हे भाशेचेंय 
राजकारण करून लोकांक मिसगायड केले. अजूनय करीत आसात. 

दर एकल्याक जशी आवय आसता, तशीच एक आवयभास आसता. 
आनी ते आवयभाशेक साबार बोली आसतात. आमचे कोंकणीकय गोंय 
धरून कोची, मंगळूर मेरेन साबार बोली आसात. ह्यो वेगवेगळ्यो बोली 
'अॅन्जॉय' करपाची भास आमी केन्ना उलयतले?.... | 

हांव मात कानाचें काळीज करून कोंकणीच्यो साबार बोली आयकत 
रावतां. बोलींनी घडपी साबार विनोद अन्जॉय करतां! कारवारी बोलींतल्यान 
एकदां म्हाका, “तुका स्कुटर मारूंक (चलोवंक) कळटा?* अशें विचारलें 
तेन्ना “हय. खंय व्हरून मारपाची तें सांग” अशी हांवें जाप दिल्ली. गोंयांत 
किरीस्तांवांचे बोलींत 'इलेक्शनाक बसतात” जाल्यार हिंदूचे बोलींत 
'इलेक्शनाक उबे रावतात'. 

काणकोणची कुणबी बोली तर खूब वेळ आयकत रावचीशी दिसता. 
जांचे बोलींत “ल” चें “न” जाता. 'लायट' आयल्यार ते 'नायट' आयली 
-हणटात. आयकूंक केदो व्हडलो विरोधाभास हो! नक्ष्मणाल्या नग्राक ते 
नाडू वांट्टात. एकदां तर एकल्यान म्हाका लाडू दिलो आनी उमेदीन सांगलें.... 
म्हगे शेड़ूं (चेडू) नग्न जालें! 

कांय जाण कोंकणी दुस्वासी कोंकणीच्यो साबार बोली 

आयकून कुच्छिद्रीपणान म्हणटात, 'तुमची कोंकणी कितले तरेची रे?... 
फाणकोणां वेगळी, मडगांवां वेगळी, फोंड्यां वेगळी, पणजे वेगळी... बामणांची 
गळी, शेटीची वेगळी, नायकाची वेगळी...” त्या अज्ञानी रित्या कळशांक 
ब्रबरूय नासता की धर्तरेवेल्या सगळ्या भासांनी अशेंच आसता आनी तेंच 


ते ते भाशेचें खाशेलेंपण आसता. मराठीचे बाबतींत बेळगांवची वेगळी, 
कोल्हापुरची वेगळी, विदर्भांतली वेगळी, मुंबयची तर साप्प वेगळी... 
कुलकर्ण्यांची वेगळी, क्षत्रीयांची वेगळी, ब्राह्मणांची वेगळी, दलितांची वेगळी... 
...हे असले अज्ञानाचे फुसके बाण सोडटल्यांची गत बांयतल्या बेब्याभशेन. 
पूण हें सगळें समजावन सांगलें तरी उमथ्या कळशार उदक. 

तुमकां कोंकणीची (मागीर ती खंयचीय बोली जावं), खरी गोडसाण 
आयकूंक जाय जाल्यार म्हणी आनी वाक्यप्रकचारांनी भरिल्ली गांवांतल्या 
जाण्ट्यांची भास आयकात... आङसरांतले कातलेभशेन मोव आनी उदका 
इतली गोड! तुमी दुसऱ्यांची बोली जितले आपलेपणान आयकतले तितली 
तुमची भास, शब्दावळ गिरेस्त जायत वतली. मागीर आमकां शब्दकोश 
वापरपाची गरजूय पडची ना. गोंयांतलो आडो, वंय कारवारचे कोंकणींत 'पेगारो' 
जाता, गोंयांतलें आडसर कारवारा 'शिंयाळें' जाता, हेर जातींतलो पकत, 
चिमटो शेटीगेरचे कोंकणींत 'गावी' जाता... शिकपाक गेल्यार खूप आसा. 

आमकां आवयभाशेचेंच कौतूक नासता... थंय बोलीची आनी अपुरबाय 
कोण करतलो? आमचेर चडटा भार इंग्लिशीचो! ती मागीर तांबडी, निळी, 
हळडुवी, काळी... कसलीय आसल्यार उपकारता. भुरग्यांक शिताची उणी 
लायतना “बाबा... आं डू" अशे म्हणीत तांकां तांबडी इंग्लीश खावयतात. 
गोंयांत तरी जायत्या इंग्लीश मॅनांक हांवें हॉटेलांत गेल्लेकडेन “वन पॅटी' 
(एकवचन) मागचे बदला, “वन पॅटीस” (भोववचन) मागतना आयकलां... 
बिगर कोंकणी मनशान 'एक आंबे दी' म्हणिल्लेभशेन! 

एकापरस चड भासो शिकप वायट न्हय... पूण हें करतना आपले 
आवयभाशेक सकयल उडोवन, अर्दकुटी शिकिल्ली परकी भास लोकांच्या 
'आंगार सोडप' मात सामकें वायट. परकी भाशेक माथ्यार घेवन नाचतना 
आपली आवयभास पांयांमुळांत चिड्डना मूं हाचें भान दर एकल्यान दवरपाक 
जाय. 

तुमचो आमचो गुणाजी 


पुंडलीक नायकांची 'गुणाजी' ही नवलिका खूब गाजली. तातूंतलो 
'गुणाजी' (राखणो) आपलो गांव, आपलीं गोरवां सोडून पयलेच फावट बसीन, 
विमानान प्रवास करीत दिल्ली शारांत वता. वतासतना विमान, एअर पोर्ट, 
हिप्पी बायलो, बफेट जेवणां, बाथरूमांतलो गिझर... आदीं गजालीं पळोवन 
तो अजापता. ह्या नव्या गजालींचो अणभव घेतना ताची जाल्ली धांदळ पळोवन 
आमचें मनोरंजन जाता. 
आमचेय जिणेंत जायतेफावटी आमच्या वांट्याक अशें गुणाजीपण 
येता. फकत आमी तें हेरांक सांगनात इतलेंच. पयलेच फावट मसाला-डोसा 
खातना तर, भाजी गुटलायिल्लो तो व्हड़लो पोळी हातान खांवचो काय चमच्यान 
खांवचो, कुडके करून खांवचो काय आसा तसोच खांवचो हो प्रस्न पडटा. 
हॉटेलांनी बी जेन्ना पयलेच फावट कांट्याचीं कुलेरां दितात तेन्ना त्या कुलेरांनी 
'खावचें' काय 'खाजोवचें' तेंच समजना! 
वेस्टर्न पद्दतीचो कमोड संडास पयलेच खेपेक वापरतना तर ताचेर 
वयर चडून बसप काय खुर्चेर बसतात तशें बसप तेंच समजना. संडासांत 
लिमपाखातीर कांय कडेन 'हॅल्थ फॉसेट' आसता. पयलेच फावट ताचो 
वापर करतना जायत्या गुणाजींनी आपली पॅट भिजोवन घेतल्या आसतली. 
हांव जेन्ना पयलेच फावट फायव्ह स्टार हॉटेलांत गेल्लों तेन्ना जेवण- 
खाण जातकीच वेटरान “फिंगर बॉब्ल' हाडलें. एके वाटयेंत हुनशें उदक आनी 
तातूंत लिंबाच्यो दोन-तीन फोडी! हैं रेडीमेड सरबत काय... आमीच साकर- 
मीट घालून लिंबू पिळप तेंच समजना जालें! मागीर फुडल्या मनशाखातीर 
“फिंगर बॉव्ल” येता म्हणसर म्हाका वाट पळोवची पडिल्ली. म्हज्या एका इश्टान 
तर सरळ तें उदक पिवन... वेटराक आपयलो आनी त्या सरबतांत 'साकर- 
, मीट' उणे पडलां म्हण कागाळ केली. पयलेच फावट (दुसऱ्याल्या) मोबायलाचेर 
उलयतना, तो बंद कसो करचो हें कळना जावन 'घे..घे..बंद कर" अशें 


म्हणीत तो फोन ताच्या हातांत दितासर सूख लागचना. | 

पयलेच फावट गाडी शिकतनाय आमचो गुणाजी जाता. आमी क्लचाक 
गियर म्हणटात, गियराक अँक्सेलरेटर आनी अँक्सेलरेटराक ब्रेक! कोणेंय 
नवीच गाड़ी (तिवूय पयलेच फावट) घेतिलली आसत आनी तिका सन्ट्रलायज्ड 
लॉकींग सिस्टम बसयिल्ली आसत जाल्यार चुकून मेळत तें बटन दामतकीच 
वाड्यार 'फायर ब्रिगेड' कित्याक आयल्या काय तें पळोवंक जाण्टीं, नेण्डीं 
भुरगीं एकठांय जातना जायत्या जाणांनी पळयल्यां आसतलीं. टिव्हीचो रिमोठूर 
पयलेच फावट हाताळटना अचकीत आवाज व्हडलो जावन, मदींच कॉन्ट्रास्ट 
बदलतकीच वा चॅनल लॉक जातकीच जायत्या गुणाजींनी ल्हवूच कोणाक 
कळपाक दिनासतना टीव्ही डायरेक्ट ऑफ केल्या आसतली. 

पयलेच फावट सूट मारतकीच (खास करून लग्ना वेळार) आनी टाय 
गळ्यांत लांबयतकीच जायत्या गुणाजींक आपल्याक 'दावें बांदून' शेत नांगरपाब 
व्हरतात असो अणभवूय आयला आसूं येता. गांवांनी बी तर जायत्या सौ 
गुणाजीनी (बायलांनी) शिटी लायनासतनाच कुकर शेगडेर दवरला, देड मीट 
पयस रावन गॅस पेटयला, एकाच आठवड्यांत लिपस्टीक सोंपयल्या आर्न 
उंच 'हिल्सांचें' सॅन्डल घालून पांय तिरपोवन घेतला! 

पयलेच फावट बिल्डींगेची लिफ्ट वापरतना तर आपूण यानांत बसून 
परग्रहाचेर बी चल्ला अशें दिसूंक लागता. लिफ्ट वयर-सकयल वतना नाकः 
जाल्ले विचार तकलेंत येतात... पयलेच फावट ट्रेनींतल्यान वतनाय अशेच 
जाता... ट्रेन रूळावेल्यान निसरली जाल्यार?...ट्रेनीक उजो लागत जाल्यार...? 
मुखार ह्या भयानच कितल्याशाच जाणांक ट्रेनींत न्हीद पडना. देखून आमी 


मध्यमवर्गीय, गुणाजी जावपाच्या भंयानच चार पावलां फाटीं रावतात. हेर 
मुखार पावतात. 

फिल्‍मी चक्कर 


हालींच्या तेंपार एक हिन्दी फिल्म पळयतकीच धा फिल्मां 
उयिल्लेभशेन जाता. कांय फिल्मांचें बाबतींत तर इंटरवाला उपरांत पिक्चर 
छयल्यार पुराय फिल्माची स्टोरी समजता. म्हाका तर अशें दिसता की ते 
का फिल्माची पटकथा हेवटेन तेवटेन शिंपडून उडयता आसतले आनी 
गीर ते पटकथेचीं पानां मेळत त्या क्रमान एकठांय करून दुसरें फिल्म 
[डटात आसतले. 

आदल्या तेंपार फिल्मांनी दोन भाव आसताले... दोगूय जात्रेंत, ट्रेनींत 
बाजारांत शेणटाले. एकलो पुलीस जातालो आनी दुसरो... (बरोबर! चोर 
तालो). दोगांच्याय हातार एकूच कुरू वा गळ्यांत एकेच तरेचें लॉकेट 
सताले... आनी निमाणेकडेन ते एक जाताले. 

उपरांतच्या काळांत स्टोरी मात्शी चेंज जाली. एक मोगी आनी एक 
गिका.... एकल्याचें घराणें उंचेलें दुसऱयालें सकयलें... आनी दोगांयचें मदीं 
पायची “खानदान की इञ्जत' त्या इञ्जतीक मीठ घालिनासतना दोगांय मेळून 
इज्जत “मिट्टी मे उडयतात. फिल्माचे निमाणेकडेन एक तर व्हिलनी बापायचें 
न॒ बदलतालें वा तीं दोगांय जीव दिवन जिणेचो (आनी फिल्माचो) “द 
न्ड' करतालीं. 

आयच्या काळांत तर सगळेच बदल्लां. हिरो आनी हिरोईन मोगान 
शीं जावन हाय-वेचेर, बसींत, विमानांत, हॉटेलांत, ट्रेनीर, लिफ्टीत, बोटीर... 
यूय नाचूंक लागल्यांत. हिरो आनी हिरोईनीचें एक समजूं येता, पूण हेर तीस 
ळीस जाण तांचेफाटल्यान कसले उमेदीन नाचतात काय? 

हिंदी फिल्मांचें आनीक एक खाशेलेंपण म्हळ्यार तातूंत अमर हिरो. 
क दोन सिनेमांचो आडवाद सोडल्यार बाकीच्या सगळ्या फिल्मांतले हिरो 
शेच मरनात. तांकां हात-पाय बांदून दर्यात उडय वा उजो लागिल्ले बिल्डीगेत 
ड, ते कशेच मरनात. आनी लेखकाचे चुकीन जर मेलेच जाल्यार भूत वा 


99 


आत्मो जावन परते हजर! 

आमच्या फिल्मांची आनी एक मजा आसा. दोन दोन थेटरां लागीं 
लागीं आसतात तेन्ना त्या फिल्मांच्या नांवांवेल्यान कॉमीक घडटा. एका थेटरांत 
'मुझे जिने दो” जाल्यार दुसऱ्या थेटरांत 'जिंदा जला दुंगा”. एके कडेन "मैने 
प्यार किया” जाल्यार दसरेकडेन “मैने प्यार क्यूँ किया", एके वटेन "फायर 
आनी दसरे वटेन “वॉटर 

आतांच्या फिल्मांतलीं गितांथ मजेशीरूच!. 'मैं तो रस्ते से जा रहा 
था... (मुखार) तेरी नानी मरी तो मैं क्या करूं?” असलें गीत आयकतना 
खंयचेय नानीन अँटॅक येवपाचो! खरें म्हळ्यार आतांचीं फिल्‍मी गितां बरोवप 
सामकें सोपें. 

धा फावटी “महबुबा” बरोवपाचें आनी मुखार “तूं सिर्फ मेरा महबूब मैं 
तरी महबुबा' म्हणपाचें! आतांच्या फिल्मांनी स्टोरी इंडियेची आनी शुटींग 
सिंगापुराची. पदाची एक ओळ इंडिया गेटीचेर जाल्यार दुसरी चायना गेटीचेर. 
आनी फिल्मांचीं नांवां! जिन्स, रोड, ब्लॅक, रन... हाचेमुखार कॉटन जिन्स, 
हाय-वे, ग्रीन, वॉक.... अशा नांवांची फिल्मां आयल्यार तातूंत अजाप 
जावपासारकें कांयच ना. 

बायल = ठाठलो 

घरांतलीं कामां बायलांनी करचीं काय दादल्यांनी? ह्या म्हज्या प्रस्नाचेर 
'शांता' आनी 'दुर्गेचीं' वेगवेगळीं मतां आसूं येतात. म्हजे नदरेन बायलांक 
सोबतात तीं कामां बायलांनी आनी दादल्यांक सोबतात तीं दादल्यांनी करपाची. 
आनी ह्या दोनांय परस म्हत्वाचें म्हळ्यार जीं कामां दोगांकय सोबतात तीं 
दोगांयनीय एकामेकांक आदार करपाचे भावनेन करपाची. 

एकदां अशेच एके अकस्ट्रिमीस्ट दुर्गेन स्टेटमॅन्ट केलो, 'हाचेमुखार 
भुरग्यांक णव म्हयने पोटांत वाडोवन जल्म दिवपाचें कामूय दादल्यांकच 
करचें पडटलें...' पूण अशें घडचे आदीं कोंब्यान तातें घालचें पडटलें, बैलान 
व्हियेवचें पडटलें, बुकल्यान पेटे काडचे पडटले.... सैमाचे नेमूच बदलचे पडटले! 

कपडे उमळपाचे बाबतींत गरज थंय दादले कपडे उमळटात ती 
गजाल वेगळी... पूण समजा तुमच्या घरांतली बायल भायर हॉलांत बसल्या 
आनी तेन्ना तिच्यो कांय इश्टिणी थंय येतात... तांचे उलोवप चालू आसतना 
घोवन थंय येवन, 'आगो, ते घागरे आनी ब्लावज आतां उमळूं काय फाल्यां 
उमळल्यार जाता?” अशें विचारलें जाल्यार!... .तुमकां पचतले तें!! वा घरांतलो 
दादलो आपल्या शेजाऱ्यांकडेन उलयतासतना बायलेन सिलींडर माथ्यार घेवन 
'सिलींडर सोंपलो. हांव रोखडीच येता हां, दुसरो सिलींडर घेवन.” अशें 
म्हणटकीच तुमचें कितें जातलें? जे तरेन कांय कपडे, गाडयो, उतरां, बसपाची, 
चलपाची रीत खाशेली बायलांची वा दादल्यांची आसता तेच तरेन कांय 
कामांय दादल्यांचीं आनी बायलांची म्हण आसतात. हातूंत उंच-उणाकपणाचो 
प्रस्नूच उप्रासना. सैमाचो नेमूच तो. म्हणून तर बैलाकूच जोताक बांदतात 
आनी पान गायीकूच दवरतात! 
रांदपाचे बाबतींत कांय बायलो म्हणटात, 'हॉटेलांनी दादले रांदीनात?... तशेच 
तरेन घराकडेनय तांणी रांदपाक जाय.” पूण हॉटेलांत रांदपी दादलो गरज 
म्हण (वा नोकरी म्हण) रांदता. तें रांदपाक ताका पगार मेळटा... आनी तो 

जेन्ना हॉटेलांत गिरायकांखातीर रांदता तेन्ना ताची बायलूय घोवाखातीर हा 
रांदपांत मग्न आसता. 

दादलो आनी बायल हीं ह्या संवसार रथाचीं दोन रोदां. दोनूय तितलींच 
म्हत्वाची. कोणूच कोणापरस उणाक न्हय. तरी लेगीत 'समानताये' वेल्यान 
आमचेमदीं अदीं मदीं किटी पेटत आसतात. 

'बायल' ह्या घटकाचेर आदल्या काळार जायते अन्याय-अत्याचार 
जाल्यात ही गजाल न्हयकारूं नज. पूण आयचोय समाज, खासा करून तरणाटो 
समाज तशेच तरेचो आसा अशें गृहीत धरून 'बायलां खातीर समानताय' ह्या 
विशयाचेर आत्र्या पयऱ्यान चर्चा जाता ती कित्याक काय?... 

बायलांक बशींनी फुडलीं दोन सिटां रिझर्व दवरिल्लीं आसतनाय 
चडशो बायलो तीं सिटां सोडून हेर सिटांचेरूच बसप 'प्रिफर' करतात, हैं 
जितलें खरें, तिललेंच राजकारणांत बायलांखातीर रिझर्व आशिल्ल्या सिटांचेर 
बायलांक नांवांपुरतें उबे करून, दादले फाटल्यान आपूणच राजकारभार 
चलयतात हेंवूय तितलेंच खरें! आमी खऱ्या अर्थान बायल इज इक्वल टू 
दादलो (बायल=दादलो) केन्ना म्हणपाक शिकतले तें देवूच जाणा! 

आपलो घोव नोकरेवेल्यान पुरो जावन घरा येतकीच बायलेन ताका 
म्हणचे, 'कितलो राबता तूं ह्या घराखातीर?' आनी दिसभराचो वावर करूनय 
बेजारनासतना च्या करून हाडून दिवपी बायलेकूय घोवान म्हणचें, “हें घर 
जितें दवरूक तुंवूय कितली कश्टता?' 

नांवां जालीं पाडनांवां 

भायल्या लोकांनी आनी भासांनी गोंयकारांचे मानगुटेर बसून आपल्यो 
इत्सा साध्य करून घेतल्यात. गोंयांतल्या गांवांची मूळ नांवां आतां फकत 
आडनांवांनीच आयकूंक मेळटात. हेर कडेन कानार पडटात तीं सगळीं पाड 
नांवां. दिवचलेच्या बदला आमी 'बिचोलीम' म्हणूंक लागले... आतां तर तें 
“बिशोलीम” जालां. आमची 'पणजी' तर केन्नाच मेली... उरल्यात तीं तिचीं 
नातरां... पॅन्जीम, पानाजीम, पंजीम आदी. 

खंयचेय भाशेंतलें मनशाचें वा गांवाचें नांव, दुसरें भाशेंत वतकीच 
बदलूंक शकना... बदलूंक जायना. म्हणूनच तर कोलकाताच्या लोकांक 
'कलकत्ता' म्हणटकीच राग येवपाक लागलो, मुंबयच्या लोकांक “बॉम्बे” आवडना 
जालें. पूण आमच्या गोंयकारांचे रगत मात्शें वेगळेच! फॉरेनरांक आमचीं नांवां 
उचारपाक त्रास जाता म्हण समजतकीच आमीच आमची नांवां बदलीत रावले. 
तुमकां 'कुडचडें' म्हणूंक त्रास जाता?... कांय हरकत ना. आमीच 'कुरचोरेम' 
म्हणटात! तुमकां 'सांखळी' म्हणपाक जमना?.... तशें जाल्यार आमीच 
'सांकेलीम' म्हणूया. 

जेन्ना कोणूय फोंडेकार आपूण 'पोन्दा' रावता अशें म्हणटा तेन्ना 
ताका 'कित्या पोन्दा?... झाडा पोन्दा काय खाटी पोन्दा?' अशें विचारचेंशें 
दिसता. 'मुरगांव' खंय आनी 'मारमुगोवा' खंय? आमकां गांव” आनी 'गोवा' 
एकूच! आमच्या ह्या ल्हानशा गोंयांत सद्या चार 'गोवा' सांपडटात. ओल्डगोवा 
(व्हडलें गोंय), गोवा वेल्हा, मारमुगोवा (मुरगांव) आनी हालींचे मारगोवा 
(मारगांव-मड़गांव), 

नावेलीम, काराम्बोलीम, बांबोलीम, कोर्तालीम.... (कोंकणीत “लीम” 
म्हळ्यार कितें तें सगळ्यांकच खबर आसा. फॉरेनरांक लागून आमी अशे 
आनीक कितल्या गांवांक लिमयतले!) नशीब आमी आमची आडनांवां बदल्लीं 
नात!... ना जाल्यार नावेलीमकार, काराम्बोलीमकार, बांबोलीमकार!! म्हणीत, 

करमळेचो उल्लेख करतना 'शेणिल्लीं गोरवां काराम्बोलीमच्या तळ्यार' 
पडचे ना मूं! | 
फकत गांवांचींच न्हय तर मनशांचींय नांवां विचीत्र तरेन बदलतात. 
वा उच्चारतात. नारायणाक इंग्लीशींत कांयजाण नरायन म्हणटात. खरें म्हळ्यार 
खंयचेंय कॉमन नांव (मागीर तें मनशाचें जावं वा वस्तूचें, गांवाचें जावं) दुसरे 
भाशेंत बदलूंक शकना. आमी जॉर्ज बुशाक 'गॉर्गेबुस्ह' म्हणनात. ते. 
(इंग्लीशवाले) मात 'पैंगीण” आसा तें 'पोयगिणीम' करतात आनी आमी मात 
तांचें 'बर्लीन' 'बोलीनीम” म्हणनासतना 'बलीन'च म्हणटात. आमचो राम, 
लक्ष्मण मात रामा, लक्ष्मणा जाता. हरशीं आमी फकत उलो मारतनाच रामा, 
लक्ष्मणा म्हणटात. 

आनी हें सगळें गोंयांतूच कित्याक? मुंबयचें 'अंधेरी' अंधेरीच उरता 
आनी म्हापशेंचें “गिरी” मात "गिरीम' जाता. 'डोंबिवली” तशेंच उरता पूण 
'आंबावली' मात आंबावलीम' जाता. मुंबयचें 'वाशी' वाशीच उरता पूण 
आमचें 'आगशी' मात 'आगासीम" जाता. कुळेचें 'कोलम', कालेचें 'कालाय* | 
इंग्लीश उलयतना आमी आय स्टे अँट कुळें, ही इज फ्रॉम पणजी वा फॉंडें इज 
द सिटी ऑफ टॅम्पल्स अशें म्हणलें जाल्यार फोरैनरांच्या कानाक बुराक 
पडटलो काय आमची जीब झडटली!! प्लीज थींक ऑन. 

बायलां वांगडा बाजार 


कोणेंतरी म्हळां, '“ जो दादलो बायलांवांगडा बाजार करतना बेजारना 
तो संवसारांतलें खंयचेंय काम करपाक बेजारना.' (हें वाक्य कोणेंतरी म्हणजे 
हावेंच म्हळां. पूण 'कोणेंतरी म्हळां', अशें म्हणटकीच लोक मात्शे लक्ष दितात.) 
तें आसूं. मूळ मुद्‌दो बायलांवांगडा बाजार करपाचो. म्हाका बाजार करपाक 
आवडना अशें न्हय, पूण बायलां वांगडा बाजार करतना दोन तरेच्या 
डुकानांकडेन पावतकीच म्हज्या पाशियेंसाक गिराण लागता. पयलें कपड्यांचे 
दुकान आनी दुसरें शेटीचे (ज्वेलरी शॉप)! 

समजा तुमची बायल कांकणां घेवपाखातीर शेटील्या दुकानार गेल्या 
जाल्यार भितर सरतनाच ती थंय डिसप्ले केल्ले हार, सरपळी, बाजूबंद, 
तोडे, कानांतलीं, नाकांतलीं... इन शॉर्ट, कांकणां सोडून हेर तरांचे सगळे 
अलंकार पळोवपाक लागतली. मागीर तुमी तिका ती कितें घेवपाक आयिल्ली 
तें याद करून दितकीच , “कशें आसा भांगर आतां?" (कसो आसा बापूय 
आतां?' अशी खबर घेतना विचारतात त्या नेटार) हो प्रस्न विचारतली. 
मागीर शेटीन चार आठशीं म्हणूं वा आठ चारशीं म्हणूं, दरेका दादल्याक 
आपलें नशीब थंयच्या वरकुलाचेर झरोवंचेंच पडटा. नाक, कान, हात 
(भुजांकडल्यान बोटांमेरेनं) गळो, भांग, कमर... इतलेय पावना जावन बायलांच्या 
केसात सुद्धा भांगराची 'आटी'?... आनी आमच्या कपलार म्हारगायेची आटी! 
जेन्ना खंयचीय बायल अलंकारांचो गुदांवूच आंगार चडयता तेन्ना म्हाका प्रस्न 
पडटा, अलंकार हो 'सुंदरताय वाडोवपाखातीर' आसता काय “वजन 
धाडोवपाखातीर'? 

दादल्यांक बायलां इतलो बरो बाजार करूंक कळना हें खरें आनी 
बायलांक दादल्यां भशेन दादागिरी करूंक कळना हेंवूय खरें! देखूनच घडये 
बायल, बाजार हीं दोनूय उतरां “बा” नूच सुरू जातात... आनी बायल ही 
निमाणी 'बा' च (आवयच) आसता! दादलो आनी दादागिरी हीं उतरांय 

तशींच, 'दा” न सुरू जावपी. आनी 'दा' करप म्हळ्यार हि व 
ल्हानपणांतल्यानच तो शिकत येता. | 

बायलां वांगडा बाजार करतना दादल्यांक वतना घोडो आनी येतन 
गाडव जावंचें पडटा. वतना खूप चलचें पडटा, दरेका दुकानार खूप वेळ उबे 
रावंचो पडटा देखून घोडो आनी येतना घेतिल्ल्यो सगळ्यो पोटल्यो... देखून 
गाडव! 

कपड्यांच्या दुकानांत वतकीच तांकां जाय आशिल्ली हळडीच्या पानाची 
ग्रिन शेड, आख्खें दुकान उस्तिलें तरी मेळना. समजा जाय आशिल्ल्य 
रंगाची साडी मेळळी जाल्यार तिची बॉर्डर मनासारकी नासता. इंडिया- 
पाकिस्तानाचे बॉडरी भशेनूच तांचें ह्या बॉर्डरीचेर सिरीयस डिस्कशन चाल 
आसता. एकदां एके बायलेन चुडीदार सेट पळयतना 'चिकन दाखय 
म्हणटकीच हांव खूक्‌ करून हांसलो... मागीर “चिकन” हो एक कपड्याचे 
प्रकार म्हण कळटकीच म्हजे तोंड 'मटण' करूंक दवरिल्ल्या बोकड्याभशे 
जाल्ले! 

सादें 'वायल' सुद्धां घेवपाचे आसल्यार दरेक बायल पटोली 
पैठणी, जिजामाता, म्हैसूर सिल्क, प्युअर सिल्क, कलकत्ता कॉटन... करीर 
सामके निमाणेकडेन वायलांक हात घालतात. एकदां साडयेची “घडी मोडली 
कीं ती मागीर पोरणीच साडी समजुपाची. इन अदर वर्डस्‌, घडी घडीक 'घर्ड 
मोडपाक' दुसरी साडी! एका कापडान बायल म्हातारी जायना खंय, पूण एवे 
घडयेन साडी मात पोरणी जाता, इतलें खरें. | 

bd 
अन्‌रियल सिरीयल्स्‌ 


आमगेर केबल टी.व्ही. आशिल्ल्यान हांव आठांपयलींच 'बातम्यो' 
ळोवन घेतां. मागीर घरांतलें महिलामंडळ म्हाका थंयच्यान धांवडायता. 
भ्राठां उपरांत हांव थंय आसल्यार तांच्या सिरीयलांचो बेरंग जाता... कारण 
न्ना तांचो 'के” रंग सुरू जाता... म्हणजेच 'के” अक्षरान सुरू जावपी सिरीयलां. 
नगली एकता कपुरालीं! (सद्या ताचेच 'स्टार' बरे आसात.) सिरीयलांचीं 
गंवां म्हण केदीं!.... “क्यूँ की सास भी कभी बहू थी, कहानी घर घर की... 
काव्यांजली" आनी 'कुसूम' बरयतना सुरवातेक “डबल के” कशे येता तें 
अजून म्हाका समजूंक ना. (हांव तीं नांवा वाचतना के. काव्यांजली आनी के. 
कुसूम अशी सावथ इंडियन स्टायल वापरतां) एक दीस एकतानूय आपलें 
गांव 'केकता कपूर” करना जाल्यार पुरो! 

,ह्या सिरीयलांतल्यो बायलो आनी दादले नवे कपडे घालून खंयतरी 
चपाचे तयारेंत रेडी आसतात. चडशा सिरीयलांची स्टोरी मात कॉमन... लग्न 
जाल्ल्या घोव-बायलांच्यो अँक्स्ट्रा करीकुलर अक्टिविटीज! देखीक... क्यूँ 
जि... “ तलो मिहीर “तुळशी” क फेरे घालपाचे सोडून 'मंदीरा' क प्रदक्षणां 
गलता... गौतमाले गंगे" क व्हांवता व्हांवता 'साहील' गावता... करणाली 
मीनी गौतमाच्या गळ्यांत! सगलींच चंचल.... “बा मात स्थीर... सदांच 
ुर्चेक चिकटल्ली (आनी नदर फोटवाकडेन!) “कहानी...” तलो घर- घर 
दो व्हडलो की डायनींग टेबलार सुमार पंचवीस जाण! (कोण रांदता आनी 
शें रांदता तें तांकांच खबर!) ओम, पार्वती, कृष्णा... नांवां आयकल्यार 
राणीक सिरीयल काय दिसपाचें! तातूंतलें “आर्यन” नांव तर इतलें फामाद 
गे “द्रवीड लोकांनी सुद्दां आपल्या भुरग्यांक “आर्यन” दवरलां. 

“कसौटी जिदंगी की” हातूंतय तोच मसालो! अनुरागाच्यो तीन 
गनगडी- कामोलीका, प्रेरणा आनी अपर्णा... तेवटेन प्रेरणा म्हणटां हमारा 
बजाज”. हातूंत फुडल्या अपीसोडाक कोण कोणाक चिकटतलो हें सांगप 

|. 
कठीण... हीच खरी प्रेक्षकांची 'कसौटी!” 'क्यूँ की...” आनी 'कहानी...* हातूंत 
आत्र्यापयऱ्यान पार्ट्योआनी अँक्सीडॅन्ट.... आनी कोणय हॉस्पिटलांत आस? 
जाल्यार फातर्पेचे जात्रेक गेल्लेभशेन अख्खें घरच हॉस्पिटलांत! (थंयच्यो नर्स 
तांचेर धेंगसो कित्याक घालनात काय?...) अशीं हीं अनरियल सिरीयल्स 
'पटपासारकीं' ना ती नाच उलट तकलेर आपटपासारकीं. हांव खंयर्चेर 
सिरीयल 20 ते 25 अॅपीसोडमेरेन पळयतां... चिंगम कितलेंय गोड आसह 
तरी कितलो वेळ मेरेन चाबडायत रावप? गोरवांभशेन! 

'कौन बनेगा करोडपती” हातूंत अमिताभानूच जाप दिली... "मैं बनु 
करोडपती'. बाकीचे बाबडे एसएमएस करीत 'करड'पती जाले! आतां आन 
एक नवी सिरीयल आयल्या “सच का सामना". हातूंत वांटो घेवपी मनशाह 
विचारिल्ल्या 'कसल्याय खाजगी प्रस्नाची' खरी जाप दिंवची पडटा. आन 
तो सांगता ती जाप खरी काय फट हें आदीं घेतिल्ले ताचेच पॉलिग्राए 
टॅस्टीवेल्यान थरयतात. हातूंत स्वताचे बायलेकडल्या संबंदा सावन लोकांच्छ 
बायलांचे संबंदा मेरेनचे सगळेतरेचे प्रस्न विचारतात. सगल्या प्रस्नांच्यो 'खऱ्ये 
जापो दिल्यो जाल्यार एक कोटी आनी एक पसून “फट” जाप दिल्यार “गड्डे 
घेवन (घरच्यांनी घरांत घेतलो जाल्यार) घरा वचपाचें! खरी जाप दिल 
जाल्यार घरांतल्यान भायर आनी फट जाप दिली जाल्यार सर्तिंतल्यान भाक 
अमेरिकेतल्या वातावरणांत, संस्कृतायेंत असल्यो सिरीयल सोबतात, भारता 
न्हय. पूण केन्ना केन्ना दिसता, असली सिरीयल घेवन राजकारण्यांक, भ्रश्टाचा 
कर्मचाऱ्यांक सगळ्यां हुजीर 'उगडे' (नागडे म्हणपाक बरें दिसना म्हणू 
'उगडे'?) करपाक जाय! 

डेटूडे 


आयज काल वचत थंय खंयचे ना खंयचे 'डेज” मनोवप चालूच 
आसता. देखीक; वॅलेन्टायन डे, वुमन्स डे, मदर्स डे, डॉक्टर्स डे.... आदीं. 
दिसान दीस शेणत वचपी भावनांक लागून हे 'डे” वयर सरूंक लागले आसतले. 
तातूंत भर म्हण ग्रिटींग कार्डा तयार करपी कंपन्यांनीय आपल्या फायद्याचे 
कांय दीस निर्माण करून आमकां हे 'डे' मनोवपाचें “पिशें' लायलें आनी 
आपली जोड वाडोवन ते 'शाणे' जाले. 

विद्यार्थी “टिचर्स डे" सॅलेब्रेट करतात. पूण म्हाका मात त्या दिसा 
'गोरवां पाडव्याची' याद जाता. वर्सूय भर गाळी खायत काम करपी गोरवांची 
त्या दिसा पुजा जाता. इलेसांवाच्या दिसांनी बी ‘ड्राय डे” म्हण आसता. हो 
दीस सोरो पितल्यांखातीर आसता. (नळ आशिल्ल्यांच्या घरांत हो दीस 
म्हयन्याक जायते फावटी येता!) | 

हांव केन्नाय चिंता... घराघरांत भुरग्यांक उलोवंक शिकयतना “बाबा, 
इट फूड, सी डॉग, सी कॅट...” अशें म्हणटल्यांखातीर एक दीस “कोंकणी 
डे' दवरल्यार कसो!? हाचे मुखार आमकां मनोवचेखातीर नवे दीस येवजल्यात 
ते अशे... 

. "नेबर्स डे': ह्या दिसा शेजाऱ्यागेर वचून ताची वळख करून घेवप. 
ताणें केन्नाय आदाराक उलो मारल्यार ताका मजत करप. हैं एकामेकांक याद 
करून दिवपाखातीर..... 'नेबर्स डे”. 

2. 'लायफ डे”: पावला पावलाक वांट्याक येवपी दूख, अपेस आनी 
भोंवतणचें भ्रश्ट वातावरण पळोवन, मन मेल्लें आसतनाय तूं अजून जितो 
उरलो म्हण परबीं भेटोवपाचो दीस... “लायफ डे”. 

3. "शांती डे': पक्षांतराचो सिझन सुरू जातकीच, ह्या नव्या पक्षांत 
लुका येवकार. हांगा तरी तुज्या आत्म्याक “शांती लाबूं' अशीं वर्डीग्स आशिल्ली 
कार्डा भेटोवन “शांती डे" मनोवं येता. 

4. 'सफर डे': गोंयच्या रस्त्यावेल्यान 'सफर' (हिंदी उतर) करून 
जातकीच हाडां खिळखिळायत घरा आयिल्ल्या मनशान “सफर डे” 
(“509 “) मनोवपाक हरकत ना. 

5. “हाफ डे”: नाका. ह्या दिसाची गरज ना. सरकारी ऑफिसांनी हो 
दीस जायते जाण आत्र्यापयऱ्यान मनयत आसतात. 

6 नितळ डे: हो दीस राजकारणी आनी भ्रश्ट अधिकारी हांचे खातीर 
खूब म्हत्वाचो. ह्या दिसा राजकारणी लोकांनी आनी भ्रश्ट अधिकाऱ्यांनी (जाता 
तितलें) नितळ वागपाचें. आम जनतेन तांकां 'हॅप्पी नितळ डे” अशीं उतरां 
आशिल्लीं कार्डा भेटोवपाचीं. आम जनतेन सगळ्यांकडल्यान दोन-दोन रुपया 
पुंजावन सगळीं रक्कम, जो त्या दिसा पन्नास टक्के नितळ वागता त्या 
राजकारण्याक वा अधिकाऱ्याक इनाम म्हण दिवंची. (आनी जर कोणूय आपूण 
पन्नास टक्क्यांपरस चड नितळ वागिल्लो अशें क्लेम करता आसत जाल्यार 
तो बंडलां मारता अशें समजून ताका इनामाखातीर अपात्र थरोवंचो ) 

आतां मात्शे सिरीयस जावंया. आयज वचत थंय मनीस सुवार्थी 
जायत चल्ला, मनीस मनशाचोच नाश करूंक लागला, आमच्यांतलो ' मनीस' 
विरगळूक लागला, मनीसपणाचें अध:पतन जावंक लागलां. . अशे परिस्थितींत 
एक दीस “ह्युमॅनिटी डे” (मनीसपणाचो दीस) सॅलेब्रेट करपाची पाळी आमचेर 
येना जाल्यार पुरो. 

न्हीद येता तेन्ना... 


मनशाक खंय मिनीमम सात वरां तरी न्हीद मेळपाक जाय. जाका 


बरी न्हीद लागता ताची भलायकी बरी उरता. रातपाळयेवेले वॉचमॅन सोडून 


हेर जायत्या जाणांक रातच्या वेळार 'न्हीद लागना" हेंच मुखेल दुयेंस आसता. 
आनी म्हणून आमकां दोतोरागेर वचचें पडटा, न्हिदेच्यो गुळयो घेवंच्यो पडटात. 
पूण न्हिदेचे बाबतींत कांय जाण इतले भाग्यवंत आसतात की तांकां आड 
पडटा थंय न्हीद लागता. 
न्हीद म्हण एकेच तरेची नासता. न्हिदेच्योय जायत्यो शेड्स आसतात. 
आनी आमचे कोंकणी भाशेंत तर दरेके शेडीक वेगळें उतर सांपडटा. देखीक, 
कांदे जोखप, आड पडप, दोळो लागप, झेमेवप, लकण येवप, पेंगप, सोंशेवप, 
न्हिदप, थार न्हिदप... बी. न्हीद लागली म्हणटकीच न्हिदपी मनशाचे प्रस्न 
सुडात पूण हेरांखातीर नवे प्रस्न 'जागे जातात". न्हिदिल्लो मनीस सुस्त न्हिदता. 
पूण तो कार्रेगाद घोरेवपी आसल्यार हेरांची न्हीद पिड्ड्यार करता. कांय 
जाणांक तर न्हिदेंत चलपाची संवय आसता. अशे तरेचे लोक खंय दाराची 
खिळी काडून लेगीत भायर वतात म्हण आयकलां. असल्यांखातीर मागीर 
भितरल्यानूय एक कुलप लावचें पडटा. थोड्यांक तर न्हिदेंत खोंट मारपाची 
संवय आसता. अशा मनशांच्या चारूय वटांनी दोन हातांचो गॅप दवरुनूच 
न्हिदप चड योग्य. ल्हान भुरग्यांक बी न्हिदेंत मुतपाची संवय आसता. पूण हो 
'सबावीक पॉयण्ट...' आनी ही संवय बेगीन सुटलिना जाल्यार मात तोच 
'वीक पॉयण्ट' जावंक शकता. 
कांय जाणांक बसींत न्हिदपाची संवय आसता. थोडे लोक कुशीक 
कोण आसा हें पळोवन न्हिदप काय न्हिदप ना तें थारायतात. बसींत न्हिदपाचो 
फायदो एकूच! केन्ना केन्ना कंडक्टर पयशे घेनासतनाच वता आनी 'तिकेट 
सुट्टा'! आनी सर्रास जावपी लुकसाण म्हळ्यार आपलो स्टॉप फाटल्यान पडून 
मुखार पावतकच जाग येता. 

रातच्या वेळार बी कोणूय बरोवपाक बसता आसत आनी सा 
बरयतां न्हीद येता आसत जाल्यार तो कित्या कितेंय (असंबंद) बरयत वता 
सकाळीं उठून वाचल्यार हें मदींच कितें नाका जाल्लें बरयलां अर्शे ताका 
दिसता. न्हिदे वेळार तकलेंत येवपी विचार तो तातूंत भरशिता आनी ते 
बरपावळीचें खतखतें करता. 

म्हाकाय सद्या हो निबंद बरयतना झेम येताशी दिसपाक लागल्या 
दोळ्यांत न्हीद भल्ल्या. मान म्हण दिल्ल्या कोंब्याची मान जशी सकयल 
लोंबकळटा तशी म्हजी मान लकणी घेवपाक लागल्या... हो लेख हांगाच 
सोंपल्यार बरो... नाजाल्यार तातूंत भलतेंच कितें तरी... जेवणाची वेवस्था 
करपाक जाय... फोंड्यां बाजारांत वतकीच, गाडयेच्या टायरांत वारो... आनी 
उदक भरून दवरतकीच... स्पीड वाडटा आनी हॅडरायटींगूय बरें जाता... 
म्हणून नुस्ते फ्रिजांत दवरलें जाल्यार... ...पॅन्टीक आनी शर्टाक वास येता 
देखून तो पावडर... बोल्सांत घालून दवरतां... (न्हिदेन तकली सामकीच 
सकयल मारतकीच हातांतल्या पेनान सरळ 'फर्र' करून हांगा एक तिरपी 
ओळ येता... आनी तकली, हड्डें त्या लेखाचेर दवरून सूस्त न्हीद लागता... 
आतां, उठ्ठां तेन्ना पळोवंया!) 

भुरग्यांचो अभ्यास 


मार्च-एप्रील म्हयन्यांत भुरग्यांच्या परिक्षांचो सिझन चालू आसता. मे 
म्हयनो लागतकीच तो सोंपता. ह्या सिझनांत भुरगीं अभ्यासाक 'पेटटात' 
थोडीं अभ्यासाक 'लागतात'.... थोड्यांक अभ्यास 'लागता'... म्हळ्यारच तीं 
शिकून शिकून सुकून येतात. भुरऱ्यांवांगडा आवयोय अभ्यासाक लागतात. 
भुरग्यांच्या अभ्यासाचे बाबतींत आवयूच चड कश्टता. बापायक मात केन्नाय 
अमाशे-पुनवेक भुरग्याचो अभ्यास घेवपाची हुकी येता आनी तो, “हांगा हाड 
रे तो नोटबूक' अशें म्हणत पांच-धा मिनटां नोटबूक चाळटा. 

भुरम्यांच्या अभ्यासाच्यो तर नाना तरा. थोडीं भुरगीं तर पाठ करतना 
इतल्या मोट्यान वाचतात की शेजारच्या धा-एक घरांनी भुरग्यांक वेगळें 
वाचचें पडना. थोडीं मनांतल्या मनांत वाचतात, पूण तीं अभ्यासच वाचतात 
काय आनीक कितेंय चिंततात तें कळपाक मार्ग नासता. कांय जाण टेबलार 
बसून अभ्यास करतात जाल्यार कांय जाण खाटीर आड पडून! फरक इतलोच 
की बसून वाचपी वाचतां वाचतां नोटबुकार हड़ें दवरून न्हिदता... जाल्यार 
आड पडून वाचपी हड्ड्यार नोटबूक दवरून न्हिदता! 

परिक्षा सामकी लागीं येतकीच कांय जाण अभ्यासाचे टायम्‌-टेबल 
करून तें आपल्या टेबलाक स्टीक करतात. बट्‌ दे डोन्ट स्टीक टू द टायम- 
टेबल! कांय जाण फांतोडेर पांचाचो अलार्म लावन न्हिदतात आनी सकाळीं 
आठांक उठून च्या पिवन अभ्यासाक लागतात. परिक्षा बोर्डाची बी आसत 
जाल्यार कांय जाण देवाक सांगणें करतात. अमूक अमूक पर्सेन्टेजीन आपलो 
भुरगो पास जालो जाल्यार तुका पांच नाल्लांची पंचकाताय वा दोन कील पेडे ... 
पूण हें सगळें काम जातकीच. काम जावचें पयलीं दिवचें पडटा तें मंत्र्यांक! 

कांय जाण आपल्याक भुरग्याक सारको शिकना जाल्यार आपल्याच 
नात्यातल्या दुसऱ्या शिकपी भुरग्याची देख दिवन म्हणटात, '...ताका पळय 
रे! आनी तुकाच कसली पिडा मारता अभ्यास करपाक. खा रे तागेलो!' (पूण 

न 
हें सांगपी आवय-बापूय, आपल्याक मात ताच्या आवय-बापायकडेन कम्पॅर 
करनात!) 

कांय जाण भुरग्याचे तकलेंत कांयच वचना म्हण दोतोरागेरूय वतात! 
आनी दोतोरूय तांकां अभ्यास तकलेंत वचपा खातीर पोटांत घेवपाचीं वखदां 
दिता. (“पोटांत घेतल्यार तकलेंत कशें वता" हें म्हाका आजून मेरेन तरी 
समजूक ना.) 

कांय जाण तर भुरगो सारको शिकना म्हण भविश्यकाराकडेन वतात... 
(तो सारको शिकिल्लो नासता म्हण भविश्यकार जाल्लो आसता). 

कांय भुरगीं शिकतात बरीं पूण तांचें अक्षर मात चिकन सेंटरार कापून 
उडयिल्ल्या कोंबडे दोंक्यांची रास कशीं! तांचें अक्षर सुदारचें म्हण आवय- 
बापूय यत्न करिनात. तीं फकत पेनां बदलीत रावतात. कांयकडेन गांवांनी बी 
आवय - बापूय अशिक्षीत आशिल्ल्यान फस्ट लर्नर भुरग्यांक खूब त्रास 
जातात. अशाच एका भुरग्याक हिंदी टिचरीन “गाँव का मेला” ह्या विशयाचेर 
निबंद बरोवंक लायलो.. आनी ताणें बरयलें , “हमारे गाँव मे काशीनाथ मेला 
है , हमारे गाँव मे पांडूरंग और बारकेलो मेला है, हमारे गाँव मे भागिरथी मेली 

बरें जालें, तें मॅरीट लीस्ट काडून उडयलें म्हणून ना जाल्यार फाटीं 
जायते आवय-बापूय “मार्क्सवादी” जावन भुरग्यांक 'बोर्डात' येवंचेखातीर 
सतायताले. आमच्या तेंपार जायत्या भुरग्यांची नांवां बोर्डात येवचेपरस नोटीस 
बोडचिरूच चड येताली... कोणे फी भरली ना म्हूण जाल्यार कोणें बांक 
मोडलो म्हूण! 

की वास्तव ४/$ फिल्मां 


ब्रूस ली चें बी पिक्चर पळोवन भायर सरतकीच, जायतेजाण पार्क 
करून दवरिल्ले पिकपीचेर वा रस्त्याकुशीच्या टेलिफोनाच्या खांब्याचेर एक- 
दोन मुठी मारतात आनी हात सण्ण जातकीच तांकां वास्तवाचें भान जाता. 
फिल्‍मी लायफ वेगळे आनी वास्तव वेगळें. वास्तवांत जें नासता तें फिल्मांनी 
दिसता! फिल्मांतलो हिरो मोटरसायकल घेवन एके बिल्डिंगेवेल्यान दुसरे 
बिल्डिंगेर उडी मारता... पूण वास्तवांत मात दारामुखार खळी आसल्यार 
'ताचेर फळी घालून मोटरसायकल वयर काडची पडटा. थोडे आनी 
स्टॅरकेसीच्या सोंपणांवेल्यान मोटरसायकल चडयतना दाखयतात... पूण 
वास्तवांत चलतूच सॅकॅन्ड फ्लोराचेर पावता म्हणसर खरस मारता. 
फिल्मांतलो हिरो कितलोय काडी पैलवान आसलो तरी व्हिलनासयत 
धा-बारा जाणांक तरी आड घालता. वास्तवांतलो काडी पैलवान मात चडांत 
चड़ धावेच्या भुरग्यांक बी शाणेपणां सांगत. फिल्मांतली फामाद डीश म्हळ्यार 
'गाजर का हलवा'... तांकां पोपायेचो, दुदयाचो हलवो करूंक बी जमना 
काय!? फिल्मांतलें मोग करपी “कपल” भर रस्त्यार येवन नाचरंग करता... 
पूण वास्तवांतलें “कपल” भर रस्त्यार येवन कितें कपल नाचतलें! 
म्हाका एक गजाल समजना, ती म्हळ्यार फिल्मी हिरोक पिस्तूलच 
न्हय तर आख्खे स्टॅनगन लेगीत ताचेर काबार केलें तरी तो मरना... वास्तवांत 
मात पिस्तूलाच्यो सोडूच, दोतोरान दिल्ल्यो गुळयो खाल्यार पसून मनीस 
मरूंक शकता. हालींच्या फिल्मांतलीं घरां तर येदीं की तातूंत आख्खो वाडो 
धरूं येता. फिल्मांतल्या हिरोक नुस्तें-भाजी-बटाट-कांदे असलें कांयच 
हाडचें पडना. लायटीचें बील, फोनाचें बील, उदकाचें बील भरचेखातीर लायनीक 
रावचें पडना... पूण वास्तवांत मात ह्या गजालींकडल्यान पयस रावलो तरी 
लायन आमकां चुकना. | 
फिल्मांतलो हिरो हॅलिकॉप्टरांतल्यान सुद्दां कांय न्हय करून उडी 

मारता... आनी हांगा स्टुलावेल्यान पडून कितलेशेच जाण खाटीर पडटात. 
फिल्मांनी कोणाकय कसलोय ऑक्सिडॉन्ट जालो तरी फकत तकलेकूच 
(कपलाचे उजवे वटेन) मार लागता... पूण वास्तवांत मात ऑयलीचेर पसून 
स्लीप जावन पडल्यार ब्रॉयलर कशे सोलून वतात! फिल्मांतली हिरोईन 
पावसांत, झरीर वा घसघश्यापोंदा न्हाता... पूण वास्तवांत मात अशें खंयच 
घडना. वास्तवांतली हिरोईन पावसांत बी चुकून भिजली जाल्यार शिंकेर 
शिको काडीत 'सीक' पडटा. 
फिल्मांत गिरेस्त हिरोइन गरिबाक कांय नही करून पट्टा... आनी 

वास्तवांतली गिरेस्त हिरोइन मात गरिबाक अजिबात भीक घालिना. 
फिल्मांतलो देव घांटी वाजयतकीच वा भक्ती गीत म्हणटकीच रोकडोच 
उल्याक पावता आनी वास्तवांत देवळांतल्यो घांटी चोरून व्हरतात तरी देव 
पळयत रावता! 

फिल्मांत 'टॅक्सी555' म्हणनाफुडें टॅक्सी थांबता आनी गिरायकाक' 
सट करून घेवन वता. पूण वास्तवांत मात टॅक्सी सोदून सोदून जार जावंचें 
पडटा... आनी कोणूय मेळटकीच भाड्याचें 'वाणपण' केलेशिवाय गिरायक 
भितर बसना. फिल्मांले स्टोरीचो 'द अॅन्ड' केन्ना जातलो हें सगळ्यांक खबर 
आसता पूण वास्तवांतले जिणेचो 'द अन्ड' मात कोणाक खबर नासता. 

दीस-रात आमच्या वांट्याक येवपी वास्तव जिणेक आमी उबगतात... 
देखूनच आमकां अवास्तव फिल्मां आवडूक लागतात. फिल्मांत आनी वास्तव 
जिर्णेत एकूच सिमिलेरिटी सांपडटा ती म्हळ्यार दोनूयकडेन पुलीस 
निमाणेकडेनूच येतात. 

मोटे मनीस 


ल्हानपणांत म्हाका दिसतालें. हेरांभशेन हांवेंय (आंगान) मोटो जावंचो. 
घराकडलीं 'खाल्लें-पिल्लें खंय वतां' तें सोदपाक लागतालीं, तेन्ना म्हाका 
म्हज्या शिडशिडीत आंगलोटाचो राग येतालो. भुरगेपणांत तर म्हाका अशें 
पसून दिसलां की जांचें पोट मोटें आसता तांकां भुकूच लागना काय! पूण 
आतां व्हड जातकीच समजलां कीं जांकां भूक चड तांचेंच पोट व्हड! 

` आतां म्हाका हांव आंगलोटान मोटो नाशिल्ल्याचो अभिमान (आनी 

फायदोय) दिसता. चडकरून बसींत चडटना-देंवतना, सिटार बसतना- 
उठ्ठना, बस धरपाक धांवतना, शर्ट-पॅन्ट घालतना काडटना... फायदोच 
जाता. मोटेल्यांचे त्रास पळोवं नज. संडासाक 'बसतना” बी बाबड्यांक बरेच 
त्रास पडटात आसतले. एकल्या मोटेल्यान संडासांत उठ्ठुना पडून कमर मोडून 
घेतिल्ल्याचें आयकल्लें.. अशी “कमर मोड” करून घेवचे परस 'कमोड' 
वापरप चड बरें! | 

कांय दादल्यांचीं मोटी पोटां पळोवन हांवें तांच्या दादलेपणाचेर दुबाव 
सुद्दां घेतला. पोट मोटें आशिल्ल्यांक न्हिदतना सुद्दां त्रास जातात... 
“उदर” मोटें आशिल्ल्यान 'उदारेंच' न्हिदचें पडटा, उमथ्थे न्हिदूंक मेळना. 
मोटेल्या बायलांचे त्रास तर दादल्यांपरस चड. बायल सदांच “फिगर 
सांबाळटा... पूण “फिगरी'क फागूर फुट्टकीच तांचे “जिगर” दुख्खी जाता. दोन 
तीन फावटी हांवें गैरसमज जावन पोट मोटें आशिल्ल्या बायलांक बसींत सीट 
पसून दिलां! 

आमचे 'उदर' मोटें जावपाचें एक कारण म्हळ्यार आमची 'उदरगत' 
आमी मिक्सर, ग्रायन्डर निर्माण केले आनी रगड्यावेले भुजांचे व्यायाम बंद 
जालें. नळ, वॉटरपम्प येतकीच बांयचेर उदक काडटनाचे व्यायाम ना जाले, 
स्कुटरी-गाड्यांक लागून चलपाचो व्यायाम बंद जालो. लिफ्ट येतकीच सोपणां 
चडपाचीं बंद... ह्या उदरगतीक लागूनच उदराची ही गत! 

मोट्या मनशांक तांचे आंगलोटीचो अजिबात फायदो जग्गी] 
न्हय. हिंदी सिनेमांतली 'टूणटूण', मराठींतली निर्मीती सावंत उर्फ गंगूब 
आनी कोंकणींतली... (आसू... वोगीच नांव कित्याक घेवंया!) तर हांव 
सगळ्यांक तांचें अगडबंब फिगरीक लागूनच काम आनी नांव मेळळां. सुम 
रॅसलींगांत तर मोटेंपण हें ऑसॅन्शीयल क्वालीफिकेशन. 

सगळे जल्मतांच मोटे आसतात अशे न्हय. कांय जाण मुखार (खाण 
जेवण पचना जावन, अती गिरेस्तकायेच्या वाऱ्यान, घरांत-गाडयेंत बसून 
उरिल्ल्यान) आंग सोडटात... सोडटात म्हणजे धरतात! देखीक: अमज 
खान, लता मंगेशकार, राज-शम्मीं-शशी-क्रषी-राजीव... सगळे कपूर. 
हरशीं म्हण कपूर घराणें तशें मोटेंच! एकदां खंय एक मोटेलो फस 
फ्लोरावेल्यान सकयल पडलो ...आनी ऑन द स्पॉट मेलो! मोटलो न्हय 
मोटेलो जाचेर पडलो तो!! 

पुलार बी 'अवजड वाहनांक प्रवेश बंद” आसता त्या वेळार म्हाक 
म्हज्या शिडशिडीत आंगलोटाचो अभिमान दिसता. पूण मजा म्हळ्यार “अवजड 
वाहनांचेर लक्ष दवरपी पुलीसच “अवजड' पोटाचो आसता तेन्ना कोणे कोणाब 
प्रवेश नाकारप होवूय प्रस्न निर्माण जाता. चड 'खाल्यार” पोट मोटें जात 
अशें म्हजी आजी म्हणटाली. ...पुलिसांक पळयतकीच पट्टा तें म्हाका. चर 
खाल्लें खंयच्यान तरी भायर सरताच. मोटे पोटाच्या वाचकांनी रागार जावै 
न्हय. राग आयलोच जाल्यार मोट्या मनान माफ करचें... तुमच्या पोटा इतले 
तुमचें मनूय मोटें आसा म्हण दाखोवन दिवंचें! 

| एका पणज्याची डायरी 


ही एक काल्पनीक सत्यघटना (!) हे घटनेचो वा घटनेंतल्या 
एटणाचो संबंद कोणायकडेन जुळटा आसत जाल्यार तो एक योगायोग 
$जुपाचो. 

-तर जालें कितें, आमच्या पुर्वजांले इस्टेटीची वांटणी जाली आनी 
[लले दोन वांकडे माड आनी मातयेभरवण जाल्ली खोंप म्हज्या वांट्याक 
ली. माती हुसपितना अचकीत एक ट्रंक सांपडलो. मोठे आशेन ट्रंक 
'डलो जाल्यार भितर म्हज्या पणज्याली शंबर वर्साफाटली 'डायरी' 
\सपटी) सांपडली म्हजो पणजो कट्टर कोंकणी दुस्वासी आशिल्लो हें 
धरी वाचतकीच कळळे. डायरी पिङ्ड्यार जाल्ली पूण कांय पानां बरीं 
शिल्ली. 

26.04.4922: आयजच आमच्या घरांत पुर्तुगेजांचे रॉन येऊन 
. त्यांच्या सोल्दादांनी माज्या बापायवर हात उभारला. मी हे सगळे मोन्यानी 
इल होतो. पण आतून मात त्यांच्याबद्दल तिडक वाडत होती. (माती 
गिल्ल्यान फुडलें वाचूंक मेळूंक ना.) 

7.04.4922: आमच्या काजू पांडूला लावल्या होत्या. कालोर 
गबा बाहेर असल्यामुळे पांडूच्या अंगावरून घाम वाहत होता. काजूनी 
रून एकत्र केलेले मुट्टे कोळमेंत घालून त्याने रोस काढायला सुरवात 
गी. ह्याच रोसाचा ते सोरा आनी निरा बनवत असत. पांडूने रोसाचे डबे 
टीबर पाठवून दिले आनी मिळालेल्या पयशांतून आपल्या बायकोला 
#क्यासाठी कापड विकते घेतले ... ( फुडलो मजकूर वाळटेन खाल्लो) 

03.0.4927 : पहाटे पांच वाजता जाग आली. थोडासा उजवाड 
न्यावर मी नातवाला घेऊन परसाकडेला जाऊन आलो. पाणट्यावर जाऊन 
ला लिमवले आनी शेताच्या मेरेवरून घरी येताना... (फुडली धायेक पानां 
ल्ली) 

.09.946: तीन दिवस झाले, मी तापाने मरत > 
उकड्याची पेज आनी खळांतल्या तोराने जेवायला पडत होते. चहाच्या 
पदेराकडचे उणे आनी कांकण खात होतो. मी बरा नव्हतो म्हणून मेवणा 
येऊन खबर घेऊन गेला. पांडूने त्याला बाटलीभर हुर्राक, सोललेले बिबे हू | 
भाजलेले म्होवले पाठवून दिले. 

03.05.॥978: काल एकला कोंकणीवादी नुस्त्याच्या बाजारांत 
भेटला. मी मराटीवाद्यांबरोबर भोंवतो म्हणून मला चाळवण्यासाठी तो म्हणालां, | 
'आमचे कडेन आसा भिकू बोमी नायक, हांव सांगतां तू आयक”! हें आयकल्यावर 
माझी तिडक डोक्याला पावली... “मी पण त्याला सरळ सांगले, आमच्याकडे 
हाये भिकू पै आंगले'! (हांगा आंगल्याबरोबर आज्यालो एक उक्तो फोटो 
चिकटायिल्लो आशिल्लो. पूण तातूंतलीं तोंडां मात वळखूपाक मेळनासलीं.) | 

06.40.4984 : आज माझ्या नातवाने माझे नाक कापले. माझ्या 
म्हात्रभाशेला चुट्टी लावून ह्या नाक कातऱयाने कोंकणीतून लेखन केले. तरेतरेने | 
समजावले तरी मेल्याने ऐकले नाही. असला नातू होणार असे सपनांत सुध्दा 
चितले नव्हते. (मुखावेली सगळीं पानां कोरींच आशिल्लीं. फकत निमाण्यां: 
पानार दोन वोळी कोंकणींतल्यान बरयिल्ल्यो आशिल्ल्यो ) “आयज म्हजे | 
दोळे उगडले. नातवान म्हाका कास्ताची 'भायरी' दिली देखून डायरी हांगाच 
बंद करतां. 

मिशटेक इज राँग 


मनीस जनावरांपरस वेगळो कारण तो “उलोवंक' शकता. सगळेच 
' उनीस 'तोंडांतल्यान' उलयतात. कोंकणी मनीस तोंडांतल्यान उलयतनाच 
'नाकांतल्यानूय' उलयता. भाशावादावेळार वापरपासारकें कोंकणी-मराठी 
'भितरलें हें आनीक एक वेगळेपण... मराठी 'तोंडांतल्यान' उलयतात जाल्यार 
कोंकणी ताचेपरस वयर आशिल्ल्या 'नाकांतल्यान' उलयतात! आमी उलोवं 
ख़ंयच्यानय पूण उलयतात तें खंय आयकूंक गोड लागता. म्हाका तामीळ, 
'लुळू, कन्नड, आदीं द्रविडी भासो आयकूंक 'जड' लागतात... म्हणजेच डब्यांत 
'फातर घालून हालयिल्लेभशेन दिसता. 
'उलोवप' म्हळें म्हणटकीच तातूंत मिश्टेक ही आयलीच. आनी जायते 
'फावटी आमची ही 'मिश्टेक इज रॉग' आसता. देखीक: आमी फार्मासींत 
'बचून पोटांत जाता तें थांबपाची गुळी मागचे बदला “पोटांत जावपाची' गुळी 
' मागतात... तकली उसळपाची मागतात, दाड दुखपाची गुळी मागतात! आमच्या 
एका लग्रावेळार एकल्यान म्हाका विचारलें, 'तुमी कपडे खंय काडटात? 
)हांवें म्हळें 'बेळगांव'. हाचेर ताणें अजापून म्हळें, “कितें! तुमी कपडे काडपाक 
। बेळगांव वतात. आमी जाल्यार घरांतूच कपडे काडटात' एकल्यान म्हाका 
सांगले, तो सध्या राजकारणांत पडला म्हूण. हांवें विचारलें, 'कितल्या मतांनी 
पडला?” मागीर म्हाका समजलें 'पडला' म्हणचे 'भितर सरला" म्हूण! पयरच 
हांवें एका ल्हान भुरग्याक कित्याक तरी लागून म्हळें, तशें करिनात हां. तशें 
केल्यार देव पाप करतलो. त्या येद्याशा भुरग्यान किते म्हणचें!... “देव पाप 
करतलो जाल्यार देव भोगतलो.' | 
कोणें म्हण याद जायना, पूण एकल्यान म्हाका घराकडेन येवपाचें 
निमंत्रण दितना सांगलें, '...म्हजें घर सामकें रस्त्यारच आसा.' हांवूय चिंतपाक 
पडलों, “घर रस्त्यार आसा जाल्यार गाडयो खंयच्यान वतात तर!' म्हज्या 
एका मोटेल्या इश्टान म्हाका आपल्या ऑफिसांत व्हरून, 'ह्या कम्प्युटरार 
हांव बसतां.” अशें म्हणटकीच हांव मनांतल्या मनांत पोट फुटसर हांसलो. 
क्रि मा छि 

आमची बस म्हळ्यार एक अँन्टरटेनमॅन्ट चॅनल! बसींत कोण ] 
मारता जाल्यार कोण गाळी मारता. खंयचीय बस स्टॅण्डार आयली म्हणटकीच 
लोकांची धडपड आसता ती सीट रिझर्व करपाखातीर. लोक (राजकारणांतले 
आसूं वा बसींतले आसूं) सिटाखातीर कितेंय करतात! सीट रिझर्व करपाखातीर 
बशीच्या जनेलांतल्यान पर्स, बॅग, सत्री, लेंस...मेळत तें सिटाचेर उडयतात. 
एकदां खंय एकल्यान फुडल्या दारांतल्यान चडून सिटावेल्यो दोन स्त्र्यो 
घेवन फाटल्या दारांतल्यान देंवन फुछ्यो काडली! कांय बायलो सीट मेळचें 
म्हण स-सात वर्साच्या भुरग्याक लेगीत हांडीर मारतात आनी आशेन दरेका 
सिटावेल्या दादल्याकडेन पळयतात. बसींतलीं मुखावेलीं तीन सिटां 
बायलांखातीर रिझर्व आसतात. पूण चडशो बायलो हीं तीन सिटां सोडून 
हेर सिटांचेर बसतात. 

बसींनी उबे आशिल्ल्या पॅसेंजरांचीं तोंडां पारखूंक जाय. कोण उमेदी, ' 
कोण निराश, कोण कसल्या तरी सोदांत, कोण स्थितप्रज्ञ... कोणाक फुडली 
बस चुकपाचो हुस्को. बसींत तुमच्या सिटार, तुमकां कसलो 'को-पॅसेंजर' 
मेळत म्हण सांगपाक जायना. एकदां एकल्यान आपल्या को-पॅसेंजराच्या 
ल्हान भुरग्याक जनेल जाय म्हण मांडयेर बसयलो. मुखार स्टॉप येतकीच तो 
को-पॅसेंजर भुरग्याक घेवन देंवलो... पूण त्या भुरग्यान, लोकांक पटोवन दिलें 
तरी पटचें ना अशा जाग्यार चूचू केल्लो. 
सांजे स ते सात हो सामको गर्देचो वेळ. ह्या वेळार दर एकलो कंडक्टर 
'लास्ट-बस' म्हणीत पॅसेंजरांक ब्लॅक-मेल करता. 'सीट आसा-सीट आसा” 
अशें म्हणीत बशीत धुकळटा. पूण भितर पळयत जाल्यार सिटां फूल! आयतारा 
सांजे बी इंडस्ट्रींनी कामाक वचपी चले-चलयो 'ओवरटायम" करून लास्ट 
सिटांचेर बशिल्ल्यो पळोवंक मेळटात. चड करून ड्रायवरा वटेनच्या तिसऱ्या 
सिटाचेर सावथ इंडियन जोडपें यॅन्ड-बिन्ड-रन्ड करीत बडबडटा. सॅकॅन्ड 

सिटाचेर कोण तरी बेळगांवकार उजवो पांय सिटार घेवन तकली भायर 
'आ-पिचीक-थू' करता. 
आमच्या प्रायव्हेट बसींनी दरेका पॅसेंजराच्यो कुशीच्या पॅसेंजराकडेन 
| मोबायलाचेर वा मनांतल्या मनांत तरी गजाली चालूच आसतात, आनी 
वरीय बसींत कॅसेट प्लेयरूय चालू आसता. कॅसेट प्लेयराकय खबर आसता 
'आपल्याक कोण आयकना म्हण... तरी तो मोन्यानी (!) वाजत आसता! 
ताचेर वाजपी गाण्यांक थळ-काळाचें बंदन आसना. सकाळीं गजल, दनपरां 
भक्तीगीतां आनी रातची भुपाळी लेगीत वाजता. आनी हो असलो घुस्पागोंदळ 
आयकूंक जायना जातकीच कांय जाणांचें कंडक्टरालागीं वाजता! 
बसींत सकाळच्या आदेसाक पलल्यो दोन-तीन वोरारी सामक्यो 
दार भरून रकतात! सगळे कामाक वचपाचे पॅसेंजर. सगळ्यांकच बस जाय 
आसता आनी बस मेळळी जाल्यार बसपाक जाय आसता. देखून भितर चडटना 
सामको “पापड” जावन चडचो पडटा आनी भितर पावतकीच सगळ्यांचे “लोणचे 
जाता! 
ऑफिसाचो (वचपाचो आनी सुटपाचो) वेळ म्हळ्यार बसवाल्यांखातीर 
भांगर! आनी मदल्या वेळांत मात दरेक स्टॉपार नांगर!! 
गोंयांत प्रायव्हेट बस खऱ्या अर्थान 'चलता'. पूण स्ट्रायक जाता तेन्ना 
मात आमकां कदंबाचो मोग! तेन्ना, मरून पडिल्ल्या जल्ल्याचेर मुयांनी आक्रमण 
करचें, तशे तरेन आमी कदंबाचेर आक्रमण करतात. 

कंडक्टर 







हेर कडेन खंयूय तुमकां सोदुनूय मेळच्यो नात अशो = 
गोंयांत आसात. त्यो म्हळ्यार आमच्यो प्रायव्हेट बसी आनी 
मोटरसायकली. हेरकडेन 'पायलट' आसतात ते विमानांचे. हांगा 
आसात ते विमानाचे स्पिडीर वचपी भाड्याच्या मोटरसायकलीचे! 
प्रायव्हेट बसी आनी तांचे कंडक्टर हो म्हजो आवडीचो विशय. | 

ड्रायव्हरांपरस हांव कंडक्टराकंच चड लेखतां. ड्रायव्हर फकत गाडीच 
चलयता, जाल्यार 'कंडक्टर' गाडी, ड्रायव्हर आनी पॅसेंजर तिगांकय एकदम 
चलयता! ताचे एके पिल्लुकेचेर 'ड्रायव्हर' ब्रेक मारता... गाडी थांबता-धांवता.. 
आनी पॅसेंजर देवता-चडटा. प्रायव्हेट कंडक्टरांचीं कामां मात मजेशीरूच! 
पॅसेंजरांचें लोणचें करप... सामान कॅबिनांत वा बॉक्सांत उडोवप... घाटयांचेर 
मात्शे तापप... स्टुडंटांक कदंबान चला म्हण सांगप... आनी निमाणो स्टॉप 
येतासर प्रत्येक स्टॉपार 'डायरेक्ट-अँक्सप्रॅस' म्हण आडुप. 

गव्हर्मेट आनी प्रायव्हेट कंडक्टरांक वळखप सोपे. दोगांकूय वेगवेगळे 
'युनीफॉर्म' आसतात. गव्हमँट कंडक्टरांक 'युनीफॉर्म' सदांच घालचो पडटा, 
पूण प्रायव्हेट कंडक्टरांक मात वाटेर “आरटीओ” आसत जाल्यारच घालचो 
पडटा. प्रायव्हेट कंडक्टर आपल्या बोटांनी शिटी मारतात जाल्यार गव्हमॅट 
कंडक्टर पिल्लूक घेवन शिटी मारतात. प्रायव्हेट कंडक्टर आड्ड्यो मारून 
पॅसंजरांक आफयतात जाल्यार गव्हमेंट कंडक्टर दाराच्या जनेलांतल्यान तोंड 
भायर घालून पॅसेंजर येतात काय म्हण पळयतात. गव्हर्मेंट कंडक्टर प्रायव्हेट 
कंडक्टरांचेर कोत्र आसतात, जाल्यार प्रायव्हेट कंडक्टर एकामेकांचेर कोत्र 
आसतात. पूण वेळ येता तेन्ना ते सगले एक जावन गव्हर्मेटाक गाळी घालतात! 
'कितेय' करून पॅसेंजर 'भरप' हें तांचें खाशेलेंपण आनी तांचो 'कंडक्ट' 
'कसोय' आसलो तरी 'कंडक्टर' म्हणप हें आमचें खाशेलेंपण! 

शुभ्रमंगल... 

|! 'अंदूं मात खुबूच लग्रां' अशें आमी दर वर्सा म्हणटात. लोकसंख्या 
'वाडली म्हणटकीच लग्नसंख्याय वाडटलीच. तरी बरें 'नो प्रॅझॅन्टस प्लीज' 
'नांवाची फॅशन आयल्या म्हण. तरी लेगीत कांय लग्नांक 'अहेर' चुकना. तातूंतले 
'तातूंत तें लग्न म्हयन्याच्या सोंपत्यार आसत जाल्यार मागीर 'अहेर' कितें 
'दिवंचो हो प्रस्न पडटा. 
| पूण भारतांत तरी ह्या राष्ट्रीय प्रस्नाचेर एक कार्रेगाद सोल्यूशन आसा, 
तें म्हळ्यार 'रि-सायक्लींग ऑफ गिफ्टस'! म्हांबऱ्यालें काडून भेंब्य्राक दिवपाचें 
आनी सावकारालें काडून गांवकाराक दिवपाचें. ह्या रि-सायक्लींग प्रॉसेसांभितर 
चड आस्पाव आसता तो फ्रेमींतले गणपती आनी वणटीवेल्या घडयाळींचो. 
बणटीक फाट तेंकोवचे आदींच कितलेशेच गणपती आनी घड़याळी लग्नां, 
वाडदीस, मूंज, घरप्रवेश करीत अजून भोंवत आसात! 
लग्नाक कांय जाण आपल्याक “सूट जायना” तरी लेगीत सूट मारपाचो सोडिनात. 
लग्न थारतकीच न्हवरो धवीफूल्ल नवीं बानयनां, नव्यो हाफर्पॅन्टी बी घेता... 
मागीर लग्न, पांच परतन बी जाल्या उपरांत आदलीं (हळदुर्वी) बानयनां (जांचेर 
श्रीलंका, अंदमान, निकोबार आनी हेर बारीक बारीक जुंव्याचो उल्लेख आसता, 
तीं) भायर सरतात... नवे हाफर्पॅन्टीचे जोडयेक (न्हय त्याच जाग्यार शिवण 
सुटिल्ली) पोन्नी हाफपॅन्टूय भायर सरता. | 

लग्नाचे बॅन्डवाले मजेशीरूच. नेमके जाण्टे बशिल्ले आसतात तांचे 
फाटल्यान बसून इतल्या नेटान ढॅण ढॅण करून वाजयतात की त्या जाण्ट्याचें 
'दील' केन्ना 'धील' पडत म्हण सांगूं नज. एका लग्नाक तर ह्या बॅन्डवाल्यांनी 
'मै क्या करूं हाय मुझे बुडा मिल गया” चें म्युझीक वाजयिल्ले हांवें आयकलां. 
लग्नाक आयिल्ल्या बायलांक फूल-कुकूम करतात. एका लग्नाक फूल-कुकूम 
करपाकच सात-आठ जाणां आशिल्लीं. म्हजे मुखार बशिल्ले बायलेक तातूंतल्या 
पांच-स जाणांनी फूल-कुकूम केलो. तिच्या कपलार फूल-कुकूम करपाचो 

सोडून फूल कपलार कुकूम केल्लो. तेन्ना तिचें कपल आनी बसस्टँडार पाटल्य | 
घालून भोंवपी ते अंबाबाईचें कपल सेम टू सेम दिसतालें! 

लग्न पत्रीको वांटपा सावन अक्षता वांटपा मेरेन घरांतले सगळेच मनीर्‌ 
बिझी उरतात. दादलेय वांटटात, बायलोय वांट्टात... कोण रगड्यार वांट्हा, 
कोण मिक्सरांत वांट्टा, कोण लुगडां (जंवळी) वांट्टा, कोण पत्रिको वांट्ठा, 
कोण साकर-पेडे वांट्टा, कोण आयस्क्रीम वांट्टा... लग्न जातासर ही वांटर्ण 
सोंपच ना. चल्यागेरची इस्टेट-प्रॉपर्टी बरी व्हडली आसत जाल्यार ही “वांटणी 
मुखारय चालूच उरता! 

फिल्मांत बी मुखेल हिरो हिरोईणी भायर एक खाशेलो सपोर्टीग 
आसता, तसोच लग्नांत न्हवरो-व्हंकले भायर 'मामा'क हो 'रोल' आसता. 
व्हंकलेक जर मामा नासत जाल्यार मागीर दुसऱ्या कोणाकूय “मामा करतात! 

लग्नाआदीं दादलो 'बॅचलर' आसता. पूण लग्ना उपरांत ताची ही डिग्री 
वता आनी बायलेक “मास्टर्स डिग्री मेळटा. भारतांतल्या कांय मागाशिल्ल्या 
वाठारांनी सात-आठ वर्साचेरूच भुरग्यांचीं लग्रां करतात. इतल्या ल्हान 
पिरायेचेर त्रासांत पडप म्हळ्यार सोंपे काम न्हय. 'शूभमंगल' जातकीरचं 
कळटा, 'लग्न' म्हळ्यार किते तें! भटान ही सावधानतेची शिटकावणी सव्यार 
चडटनाच दिल्ली आसता... 'शूभमंगल सावधान” अशें म्हणून! 

नेमक्या वेळार 


कांय गजाली नेमक्यो नाका त्या वेळार घडटात. नेमक्या वेळार घडपी 
ह्या गजालींक लागून आमची धांदळ जाता. केन्ना केन्ना राग येता... पूण कितेंय 
केलें तरी “नेमक्या वेळावयली घडणूक' कोणाकच चुकना. 


4. पावसाच्या दिसांनी जेन्ना मळब नितळ आसता, भायर चकचकीत 
वत पडिल्लें आसता... देखून नेमकी त्याच दिसा सत्री घेनासतना वचपाची 
तुमकां बुद्द जाता... आनी नेमको घरा परतुपाच्या वेळार हरंदारीचो पावस 
रकता. 


2. केन्ना केन्ना हाचे उरफाटेंय घडटा. पावसाची कांय धडगत ना, तो 
केन्ना पडत म्हूण सांगू नज, अशें चिंतून तुमी रेनकोटाची पोटली खांक्याक 
मारून भायर सरतात....टू व्हिलर चलोवपी तर रेनकोट आंगार चडोवूनच 
भायर सरतात. आनी नेमको त्याच दिसा पावसाचो थेंब पसून पडना. उलट 
ऐनकोटाक लागून गरमी जावन घाम येवन शर्ट-पॅन्ट ओली जाता. 


3. तुमच्या बोल्सांत पयशे उणे आसतात, नेमको त्याच वेळार 
कोणतरी वळखीचो सोर्ती वा डोनेशन कुपनां घेवन येता... आनी झक मारीत 
नुमकां तीं घेवंचीं पडटात वा ताका सत्य परिस्थिती तरी सांगची पडटा. 


4. हरशीं घरांत सद्दां खाणां आसतात. पूण केन्नाय घरांत कांयच 
नासता, नेमक्या अशा वेळार कोणतरी परकी पावता. (अशा वेळार घराक 
पागीलदार आसपाचें म्हत्व समजता.) मागीर मागीलदारांतल्यान धांवत वचून 
इद, बिस्कीट वा सॉफ्ट ड्रींक हाडटा म्हणसर कोणेतरी ताचेकडेन उलयत 
¶वचें पडटा. फ्लॅटांनी रावतल्यांक मात हें सगळें ताचे मुखाल्ल्यानच (तरी 
[ण लिपोवनशें) हाडचें पडटा. कांय कडेन मात, बांयत पडिल्ली कळसुली बी 
हाडटात ते तरेन गॅलरींतल्यान दोरी सोडून “ती पिशवी" वयर काडटात. 

5 घरांत दिसाची जेन्ना लायट वता तेन्ना बायलांक चड त्रास जातात. | 
लायट येतली येतली म्हण वाट पळयत तीं रगडो धुवपाक घेतात... 
मिरसांग अर्दी वांटून जाल्ली आसता, नेमकी त्याच खिणाक लायट येता! 


6. फोनाचेंय अशेंच.... तुमी संडासांत बशिल्ले आसतात, नेमको त्याच 
खिणाक तुमकां फोन येता... मागीर घरांतलो दुसरो मनीस “आनीक पांच 
मिनटांनी कर हां' म्हणटा... आनी तुमकां सगळें (नाईलाजान) पांच मिनटां 
भितर सोंपोवचें पडटा. 

का बा बा 

स्टायलिस्टीक कविता 


साहित्याच्या मळार साहित्याचे “कॉपीरायट” चडकरून त्या त्या 
लेखकाकडेन सुरक्षीत आसतात. कांय जाण ह्या कॉपीरायटाचो अर्थ 'रायट टू 
कॉपी” असो धरून साहित्याचीच चोरी करतात. पूण कांय जाण मात सुरवातेक 
साहित्यीकाची 'स्टायल' कॉपी करतात. साहित्यीक भाशेंत ताका प्रभाव - 
बिभाव म्हणटात. तेचतरेन विनोदाच्या उद्देशान बरयिल्ल्यो ह्यो कांय 
'स्टायलिस्टीक' कविता. 


मनोहरायज्ड काव्य 
भावा ! कसली तुजी करणी 
केंस झडून खड्डो जालो 
तरीय बोल्सांत फणी! 


पुंडलिकी थाट 
मेस्तांनो... किसळ मारून चलात 
सगळीं फळीं तासून चलात 
खाटीचो आटो जावंदी गडगंज 
खाट कोणाखातीर? कोण खाटीखातीर? 
_ ताचो हिशोब तुमकां नाका. 
न्हिदपाचें हांव पळोवन घेतां 
तुमी फकत खाट करात 
खाट करून जातकीच 
सरळ घरची वाट धरात... 
वेळूस्करी कविता 
सावरी वरी 


6२ 


फुलून आयली 
राधेची आराधना; 
सावळ्याचे सावळेत 
रंग तरंगले 
तनां मनां. 
भिकाजीवाला स्टायल 
सगल्या सिनेमांनी आसतात 
तेच तेच वाजेवणे सीन, 
देखून थियेटरवालेच वांट्टात खंय 
इंटरवालाक क्रॉसीन! 
“काशी” टायप कविता 
ना म्हटले तरी त्या दिसा 
कोम्यान मात्सो उसरांच साद घातलो 
हाये रान्नीपोल्लांतली कोलती 
तेजेवाटेन शेंवटिली आनी 
तेचे 'कढई चिकन' करून खाले. 
तेन्नाच्यान वाड्यावयल्या कोम्यांनी 
साद घालपाचोच सोडून दिलो 
आतां हांवूच बुटयेपोंदां लिपतां 
आनी फांतोडेर साद घालतां 
तेन्ना जर्मनींत आनी अमेरिकेंत 
रात सुरू जाल्ली आसता. 


3 मेरा 7 


हेडींग वाचनाफुडें तुमकां समजलां आसतलें कीं हीं उतरां खंयच्याय 
फाटले वटेन बरयिल्लीं आसतात म्हण. म्हजे बायलेक ट्रकांचो थर्त भंय 
. पयलेच फावट गाडी शिकतल्यांक, फुडल्यान येवपी ट्रक आपल्याच 
येता म्हण जसो भंय दिसता, तसो म्हजे बायलेक फाटल्यान येवपी 
|कांचो भंय दिसता. ताका लागून हांव टू व्हिलर चलयतना वांगडा (म्हजी) 
आसत, जाल्यार म्हाका फाटल्यान येवपी दरेका ट्रकाक पयलीं वाट 
दिवची पडटा. देखून हांव चडशा जाणांक ट्रकांफाटल्यानच प्रवास 
दिश्टी पडटा. सतत ह्या ट्रकां फाटल्यानूच प्रवास करतना म्हाका 
फावटी अशेंच दिसलां की म्हजी गाडी त्या ट्रकाक बांदिल्ली जाल्यार 
ट्रॉलाचो खर्च तरी सुटपाचो! पूण तें काय शक्य जालें ना. मात एक फायदो 
जालो. तो म्हळ्यार सातत्यान ट्रकां फाटल्यानच प्रवास केल्ल्यान म्हाका ह्या 
नॅशनल परमीट' ट्रकांचेर फाटल्यान बरयिल्लें काव्य वाचपाचें वेसन लागलां. 
॥3 तेरा 7 हें सामकें कॉमन वाक्य. आनीक एक कॉमन वाक्य 
हळ्यार, “बुरी नजरवाले तेरा मुँह काला”. म्हजी नदर काय तितली “बुरी” 
हय, पूण जायत्या ट्रकांनी हें वाक्य जायतेफावटी म्हाकाच उल्लेखून म्हळां. 
कारण... जायते फावटी तांचे फाटल्यान हांवूच आसतां! आनी सतत 
फाटल्यानूच आशिल्ल्यान तांच्या धुंवरान म्हर्जे तोंड काळें जालां.) सावथ 
भ्राफ़िकेक बी ट्रकांफाटल्यान कितें बरयतात काय!? “बुरी नजरवाले तेरा मुँह 
गरा’ (!) 
ह्या ट्रकांफाटल्यान बरयिल्ल्या वाक्यांतल्यान जायते फावटी विनोद 
पडटा. मुन्सिपाल्टीच्या एका ट्रकाफाटल्यान बरयिल्ले 'मेरा भारत महान 
मानी ट्रकांत सगळो कोयर आनी घाणी! एके गॅरेजीकडेन कावलाक आयिल्लो 
क, टायर-बियर फ्लॅट जावन उबो आशिल्लो... ट्रकाचे खांचींतल्यान 
आायखिळोय किल्लल्लो..... आनी फाटल्यान बरयिल्लें 'आई-बाबांचा 

आर्शिवाद” करमलघाटार एक ट्रक रस्तो सोडून तीस फूट खोल ज 
पडिल्लो. ताचेर आशिल्लें, 'हम प्रगती की ओर बढ रहे है | 

एका ट्रका फाटल्यान बरयिल्लें 'तेरा तू देख". हैं कित्या खाती? 
बरयतात तें मात समजलें ना. गाडी चलयतना जे दुसऱ्यांच्या बायलांक पळयताह 
तांकां बी उद्देशून हें बरयिल्‍लें आसपाक जाय असो दुबाव म्हाका हालींच 
मारपाक लागला. | | 
आनी एका गॅस व्हरपी टँकराचेर बरयिल्लें 'मेरा भारत महान” आनी ताचेच् 
सकयल इंग्लिशींत आशिल्ले 'हायली इनफ्लॅमेबल 

आमच्या शेजरा एक पोन्नो ट्रक आशिल्लो. ताचेर आशिल्ले 
'झाडावरती प्रेम करा”. एका दिसा म्हज्यांतलो विनोदी किडो चाळवलो... 
आनी हांवें चॉक घेवन ताचे सकयल बरयलें “आणि झाडा खालती सुद्धा!” 

आधुनीक काळार नवीं वाक्यांय वाचूंक मेळटात... देखीक, “कम 
वीथ मी, आय अम रोमींग फ्री". एका ट्रकाचेर विनोदी शेर आशिल्लो... "एव 
शेर सुनाता हूँ, जरा गौर से सुनो; मुझे शेर नही आता, किसी और से सुनो” 
हीं ट्रकांचेर फाटल्यान बरयिल्लीं वाक्यां केन्ना केन्ना खूब कितें शिकोवनूर 
वतात... एकेकडेन आंब्याच्या झाडाक मोकून काबार जाल्लो ट्रक पळयलो 
ताचेफाटल्यान बरयिल्लें, "डोन्ट ओव्हरटेक”! 


ठ्ठ 


हि खड्डो- टामीट 


| 
॥ 


। टक्कल' आनी 'अक्कल ह्यो दोनूय गजाली आमचे तकलेकडेन संबंदीत 
आसात. 'टक्कल' तकलेचे भायलेवटेन आसता आनी 'अक्कल' तकलेचे 
'भितरलेवटेन आसता. (आसता.... म्हणचे 'आसल्यार' आसता.) 
| शाळेत आसतना कोणूय केंस कापून येतकीच ताचे तकलेचे 
फाटलेवटेन 'पापडी' पडटाली आनी सामकेंच सुळसुळीत केल्यार टामीट- 
'टामीट म्हणीत सगळेजाण 'तकली खाताले'! ल्हानपणांत घरचीं मनशां आमकां 
व्हरून म्हाल्यांसुवादीन करतालीं आनी 'सामके बाऽऽरीक कर हां' म्हणटकीच 
तो आमकां बरेपैकी टामीट करून सोडटालो. मागीर तो तकलेवेलो चंद्र घेवन 
सगळ्याक भोंवचें पडटालें. मे म्हयन्याक बी हो चंद्रिमोत्सव चडशा भुरग्यांच्या 
बांट्याक येतालो आनी सुटयेंत जेन्ना सगळे चंद्रसेन सोयऱयांगेर वताले तेन्ना 
तांच्या 'नामांक' टामीट, गड़ो, खड़ो, अरपोर्ट, कॅरमबोर्ड... हीं 'विशेशणां' 
लागपांची 'क्रिया' घडटाली. 

बापूय बी मरलकीच केंस काडटात तेन्ना त्या खड्ड्याक 'बोड' 
म्हणटात. (केन्ना केन्ना बापूय आपल्याच पुताक “बोड तुजें' म्हणटा!) थोडे 
तिरूपतीक बी वचून टामीट जावन येतात. ते खंय गेल्ले हें खबर नासत 
जाल्यार मात भलतेच गैरसमज निर्माण जातात 

खड्डो जावप' हें बायोलॉजीकल जाल्यार 'खड्डो करप हें 

सोशियोलॉजीकल! 'खड्डो करप हें टेम्पररी जाल्यार 'खड्डो जावप' हें 
पर्मनन्ट! देखून खड्डो करप एकवेळ परवडटां, पूण 'खड्डो जावप' म्हळ्यार 
फोंडांतूच पडप! (मराठींत 'खड्डा' हाचो अर्थ फोड असो जाता. ताचो हांगा 
कांयच संबंद ना.) 

खड्डेपणाचे तशे कांय फायदेय आसात. खड्ड्यांक म्हालो लागना, 
मालीश लागना, फणी लागना, न्हातकीच तकली पुसपाक वेळ लागना, शाम्पूं 
लागना! 


४७ 


दादल्यांनी आतां मेरेन बायलांचेर जितले अन्याय केल्यात 
पानवळ तांकां “'खड्डो जावन” भोगचें पडलां. (हें म्हजें वाक्य फावो ह 
रॉयल्टी फारीक करून स्त्रीवादी संघटनांनी बी वापरू येता.) 

काय जाण बाबडे तरणे पिरायेर केंस झडून मनांत नासतनाय खः 
जातात. मुखाल्ले केस नाशिल्ल्यांक तोंड धुतना तें खंयमेरेन धुंवचें हो एर 
मोठो प्रस्त पडटा आसपाक जाय. सायड लायटी कशो कुशीचेच केंर 
आशिल्ल्यांक म्हाल्यांनी तरी कन्सेशन दिवंक जाय हैं म्हजें प्रामाणीक मह 
खड़ो जावप हें गिरेस्तकायेचें लक्षण मानलें तरी लेगीत 'असली' गिरेस्तकाः 
= खऱ्या अर्थान 'नकली'च आसता. म्हाका सदांच एक प्रस्न पडटा ते 
ऱ्हळ्यार देवळांत वा पुजेक गेल्लेकडेन हातार दिल्ले तिर्थ पितकीच आमी ज$ 
रात केंसांक पुसतात तशे हे लोक हात खंय पुसतात काय? 

ओल्ड सिव्हीलायजेशनाविशीं वाचतना एकेकडेन वाचिल्लें क॑ 
मनशाच्या आंगावेले केस, ल्हॅव उणी जायत गेली तसो तसो तो खं 
सिव्हिलायज जायत गेलो. तेन्नासावन म्हाका दरेक खड़ो मनीस आमचेपरर 
चड सिव्हीलायज्ड बी काय म्हण दुबाव मारपाक लागला 

नांवां-आड-नांवांत कितें आजा! 





। म्हर्जे नांव सामकें 'अनकॉमन' देखून म्हाका म्हज्या नांवाचो खूब 
हा भिमान. म्हाका दिलीप, सुनील, अनील असलीं कॉमन नांवां आवडनात. 
गळेंत शिकतना म्हज्या वर्गांत तीन सुनील आनी दोन दिलीप जाल्यार 
॥ाख्खे शाळेंत मेळून पांच सुनील, चार दिलीप आनी तीन अनील आशिल्ले. 
टरवालाक बी एकल्याक उलो मारल्यार तीग जाण तरी धांवन येतालेच 
| लोकांनी आमकां उलो मारचो म्हण हीं नांवां दवरतात, जाल्यार 
भोक आमकां उलो ना मारचे खातीर कांय नांवां दवरतात. देखीक: हेंवाळें, 
गुंगट, बोमील, कदे, फेरीबोट ...आदी 

सर्वसादारणपणान मनशांच्या नांवाचे कांय वांटे घालूं येतात ते अशे 
भ्राबोलें, केंसर, शेवते, गुलाब, हुमलो... अशीं 'सैमीक' नांवां. राम, लक्ष्मण, 
अर्जून, सीता, कृष्ण अशीं 'धर्मीक' नांवां! शिवाजी, बालाजी, टिपू, तानाजी 
अशीं “इतिहासीक” नांवां... अशे जायते वांटे करू येतात. आनी एक वांटो 
रूं येता तो सलीना, सनल, रविना, मनिला, सुमिला अशा अर्थशून्य 
बांवांचो! 

नांवांत कितें आसा? अशें 'कोणेतरी' म्हळां. खरेंच तें! कारण बायलेक 
बडोवपी बेबदो “राम” हांवें पळयलां, काळो कुळकुळीत “प्रकाश”, रातभर 
भायरच भोंवपी “सुर्या”, दिसाचोच भायर दिसपी 'चंद्रू', भीक मागपी 'लक्ष्मी' 
आनी विचित्र दिसपी 'सुंदरे'य हांवें पळयलां. आनी एकल्याचें नांव तर 'वारो'! 
मेच्या दिसांनी 'आयज वारोच ना” वा पावसाच्या तेंपार “वाऱ्यान सगळें 
जोडून उडयलें' अशें म्हणटकीच 'ताका' बाबड्याक कितें दिसता आसतलें 
काय! नांवां आड आसता अशेतरेची मजा! 

नांवां भशेनच आडनांवांय मजेशीर आसतात. पै, रे, डे, झा अशीं 
एकअक्षरी' आडनांवां, बोरकार, करमळकार, बांबोळकार, नार्वेकर, पेडणेंकार 
अशीं 'गांवकारी' आडनांवां. तिळवे, भावे, कर्वे, सुर्वे, बर्वे अशीं 'संगीतमय' 

आडनांवां, जाल्यार काळे, हिरवे, तांबसे, जांबळे अशीं “रंगीत' अ 
बोडके, शेट्टी अशी 'भिरांकूळ' आडनांवां... जाल्यार धुमस्कार, पटिया 
दुकळे, झांटये, रेगे.... अशीं 'सस्पेन्स' आडनांवां. 

फोवकार, फुलकार, फळारी, फोगेर, चणेकार, गायक अशी वेवसार्य 
आडनांवां. हातूंतल्या बऱ्याच जाणांचे वेवसाय मात बदलत गेल्यात. भा 
गुरव, जल्मी, भगत, घाडी अशीं संस्कृतीक आडनांवां. नाग, घोडे, बग 
कीर, वाघ अशीं 'प्राणीमय” आडनांवां! कांय आडनांवांचे आड तर खूरफ 
मजा आसता. आडनांवांत खान” आसूनय सिलीमखान हिंदू. कोंकणीमोः 
“भरणे जाल्यार मराठीमोगी “बुयांव”! गोंयांत “दुकळे*"य आसा आनी 'पावसे 
आसा. “भोबो” आसा पूण 'मेमे' ना. 

एकलो कोणतरी “दिवेकार' आडनांवाचो. तागेलें नांव 
दारावेली “आकाश दिवेकार' पाटी वाचून दिवाळेकडेन जायत्या जाणांनी खँ 
ताचेकडेन आकाशदिव्यांची मागणी केल्ली. | | 

नांवांत (वा आडनांवांत) कांयच नासता. जें कितें आसता तें आपल्य 
विचारांत आनी करणेंत. “अमीर” नांव आसूनय लोकांकडेन उधारी मार्ग 
भोंवपी. बेकार थंवया परस, सोती विकून पोट भरपी 'भिकाजी'क हांव च 
मानतां. | 






LIS 


किसी हॉटल में जायें 


| कि "चल एक च्या मारया' अशें म्हणीत दर दिसा कितलोसोच लोक 
र भितर सरता. चडशे जाण 'च्या मारया' म्हण भितर सरतात आनी 
-बिजी खावन भायर सरतात. आनी जे कोण च्या पिवनच भायर सरतात 

| सुरवातेक वेटराक आपोवन “गरम किते आसा रे” अशें राजकुमाराच्या 
॥ाटांत विचारतात. आनी तो वेटरूय कोंकणकच्येच्या नेटान... दहीवडा 
(डली, उतप्पा, मसालाडोसा, बटाटवडा, सामोसा, पातळभाजी, कुरमा 
लेट टलेट..... हें इतलेंय आयकून निमाणेकडेन तें गिरायक 'दोन च्या हाड 
ण ऑर्डर दिता. खरें म्हणल्यार तांकां फकत च्याच पिवपाची आसता. पूण 
$टराची जीब हालयले बगर हांची च्या ताळ्या सकयल देंवना! जेवणाचे बाबतींत 
गात हांव घरगुती खानावळीच पसंत करतां. उडपी हॉटॅलांतल्या जेवणाच्या 
ताटांत तर पांच तरांचे दाळीच्यो वाट्यो. कोणाकूय, आपणें 'जेवण' ऑर्डर 
केलां काय 'दाळूच' ऑर्डर केल्ली असो प्रस्न पडपाचो. ते भायर दाळ पोंदा 
आनी वयर तेल! देखून “उडपी” जेवणावेल्यान म्हजें मनूच 'उडलां'. 

| ` हांवेंय बी थी स्टार, फायव्ह स्टार हॉटॅलांनी जेवचें अशें दिसतालें... 
एकदां गेलोय बी चिकन प्लेट ऑर्डर केली. पांच मिनटां जाली... धा मिनटां 
जालीं... पंदरा मिनटा जालीं.... चिकनाचो आनी त्या वेटराचो पत्तोच ना. 
इतल्यांत तो वेटर फकत प्लेटूच घेवन आयलो... (हाणे “चिकन” म्हणिल्ल 
आयकूंना काय!... हांव चिंतपाक पडलों) प्लेटींत कुलेर, एक काट-कुलेर ( 
काट-मांजर बी म्हणटात तेच तरेन!) आनी वांगडा दवरिल्ली सुरी पळोवन 
वोगीच दिसलें ..... हो डायरेक्ट कोंबीच बी हाडून दिवंचो ना मूं! निमाणेकडेन 
'आरे! चिकन खंय? अशें तिडकीन विचारतकीच 'साहब तब तक स्टार्टर 
लिजीए” अशें म्हणीत ताणें मेनू कार्ड दिलें “स्टार्टर” ह्या नांवाखाला मसाला 
चणा, पॉटेटो चिप्स, सॉल्टेड नट्स..... गाडयेक आनी ट्यूबलायटीक स्टार्टर 
आसता तो पळयिल्लो. हो जेवणाचो स्टार्टर आनी ताची रेट पळोवन म्हजो 
फ्यूजच गेलो! 





EEE 
४९ 


पावसाच्या दिसांनी । 


म्हाका दुसरो, तिसरो, चवथो, पांचवो.... आनी मुखाल्लो ज्यो 
पावस आवडना. फकत पयलोच पावस आवडटा. कारण पावसाच्या दिसांर्न 
म्हाका भायर सरपाचो वीट येता. नळ्यांचें घर आशिल्ल्यांक भितरय वीह 
येता. कारण सोमाराक एकेकडेन जाल्यार मंगळाराक भलतेच कडेन गळटा. 
आनी अशें घरभर गळपाक लागतकीच कितले त्रास जातात तें सांगून कळपाचे 
नात.... जाचें गळटा, ताकाच कळटा! 

पावसाच्या दिसांनी बसीन प्रवास करतल्यांकय त्रास सोंसचे पडटात 
बसींत चडटना पयलीं सत्री पालोवप काय पयलीं भितर चडप ह्या घुस्पागोंदळांत 
अर्देभिजून ओले जातात. थोडे ओल्या रेनकोटासयत बसींत चडटात आर्न 
हेरांच्या आदारान आपलो रेनकोट सुकयतात. 

चलत वचपी बायलांनी रेनकोट घातल्यार सोबता. पूण चलत वचर्प 
दादल्यांनी मात रेनकोट घातल्यार ताणें मॅक्सी बी घातिल्लेभशेन लोक 
पळयतात. सत्रेचे बाबतींतूय तेंच. दादल्यांनी फकत काळीच सत्री-व्हरपाची 
रंगीत फुलांची बी बायलांच्या वांट्याक. सत्री कसलीय आसली तरी नेटाच 
वारो येतकीच अळम्या आकाराचे सत्रेचो डीश अन्टेना जावपाक मात चर 
वेळ लागना. | 

पावसाच्या दिसांनी मदींच पावस लागलो आनी सत्री, रेनकोट कांयच 
नासत जाल्यार झाडांमुळांत रावचें पडटा आनी शेकरे उडयिल्लेभशेन वेल्यान 
पडिल्ल्या मोट्या मोट्या थेंब्यांनी भिजतकीच 'झाडां मुळांत दोन पावस ह्‌ 
म्हणीचो अर्थ समजता! 

पावसाच्या दिसांनी कांय खाशेलीं खाणां आसतालीं ...काजुबियो 
पणसाची भिकणां भाजप, तेऱ्याची, तायकिळ्याची भाजी, सांजवेळार हुनहुनीत 
च्या आनी गरम गरम भजीं. आतांच्या पावसाक सॉल्टेड नट्स, चीप्स वीश 
सॉस आनी चिकन चिलीचें पार्सल! 

पावसाच्या दिसांनी सादे धवे कपडे घालून वचपी मनीस येता आसतना 
त प्रिन्टेड डिजायन आशिल्ले कपडे घालून येता (कर्टसी: पिडब्ल्यूडी चे 
॥णारे आनी तातूंतल्यान गाडयो पेटयत वचपी बडे बाप के बेटे!) 

पावसाच्या दिसांनी काय जाण कुल्ल्यो धरपाक वतात आनी कुल्लेन 
[कां धरतकीच बोबो मारतात. कांय जाण गरोवपाक बसतात पूण गन्याक 
[गता तें खावपा सारकेंच आसतलें म्हणपाची गॅरंटी नासता. 
 हेरशी केन्नाय बसींत रिकामें सीट दिसतकीच आमी रोकडीच ताचेर 
डी घालतात. पूण पावसाच्या दिसांनी मात सीट भिजलां काय सुकें आसा हैं 
ळोवनूच बसचें पडटा. आनी चुकून भिजिल्ल्या सिटार बसलोच जाल्यार 
ठुठकीच भिजिल्ले कुले 'म्हाका पळय, म्हाका पळय' म्हण उले घालतात. 
वसाच्या दिसांनी कांय जाण सत्री घेनासतनाच भायर सरतात आनी पावस 
कृपाक लागतकीच खंयच्याय दुकानाचे भितोडेक रावतात. आनी तेन्नाच जर 
मी सत्री घेवन वता आसत जाल्यार 'बाबूश, म्हाका मात्सो हे थंय सोड' 
शें म्हणत तुमी 'यो' म्हणचे पयलींच सत्रेंत घुसतात. पूण तांचे तें 'हे थंय' 
य आसता 'थंय' पावता म्हणसर तुमी मात भिजून थापो जातात! 

पिया रे, पिया रे 


'आयज बसया रे” अशें म्हणीत ते बार्रात वचून सोरो पिवपाक बसले, 
तेन्नासावन 'बसया' ह्या क्रियापदाचो आनीक एक अर्थ म्हाका समजलो. ही 

सोरो पियेतल्यांच्यो तरा हजार. थोडे सोरो पियेतकूच मेळत ते 
बडबडटात, जाल्यार थोडे मातयेचो बावलो जाल्लेभशेन “ओग्गी* बसतात, 
अर्द्यार हाडून फुडल्याक पळयतात, जाल्यार थोडे फूलशटर ओपन करून 
भितर तांबडे दिवे पेटयतात... थोडे तर ड्रॉपरान सोरो पियेल्लेभशेन एकूच 
ग्लास पिवपाक पाउण वर लायतात, जाल्यार थोडे दंतांचें वखद घेतिल्ले 
भशेन गुटूक करून एकाच घोटांत ग्लास सोंपयतात आनी सीर्रर55 करून 
तोंडांतल्यान कसलो तरी आवाज काडटात... थोडे आपल्या घरा व्हरून 
आंगणांत बसून पियेतात, जाल्यार थोडे थंयच पिवन भायर सरतकूच आपलेच 
आंगण समजून थंयच 'आड' जातात. 

एक तांबड्या रंगाचे आसता आनी दुसरें उदका रंगाचें आसता इतली 
गजाल सोडल्यार म्हाका सोऱयांतलें व्हडलेशें कांय समजना. थोडे खंय बियरीक 
सोरोच मानिनात, पूण कांय जाण बियर पियेवन ओंकतात, लकतात... आनी 
तरीय तिका “लेडीज ड्रिक' म्हणटात. सोऱ्याचीं नावां मात हायक्लास! ऑफिसर्स 
चॉयस, डायरेक्टर्स स्पेशल... सोरो पियेतकूच थोडे “डान्स' करीत चलतात 
तेन्ना 'डान्स-डायरेक्टर्स स्पेशल” हें नांव कित्याक दवरूंकना काय असो 
प्रस्न पडटा. “मेरा नंबर वन” म्हणीत पिवपी मेरा नंबर टू...मेरा नंबर थ्री, फोर, 
फायव्ह करीत फांतोडेर सिक्स मेरेन घरा पावता आसतले! 

सोरो पितकीच बेबद्यांक जावपी एकूच फायदो हांवें पळयला. तो 
म्हळ्यार येतीश्ट, कार्रगाद पिवन जातकीच अंतराळ वीर घालतात तशी 
पावलां घालीत... ताचें विमान गटारांत लॅन्ड जालें तरी लेगीत आपूण 'कंट्रोलांत 
आसा” हो कॉन्फीड न्स मात ताचेभितर आसता. 

न्हावन-धुवन पावडर बी लावन, केंस-बीस उगोवन आपल्या त्या 
तर्थ-क्षेत्राक' वचपी मनीस आपल्या देवळा कडेन पावता आनी भितर 
,रतनाच भायलीं सुणीं येवन पांयांकडेन घुटमळटात तेन्ना 'हट-हट' करीत 
गंकां धांवडायता. भितर वतना नाजूक 'कळो'" जावन गेल्लो हो मनीस 
|तना मात 'फूल” जावन येता. भितर सरतना सुण्यांक 'हट-हट' करपी हो 
नीस भायर येतकीच तांकां आपूण जावन 'हट"किता! आनी तांचेकडेन 
[जाली मारीत चलपाक लागता. आनी तिंवूय बी ताका अर्द्यार मेरेन पावोवन 
पतात! 

सोरो पियेवपी बार्रात वचून आसनांचेर 'व्यसनस्त' जातात. सोरो 
पेयेतकूच थोड्यांक “गाळी येतात” जाल्यार थोड्यांक “इंग्लीश येता'! सोरो 
पेयेवन खंय तकली 'ल्हव” जाता पूण जीब “जड” जाता. उसारोस काडपी 
जसो उस दोडून पिळून त्या मशिनांत घालता तशीं तांच्या तोंडांतल्यान 
उतरांय पीळ पडून भायर सरतात. 

लग्नाक बी जेवणापंगतीक बशिल्लेकडेन “वदनी कवळ घेता...' म्हणल्या 
उपरांतूच सगळे जेवंक लागतात तशे दरेका बार्रानी नुसरत फतेह अली खानाले 
“पिया रे, पिया रे, पिया रे555 पिया रे, तारो बिना लागे नाही मारा जिया रे' है 
पद लायल्यार कितलें बरें! 

डॅलो55 राँग नंबर 


ल्हानपणांत आमी टेलिफोनांच्यो वायरी ओडिल्ल्या खांब्यांक काह 
लावन आवाज येता काय म्हण पळयताले. जेन्ना फोन पळयलो तेन्ना ह्य 
फोनांतल्यान आवाज पलतडीन कसो वता काय म्हण घुस्पागोंदळांत पडले 
खेळटना आमी फस्कांचे फोन केल्ले... आनी आतां तर खऱ्यांनीच फस्कांयेर 
फोन आयल्यात. नंबर 'घुंवडावपाचे' फोन पोरणे जाले तरी अजुनूय लोब 
'फोन घुंवडायलो” अशेंच म्हणटात... इलेक्ट्रोनीक वोटींग मशीनां आयर्ल 
तरी अमक्याचेस्च 'शिक्को मारात” म्हणटात तेभशेन! 

मोबायलाचेर तर आतां तोंडानच उलोवपाक जाय अशें ना, SM 
करून उलोवपाक जाता. (घोव- बायलेचें झगडें जावन एकामेकांकडेन उलयन 
आसत जाल्यार कर 5|/5 म्हणजेच “सरळ मोन्यांनी सांग”) मोबायलावेल्यार 
उलयतल्याक मात पातयेवपाचें नासता... तो पणजे आसल्यार मडगांवां आस 
म्हणटा, वास्को आसल्यार काणकोणां म्हणटा आनी खंय आसल्यार आर्न 
खंयतरी म्हणटा! 

तेपरस लॅन्डलायन बरी. सप्तकांत एकदां तरी राँग नंबर लागता आर्न 
टायमपास जाता. म्हाका जाल्यार रायट नंबरापरस राँग नंबराकडेन उलोवपाव 
चड आवडटा. एका राग नंबरान म्हाकाच आपलो बॉस समजून आपूण आयज 
कामाक पावचो ना म्हण सांगले... कारण विचारतकीच गडबडत म्हणपाक 
लागलो, आपणालो शेजारी मेला.. हांवेंय मागीर मरण कितल्यांक तें विचारून 
हांव रोखडोंच पावतां म्हण सांगलें. मागीर ताणें खऱ्यांनीच शेजाऱ्याक माल्ले 
बी काय तें हांव नकळो. 

आनी एकदां एका केरलायटाचो फोन आयलो... “अँन्जी वॅळण्ड विरेक्कर 
नळळे...' उलोवपी (केर) 'लायट', पूण भास मात बरीच “जड!” मुखार ताण 
'वॉडीज योर डोटर डुईंग?” म्हणटकीच हांवें म्हजी (केरलायट) इंग्लीश 
भायर काडली आनी 'माय्य डोटर इज प्लेईंग वीथ दी बेळूण' म्हण सांगले 

॥गीर मात ताणें मल्ल्यामळमांतल्यान पांच स बाण सोडून म्हाका घायाळ 
लो, तेन्ना हांवें 'जेश्ट अ मिनीड, होल्ड प्लीज”, अशें म्हणून फोनूच होल्ड 
हरून दवरलो. 
.  फाटल्या वर्सा एका बेळगांवच्या पावण्यान, “आज जेवाया येतू तुजे 
धरला. जेवन काय केलंसा?” अशें विचारतकीच हांवें 'आज की न्हायी 
उकड्याचे शीत, सुक्या सुंगटांचे हुमण, खाऱ्याची किसमूर, घोसाळ्याची 
भाजी आनी खळांमधली आमली' अशे सांगलें... तेन्ना तेवटेन ताच्या तोंडाक 
जाळ आयली आनी फेस आयलो, तें त्या पाटलाकूच खबर! 
| आनी एका राँग नंबरान म्हाका, 'थांबलें रे लूज मोशन?” म्हण 
वैचारतकीच हांवें म्हज्या लूज मोशनाविशीं इतली डिस्क्रीप्टीव्ह म्हायती दिली 
की तो त्या दिसा जेवलो काय उपाशी रावलो तें म्हज्यान सांगू नज! 

जशे रायट्‌ नंबर केन्ना केन्ना राँग टायमार येतात तशे राँग नंबरूय 
केन्ना केन्ना रायट टायमार येतात. कोणूय भायलो मनीस (शेजारी, इन्शुरन्स 
एजंट, धर्मसंस्थांचे एजंट वा अनवॉन्टेड इश्ट बी) येवन नाका जाल्ले झांकत 
बसतात, वा कसली तरी नवी स्कीम गळ्यांत घातलेशिवाय वचपाचें नांव 
काडिनात, त्याच वेळार “राँग नंबर” देव कसो पावता. मागीर तुमी तो रिसीव्ह 
करून वोगीच सिरीयस जावन '...अशें!...आरे! केन्ना?... पूण हांव काल उलयलां 
र्‍्रे!?... कोण? हांव?... येतां, येतां... आतांच येतां" अशें म्हणीत कोणाक 
जरी लागींच्याक हॉस्पिटलांत अँडमीट केल्ल्याचें निमीत्त करून थंयच्यान 
सटकुपाचें. आयिल्लोय मात्सो तुमचे इतलोच सिरीयस जावन “कोणाक? 
कृसो?... खंय?” अशी आपलेपणान वासपूस करता आनी आपूणय सटकता. 

HERE 

नांवां-आडनांवां | 

काणकोणां आयकल्ली गजाल... आवय आपल्या विठ्ठलाके 
(भुरग्याक) 'म्हजो विठ्ठल भांगराचो' अशें म्हणून लाड करताली... मुखा 
ताकाच 'भांगरा विठ्ठल” अशें नांव पडलें. (आनी एकलो 'रुप्या विठ्ठल 
पसून आसा खंय!) दुसरीय गजाल काणकोणाचीच. एकल्याक 'सुकडो' ह्या 
नावांची लज दिसपाक लागली. ताणें आपलें नांव बदल्लें आनी इश्ट परिवाराक 
आपोवन एक पार्टी दिली... लोकांनी येतिश्ट पेटलें आनी वतासतना “बरें रे 
सुकड्या!' अशें म्हणीत वाटेक लागले. | 

पूण आमच्या गोंयांत नांवांपरस आडनांवांक चड म्हत्व आसा. कारण 
आडनांवांतल्यान 'जा(य)ती' म्हायती मेळटा. केन्ना केन्ना आडनांव क्लिअर 
नासत जाल्यार गांव विचारतात. देखीक: प्रभूदेसाय आडनांव आसल्यार, 
पैंगीणचो काय काकोडेचो? वा देसाय आडनांव आसल्यार शेळवणचो काय 
असोळडेचो? अशें विचारपाची चाल आसा. नांवांत कांयच नासलें तरी 
आडनांवांत मात जायतें आसता. 

शाक भाजयेचे बाबतीतूय गोंय आनी गोंयकार इतले पिशे की तांच्या 
आडनांवांतूय ही भाजी पसवल्या... वालीकार, भेंडे, मुळे, पडवळ, काकडे. 
ह्या भाज्यांवांगडाच केळेकार, बोरकार, फळ, फळगांवकार, फळदेसाय, जांबळे, 
करमली अशी फळ-फळावळ लेगीत दिश्टी पडटा. 

आमचेकडेन 'पंडीत' आसात पूण 'बोणेर" ना, 'बुडकुलो” आसा 
पूण 'थाली' ना ('थळी' आडनांवांक कांय जाण इंग्लिशींत “थाली” म्हण 
उच्चारतात ती वेगळी गजाल!) 'शिंक्रो' आसा पूण 'खोंक्रो” ना, 'फळदेसाय' 
आसा पूण 'फूलदेसाय” ना, 'किर्तनी' आसा पूण “भजनी” ना आनी “वडील” 
आसा पूण 'आई' ना! 

हिंदी लोकांमदीं वेदी, व्दिवेदी, त्रिवेदी, चतुर्वेदी आसतात तशे 
आमचेकडेन नासले तरी हांगा गोंयची आनी कोंकणीची खाशेलेपणां दाखोवपी 

पाडनांवां आसात. गोंयकारांचो स्वताच्या जिवापरस नुस्त्याचेर चड जीव... 
'खूनच तो नुस्त्याचींच नांवां आडनांवां म्हण लायता.... राणे, मोळये गोबरे 
[ळे,सार्दीन (ताल्ले) आदी. हातूंतलीं दोन नुस्तीं तर राजकारणाचे तळयेंतूय 
॥वल्यांत. नुस्त्या इतलेंच गोंयकारांक देव बीव लागतात... देखून देव, प्रभू, 
प्राडी, भगत, जल्मी, गुरव हीं आडनांवांय लावन तो मिरयता. आमचे गोंय 
अख्ख्या जगांत सैमाखातीर फामाद. म्हणटकीच कारो, झरो, कोंडो, माड, 
ज्ञिर. कामत, भेंडो, वालीकार, केळेकार... अशीं आडनांवां निर्माण जातलीच. 
मंगीत (मागीर तें पाश्चात्य जांव वा भारतीय जांव) आमच्या रगतांत रिगलां... 
देखूनच हांगा किर्तनी, गायक, रेगे सांपडटात. भरणो, बुडकुलो, बुयांव हातूत 
कोंकणीच भरल्या. 

कांय नांवांचे आनी आडनांवांचें अर्थ पळयल्यार मजाच दिसता... 
उदका सारकें 'शितल' ताचें आंडनांव 'अग्नी', गणेश बाळे... नांव देवाचें 
आडनांव नुस्त्याचें! नांव 'छोटू आडनांव 'वडील'... नांव 'अमृत', आडनाव 
'कारो” कमल भेंडे... नांव फुलाचें, आडनांव भाजयेचें! मल्हार रेगे... नावांत 
भारतीय संगीत, आडनांवांत पाश्चात्य संगीत. म्हणूनच म्हणटां... हम 'गोयकार' 
थोडे से हटके है... नांवानच न्हय, आडनांवानूय बी! क्रिस्तांवांच्या आडनांवांचो 
म्हजो तितलो अभ्यास ना. पूण इतलें मात जाणा की 'रेगो' आमचें धर्मीक 
एकचाराचें आडनांव. तें हिंदवांतूय आसा, क्रिस्तांवांतूय आसा. 

बा भा हा 

गा आमी गावपी 


आतांच्या काळार कसलीं गाणी येत म्हण सांगूं नज. आदल्या | 
पदांक अर्थ आसतालो. पूण आतां सगळोच अनर्थ. हिंदी फिल्मांतलीं पदां 
जायते जाण ऑर्केस्ट्रांनी वा कॉम्पिटीशनांनी गायतात.... पूण तांकां गाण्याचो 
अर्थ खबर आसतलोच म्हणपाची गेरैन्टी नासता. हिंदी फिल्मांतल्या गाण्यांची 
अर्थ डान्स डायरेक्टरांक तरी खबर आसता काय म्हण देव जाणा! (देब 
आनंद न्हय!) कारण गाण्यांत “मेरा दील' आसल्यार नाचपी त्याचवेळार 
हाताची मूठ करून भेंडार धोडायतात... आनी 'आ जाओ” म्हणपाचें आसल्यार 
पांय जमनीर धोडायतात. 

गावपी (म्हणजे तुमी आमी कॉमन गावपी) उतरांचो उच्चार किते 
करीत म्हण भरवंसो ना. “भिगे होंठ तेरे, प्यासा दील मेरा, लगे अब्र सा, मुझे 
तन तेरा” ह्या गाण्यांतलो 'अब्र सा' हो शब्द 'अग्र सा, अद्र सा, अब रसा लब 
रसा..." असोय उच्चारतना हांवें आयकलां, नशीब... “लगे गब्बर सा तन 
तेरा" अशें कोणूय म्हणना म्हण! 

अदनान सामीलें एक गाणें आसा, 'भिगी भिगी रात में, फिर तूम 
आवो ना... ऐसी बरसात में आवो ना, आवो ना, आवो ना.' हें गाणें आयकून 
एके जाण्टेलेन काकुळटेन म्हळें, '....बाबड्याली आवो ना दिसता... म्हणून 
रडटा तो.” 

हिंदी फिल्‍मी गितांनी तर केन्ना कसलें कडवें (आंगार) येत म्हण 
सांगू नज. देखीक: 'मैं तो रस्ते से जा रहा था... (आनी) मैं तो लडकी घुमा 
रहा था... (इतल्यांत) तेरी नानी मरी तो मै क्या करूं.” थोडे कडेन तर 
गाण्यांचे व्याकरणय बदलतात... 'छई- छपा- छई... छपाक छई, पानीयों के 
छिंटे उडाती हुई लडकी” भारताच्या सगळ्या भासांनी “उदक' हाचें अनेकवचन 
उदकच उरता, उदकां जायना. पूण छई-छपा-छई गाण्यांत मात 'पानी' चें 
'पानीयाँ' जाता. 

इंग्लीश गाण्यांचे बाबतींत तर हांव सारको बोणेर! कितें कोण जाणा... पूण 
'सगलीं इंग्लीश गाणीं सारकींच दिसतात. तांच्यो गावपाच्यो तराय अजापाच्यो 
तांची कॉमन स्टायल म्हळ्यार, स्टेजीर येवन मायकाचो स्टॅन्ड बिन्ड बागोवन 
'किंळच्यो मारून गावप, एका फामाद इंग्लीश गावप्याचें नांवूच 'बॉब मार्ली 
तांच्या गायनाक आमी “बोब मारप' अशें समजतात पूण आमचे 'बोबेक' ते 
पॉप गायन समजतात काय? 

खिल छा 

चंद्रावयलें "मनीस-गिराण' 


कोणें एकल्यान खंय चंद्रावयल्या जमनीचे प्लॉट करून विकपाक 
सुरवात केल्या... आनी बाकीचे ते घेवपाकूय लागल्यात म्हण आयकला! 
समजा मनीस थंय वचून रावपाक लागले जाल्यार सगळेंच बदलतलें. धर्तरेवेले 
चलयेक चंद्रकुमाराची (म्हळ्यार चंद्रावेल्या भुरग्याची) सोयरीक आयल्यार | 
तिचे आवय-बापूय 'हरशीं' भुरगो बरो गो... पूण चलयेक इतली पयस दिवपाक 
मन मात्शें ओडटा.' अशेंय म्हणटले! मागीर चंद्रभाव, चंद्रभयण, चंद्रभानगड, 


हांगा अडमिशन मेळना जाल्यार लोक चंद्रार ट्राय करतले. हांगा 0६ भशेनच 
एक स्पेशल उएढ जातली, म्हळ्यार 'चंद्रलोक अॅण्ट्रन्स टॅस्ट'. थोडे SSC 
मेरेन हांगा शिकून फुडलें शिक्षण घेवपाक चंद्रार वतले. थोडे हांगा शिकून | 
नोकरेक चंद्रार! 

हांगाच्या राजकारणाचेरय परिणाम जातलो. हांगा तिकेट मेळना 
जाल्यार चंद्रार ट्राय करतले. राजकारण्यांनी हांगाचे दोंगर खाल्यात तशे थंयचे 
राजकारणी थंयचे फोंड खातले. (म्हणजेच फोंडांत पसून वतले!) हांगाचे 
फोंड कशे पुरोवंचे हाचो अभ्यास करपाक सरकारी खर्चान चंद्र-भोंवडी करून 
येतले. चंद्रावयले विधानसभेत वा लोकसभेंत दादलो स्पीकराक 'चंद्रपती" 
आनी बायल स्पीकराक 'चंद्रावती” म्हणटले. हांगाचे भशेन गोंदळ जावंचो 
ना. 

रक्षा बंधना दिसा धर्तरी मातेकडल्यान तिच्या भावाक (चंद्राक) 
राखी मेळटली आनी तो खऱ्या अर्थान चंदा “मामा” जातलो! हांगाचे लोक 
“हनीमून” म्हणटात तशे थंयचे लोक 'हनीअर्थ' म्हणटले. अमरनाथ यात्रेभशेन 
चंद्रावयल्यान एक यात्रा हांगा चंद्रेश्वराच्या दर्शनाक येतली. हांगाच्यो 
म्युनिसिपालिटी कोयराच्यो राशी चंद्रावयल्या फोंडांनी रकोवपाची आयडिया 
वापरतली आनी मागीर मून-सी-पॉलिटिक्स तयार जातलें! 

थंयची “मीस मून” सर्त सुश्मीता सेनान जिखल्यार तिका 'मून मून 
पैन' बी म्हणटले काय!? हांगाच्या मिनरल वॉटराक कॉम्पिटीशन दिवपाक 
प्रंयच्यान 'मूनरल वॉटर” येतलें! थंय गेल्ल्या गोंयकारांनी कोंकणीखातीर 
चंद्रलिपी' वापरली जाल्यार हांगाच्या वादाक पर्थून गिराण लागतलें! 

थंयच्यो आवयो आपल्या भुरग्यांक जेवण लायतना मळबा वटेन बोट 
दाखोवन “ती पळय... पृथ्वी आत्या” अशें म्हणटलीं. थंयचे कवी आपले 
कवितेंत मोगीके खातीर पृथ्वीमुखी, पृथ्वीम, पृथ्वीकोर... असलीं प्रतिकां 
वापरतले! थंयचे लोक संकश्टे दिसा धर्तरिचें दर्शन घेवनूच जेवपाक बसतले. 

हांगाचे धेंपो, तिंबलो, साळगांवकार, चौगुले चंद्रार पावतकीच थंयूय 
मायनींग सुरू जातलें आनी हांगाचे 'मायन ओनर” थंय वचून “मून मायनर' 
जातले! आनी आमचो धवो फूल्ल चंद्रीम ल्हवू ल्हवू तांबसो जावन एक दीस 
मंगळाभशेन तांबडो गूंज जातलो! म्हाका केन्ना केन्ना दुबाव मारता ...त्या 
मंगळाचेर मायन ओनरांची बी वस्ती ना मूं?... 

.... थंयचो मनीस सारको “सॅटल” जालो म्हणटकीच, थंयूय हांगाचे 
भशेन भ्रश्टाचार, खून, दरोडे... प्रदूशण, गँगवॉर, धर्मकेस्तांवां... दाऊद, 
लादेन, वीरप्पन.... सगळें सेम टू सेम जातलें आनी आमच्या काव्यांतलो तो 
सोबीत चंद्रीम 'मनीस गिराण” लागून विद्रूप जातलो. 


ना तें नातें 


खरें 'नातें' खंयचें? आसा तें काय ना तें! “ना” तें नातें 
शकना. जें 'आसा' तेंच खरें नातें! हीं नातींच आमचे जिणेंत रंग 
इंग्लिशींत रंगांच्या दरेका कोराक उतरां आसात. पूण नात्यांचे गांठीक 
नात. तांच्यो चडशो निसरगांठी! 'कझन' म्हणलें कोंत काबार. पूण 
सख्खो भाव, बापोल भाव, मावशे भाव, मामे भाव, आते भाव अशें सांगूंक 
मेळटा. कोणेंय कोणायवांगडा भोंवतना पळयतकीच मात आयचे पिळगेक 
'कझन' उतर बऱ्याक पडटा. आमच्या मामा-मामी, काका-काकी, मावसो- 
मावशी ह्या सगळ्या नात्यांक तांणी 'अंकल-आंटी' हें एकेच पुडयेंत बांदल्यात. 

भारतांतल्या खंयच्याय राज्यांत ह्यो नात्यांच्यो गांठी सांपडटात. गोंयांत 
तर हीं नातीं इल्लीं चड घट. तीं हांगाच्या राजकारणांत पसून रिगल्यांत. 
देखूनच भाऊ, ताई, अण्णा, बाबू, मामा, मामी, भाई हे सगळे राजकारणांत 
सांपडटात. आई, बाबा, माता, भगिनी, फादर, सिस्टर, ब्रदर, माद्र (मदर) 
हीं नातीं राजकारणांत नासलीं तरी धर्मकारणांत आसात. आंकवार रावन 
तशेंच भुरगीं नासतना लेगीत हेरांकडल्यान आपल्याक “बाबा” 'आई' 'फादर' 
म्हणून घेवपाची तांक फकत तांचे भितर आसता. “सिस्टर” मात आमद 
कुटुंबांत, धर्मकारणांत आनी हॉस्पीटलांत मेळूंक शकता 

आमच्या सगळ्या नात्यांभितर भाव खावन वता तो “मामा”! वा 
भायर काडटात... 'मामा'क आपय, भुरग्याक वयले दांत पयलीं आयले... 
'मामा' जाय, लग्नाकडेन अक्षता घालपाक “मामा” जाय... ल्हानपणांत सुटी 
पडली, चल 'मामा' गेर! चांदी मामा” कडल्यान घाटी 'मामा' मेरेन, कामापुरतो' 
'मामा' सावन दुसऱ्याक 'मामा' करपा मेरेन आनी बारशाक 'मामा' गेरचें 
नांव दवरपा सावन 'मामा'ली चली हाडपा मेरेन हो 'मामा' आमची जीब 
सोडिना! 

गोंयांत तर 'दादा' आनी “बाबा हीं मजेशीर नातीं. व्हडल्या भावाक 











६२ 


दादा' म्हणटात, बापायकय 'दादा' म्हणटात आनी गुंडांकय 'दादा' म्हणटात! 
ब्रापायक “बाबा” म्हणटात, चल्याकय “बाबा” म्हणटात आनी स्वाम्यांकय 
बाबा' म्हणटात! 

मामी, मावशी आनी आंटी ह्या नात्यांचो, मामी (घाटी बायलांक) 
मावशी (जाण्ट्या बायलांक) आनी आंटी (मोटेल्या बायलांक) ह्या अर्थानय 
गैरवापर जाता. गोंयचें एक शार लेगीत 'पणजी' (आजयेची आवय) हैं नातें 
नांव म्हण वापरता. 

कांय नातीं जोडपाखातीर मात तुमकां स्वता लग्न जावंचें पडटा. 
देखीक; मेवणो-मेवणी, देर, नणंद... आदी. हीं नातीं बीन रगताचीं. अशेंच 
एक बीन रगताचें नातें आसा पूण रगताच्या नात्यापरस चड घट... तें म्हळ्यार 
घोव-बायलेचें! ह्या नात्याची गांठ खूपच घट... फकत डाय'वर्स' सोडीत 
जाल्यार हेर खंयच्याच वर्सा ही गांठ सुटूक पावना! 

वाडटी लोकसंख्या थांबोवंक फॅमिली प्लॅनींग आयले. पयलीं दोनूच 
रो म्हणटाले.... आतां एकाचेरच समादान मानपाक लागल्यात... हाचे परिणाम 
जाणात!? आनीक कांय तेंपान कोणाक “मामा” आसचो ना, कोणाक “काका” 
आसचो ना, कोणाक 'आतें', आसचें ना, कोणाक ताई-दिदी आसची ना, 
क्रोणाक दादा-भैया आसचो ना... ही बिन-नात्यांची अळणी जीण जगची 
[डटली. तेन्ना मात आमकां “ना तें नातें" अशेंच म्हणचें पडटलें! 

था का बा 

नन्‌ ऑफ अवर बिझनस 


हे 
; 
ह 


टाटा, बिर्ला.... सारक्या बिझनसमॅनांपरस म्हाका चड अप्रूप ते. 
भिकणांकार, आयस्क्रीमकार, भोंवते आपोलकार, सोर्तीकार, आयदनकार, 
नुस्तेंकार, पदेर... हांचे! व्हडल्या बिझनसमॅनांचेर कितेंय बरयल्यार ते म्हणटले.... 
'मायण्ड युवन ओन बिझनस' आनी वयर सांगिल्ले धाकटे बिझनस 
आमचेखातीर 'नन्‌ ऑफ अवर बिझनस'! पूण म्हाका तरी हे धाकटे बिझनसमॅन 
आवडटात कारण तांचे एकवेळ आयटम क्लीन आसचेनात पूण बिझनस 
क्लीन! हे धंदेकार एकामेकांकडेन फटींगपणां, विस्वासघात करनात... देखूनच 
एक नुस्तेकार दुसऱ्या नुस्तेकारा म्हऱ्यांत आपलो नुस्त्याचो पाटलो पातयेवन 
हॉटेलांत वचून च्या मारून येता, एक आपोलकार आपलो म्हाल दुसऱया 
आपोलकाराकडेन पातयेवन भाजी मारून येता! 

हांकां बाबड्यांक टीवीचेर आपली जायरात करूंक परवडना, देखून 
आपली जायरात ते आपूणच करतात. आपोलकाराची जायरात आ ह्या 
स्वरान सुरू जाता- 'आऽ55 आपल, आपल, गोड आपल, गोड आपल' 
जाल्यार आयस्क्रीमकाराची जायरात 'अँ' ह्या स्वरान सुरू जावन 'ऑ5ऽस्क्रीम.... 
कॅन्डे, कैंडबडे, मॅगो' अशे तरेन सोंपता. सॉर्तीकाराची तराच वेगळी, “भाऊ... 
एकूच उरल्या, लास्ट... काड मरे, शुव्वर लागतली" अशे म्हणीत सोर्त लागपाची 
ओरल गेरेन्टीय तो दिता. एकल्यान तर, 'शुव्वर लागतली जाल्यार तुकाच 
दवर मरे!” अशें सोर्तीकाराक म्हणटकीच तो सोमतो पॅक जाल्लो हांवें पळयला. 

बांबोळे हॉस्पिटलाभायर कितलेशेच आपोलकार पळयतकीच "an. 
apple a day, keeps doctor 9५४३५ ही ओपर फट आशिल्ल्याचे प्रूफ 
मेळटा. भिकणांकार आपली भिकणांची दाली हाताक हुमकळावन, “आ55 
टायमपास, टायमपास... उकोडलेलीं, भाजलेलीं' अशें म्हणीत 'भिकणां' हें 
उतर वापरनासतना लेगीत म्हाल खपयतात. गोंयांभायर एकदां बसींत रोल्ड- 
गोल्डाच्यो वस्ती विकप्यान काव्यात्म जायरात केल्ली... 'सोने-चाँदी से 

कम नही, गूम हो गया तो गम नही". 
| आनीक एक धंदो गोंयच्या खांची-कोनशांनी पावला तो म्हळ्यार 
[टकेकारांचो. तरेतरेच्यो स्पॉट लॉटरी आयल्यो, लोटो आयले तरी... नो वन 
ईन “बीट' मटको! मटक्‍्याची बीट अजूनय तशीच चलत आसा. साद्या 
कागदाच्या कुडक्याचेर पेनान बरयिल्ले स्लिपीक केदो व्हडलो वालोर!! हांगा 
डुकानाचेर दिल्ले रिसीटेर स्टॅम्प नासत जाल्यार लोक दुसरी रिसीट मागतात. 
आनी मटक्याची सादी स्लीप मात स्टॅम्प पेपरावेल्या अॅफिडेवीटापरस चड 
रिलायेबल! पूण हो धंदो मात हेर धंद्यांपरस साप्प वेगळो... हाची जायरात 
करूंक मेळना... तरी जायरात करपी धंद्यापरस चड फामाद! केन्नाय दिसता.. 
सोर्तीकारां भशेन मटकेकारांनीय म्हणचे... “आ55 मुंबय, कल्याण... मुंबय- 
कल्याण...” 

हेरांपरस पदेर आनी नुस्तेकार हे मात्शे 'सॅटल्ड' धंदेकार. तांच्या 
बिझनसाची “सायकल” बरी चलता! आयदनकान्नीक मात माथ्यावेली 
आयदनांची बुटी, हांडीवेलें भुरगें आनी हातांतलें तपलें सांबाळीत भोंवर्चे पडटा, 
तेन्नाच तांचे आयदन चुलीर चडटा. ह्या धंद्याक आमी नन्‌ ऑफ अवर बिझनस 
म्हणूंक शकनात; कारण आमी भरिल्ल्या पोटार हात ओडटात तेन्ना ते पोट 
हातार घेवन खंयतरी भोंवत आसतात! 

ERE 

पयलो वयलो ट्रेल-प्रवास 


खूब वर्साफाटली गजाल. ट्रेनीन प्रवास करपाची ती म्हजी 
खेप. मद्रासाक वचपाखातीर हांव ट्रेनींत चडलों. तिकेटीवेलो “बर्थ” नं 
पळोवन सुटकेस सिटापोंदा घातली आनी खिडकेक तेंकून बसलो. रात 
जाता एक एकटे आड पडपाक लागले. हांव सकयल्या सिटार आड पडलो... 
पूण एकलो केरलायट म्हणपाक लागलो, “धीस इज माय्य बेर्थ (बर्थ), 
इज अप'. बसतना एकाच सिटार पूण आड पडटना मात बर्थ नंबर” हि | 
मदीं आनी सकयल अशे वांटून घातिल्ले. म्हज्या वांट्याक आयलो वयले 
बर्थ! हरशीं म्हजो रिबथचिर विस्वास ना पूण ट्रेनीत मेळिल्लो हो 'री-बर्थ 
स्विकारचो पडलो! 

हांव आड पडलों पूण न्हीद पडना जाली. मनांत नाका जाल्ले विचार 
येवपाक लागले... रॉंग सिग्नल घेवन अँक्सिडॅन्ट बी जाल्यार?... डबे स्लीप 
जाले जाल्यार... तीच |88 ५।९९! ..... न्हिदेंत आसतना कोणेय सुटकेस 
उबारली जाल्यार!... दुबाव नाका म्हूण सुटकेसच वयर तकलेकडेन घेतली... 
तरी न्हीद येना, दोळो लागतनाच तकली कुशीच्या दांड्याक आपटली... 
न्हिदेंत आसतना व्होल्ताचेर बी वयल्या बथविल्यान सकयल आपटलों 
जाल्यार... परतून आनी दुसरो बर्थ (जल्म) ना! 

मध्यानेर केन्नातरी दोळो लागलो. फांतोडेर कोणतरी छाया-छाया- 
छाया करीत छायाक सोदतालो त्या आवाजान जागो जालों. पळयत जाल्यार 
कोणतरी साव्थ इंडियन 'च्याया-च्याया' करीत च्या विकतालो. हांव च्या 
ऑर्डर करपाक सोदतालों इतल्यांत सकयल्या बथविल्या केरलायटान ताका 
सणसणीत गाळ मारली... हांचें आतां पेट्टा दिसता अशें म्हण पळयत जाल्यार 
ताणें ताका मोन्यानी दोन च्या दिल्यो. मागीर म्हाका कळळें, मल्ल्याळमांत 
'रण्ड-च्या' म्हळ्यार दोन च्या म्हण! 

म्हज्याच कम्पारटमेन्टांत एक गुजराती फामील आशिल्ली. तांणी 

)तनाच तरांतरांचीं खाणां भरून हाडिल्लीं. तीं ट्रेन सुटत सावन (ट्रेनीचेच 
स्पडीर) खायत आशिल्लीं. म्हाका दिसता अशे तरेन खायत राविल्ल्यानच 
वगळ्या 'भाई' आनी 'बेन” हांचीं पोटा (उदर) मोटीं जातात. हांकां 'गुजराती' 
-हणचे सुवातेर 'उदराती' म्हळ्यार चड योग्य जातलें अशें दिसता. 

ट्रेनिंलले टॉयलेटीचे 'एक-दोन” तरांचे उपेग सोडल्यार आनीकय 
साबार उपेग आसात हेंवूय म्हाका म्हज्या पयल्याच ट्रेन प्रवासांत समजलें. 
कोण ताचो उपेग 'चेंज रुम' म्हण करतात, जाल्यार कोण “स्मोकींग झोन” 
म्हण. आनी विदावट तिकेट आशिल्ले 'सेफ प्लेस” म्हण टॉयलेटीचोच उपेग 
करतात. 

खरें म्हणल्यार 'ट्रेन' ही गाडी आनी 'रेल्वे' म्हळ्यार मार्ग तरी लेगीत 
उलयतासतना आमी चडशेजाण ट्रेनीकच रेल्वे म्हणटात... इनशॉर्ट आमची 
गाडी चुकीच्या मार्गान वता! 

आकांताच्या वेळार ट्रेन थांबोवचेखातीर (डब्यांत) एक ओडपाची 
चेन आसता. हरशीं चेन ओडटकीच पॅन्ट वा पर्स 'उक्ती' जाता पूण ट्रेन मात 
“बंद” जाता... मजेशीरच शैं! ट्रेन मद्रासाक पावतकीच हांव देंवलों. पळयत 
जाल्यार चडशे जाण लुंग्यो न्हेसून, पॅन्टी नात... म्हणचे चेन लावपाची- 
काडपाची कटकट ना... “चेन-नही' ह्या अर्थानच मद्रासाक “चेन्नई” म्हणटात 
आसतले! 

आतां हांव ट्रेनीन प्रवास करून बरोच ट्रेन जालां. तरीलेगीत हो 
पयलो वयलो ट्रेन-प्रवास म्हाका दर खेपेक याद जाता! 

ERNE 

'कॉलाज' नांवाचो एक पेंटीगाचो प्रकार आसा. थोडें हांगाचे, थोडे 
थंयचें अशें एककडेन करून 'कपयाळे' करतात तसोसो हो प्रकार. दर दिसा 
पेपरांत आमकां तरातरांच्यो बातम्यो वाचूंक मेळटात. वेगवेगळ्या बातम्यांची 
हेडिंम्स एकठांय हाडून हें 'कपयाळें' तयार जालां! कोणाक कितें जोडला 
तातूंत खरी मजा! 


कपयालळें 


* मडगांवां दोन कडेन फ्लॅट फोडून लाखांचो म्हाल चोरलो. 
* मुख्यमंत्र्यांचे हस्तुकीं आयज चार पोलिसांचो सत्कार. 


* 'रेसीडन्स सर्टिफिकेट” दिवंक लायले दोन म्हयने. (एक कागाळ) 
* लोकांनी सरकारी येवजण्यांचो लाव घेवचो: रोजगार मंत्री 


* सोसायटींनी तांदूळ नाशिल्ल्यान गरिबांचेर उपाशी रावपाची पाळी. 
* पंचायतीचेवतीन गरिबांक फुकट संडास बांदून दितले. 


* फोंडेंच्या रस्त्यांचेर हिसपाभायर फोंडकुलां. 
* वनमहोत्सवाच्या निमतान लोकांक फुकट कवाथे वांटले. 


* कालचे रातीं दोन कडेन बार्रा फोडून सोऱया बाटल्यो चोरल्यो. 
* आयज सगळ्याक 'ड्राय डे” पाळटले. 


* वाडटे बेकारेक लागून तरणाट्यांमदीं निराशा. 
* लॉ कॉलेजीचेवतीन 'इत्सा-मरणाचेर' भासाभास जाली. 

' आग्वाद बंदखणींतल्यान चार कैदी पळळे. 
* पोलीस हो जनतेचो इश्ट: पुलीस महासंचालक 


* खेळाच्या मळार भारताक एक व्हडली परंपरा आसा: खेळांमंत्री 
* भारत सतत चवथे खेप फायनलींत हारलो. 


$ बायलांचे अश्लील चित्रण करपी जायराती काडच्यो : एक स्त्री संघटना 
+ हांव, म्हज्या रोलाक सूट जाता तितलेच कपडे वापरतां: मल्लिका शेरावत 


+ शिक्षणीक मळावेल्या विकासाखातीर कोट्यांनी रुपयांची तरतूद 
* कांय शिक्षकांक फाटले तीन म्हयने पगार ना. 


* पणजे एके चलयेचेर बलात्कार. 
* (आमच्या बातमीदाराकडल्यान) 


* बाजारांत नुस्त्याचो दुकळ. एक बांगडो पन्नास रुपयांक! 
* काल दीसभरांत 349 जाणांक तालांव: आरटीओ 


+ फुडल्या म्हयन्याचे 23 तारकेक विधानसभेच्यो वेंचणुको: वेंचणूक आयोग 
* रोकडेच बरे दीस येतले. पोटा-पाण्याचो प्रस्न सुट्टलो. (राशी भवीश्य) 


* गोंयांत मराठीकय राज्यभाशेचो दर्जो दियात: मराठीप्रेमींची मागणी 


+ महाराष्ट्रांतल्या शिक्षीत बेकारांनी केलीं स्थलांतरणां (एक सर्व्हे रिपोर्ट). 
वरि था 

तांबडी इंग्लीश 


बैलान म्हाका रेब्यांत उडयलो, ह्या वाक्याचे 'काव्स हजबन्ड ढकलींग 
मी इन द चिकलीफिकेशन' अशेतरेन तांबड्या इंग्लीशींत केल्लें रुपांतर 
ल्हानपणांत आयकल्लें. पूण ताचे उपरांतय जायत्या जाणांक हांवें तांबडे 
इंग्लीशीक लोकांच्या आंगार सोडटाना आयकलां. 

शाळेत एकल्यान निबंद बरयतना “एका एका बांकार चार जार जाण 
बशिल्ले' हें वाक्य 'फोर फोर व्हॅर सिटींग ऑन वन वन बॅन्च' अशें बरयिल्लें. 
खरी मजा मुखार आसा... ताणें तो निबंद वाचतना 'सिटींग' म्हणचे बदला 
'शिटींग” अशें वाचलें तेन्ना आख्खी क्लासूच हागिल्ली. (निमाण्या उतरांत 
चुकून 'ग' जालां. तें 'श' अशें वाचचें!) 

खूब तेपान मेळिल्ल्या इश्टाक एकलो सांगतालो- आय हॅव टू डॉटर्स. 
बोथ आर गर्ल्स! (म्हळ्यार, म्हाका दोन धुवो आसात. दोनूय चलयोच!) एका 
टिचरान तर आपल्या वगाचिं जनेल उक्ते करपाक लायतना- ओपन द डोर्स 
ऑफ द विन्डोज, अशें म्हणिल्लें खंय. फाटींत वाय भरप म्हळ्यार इंग्लीशींत 
कितें अशें विचारतकीच एकल्यान म्हाका 'हेडेक इन माय बॅक” म्हण सांगलें. 
थोडे (तांबडे) इंग्लीशींत रजेखातीर अर्ज बरयतना, इतलें चुकीचे व्याकरण 
बरयतात की ते आपल्याक रजा जाय म्हणटात काय बॉसाक रजेर वच म्हणटात 
तें कळपाक मार्ग नासता. एके बायलेन 'आपूण बाळंत जाला” हें आपल्या 
ऑफिसाक इंग्लीशींत कळयलें तेन्ना तातूंतल्यान खंय “दोतोर बाळंत जाला” 
असो अर्थ भायर सरलो! कांय जाण आपले इंग्लीशीची ही 'तांबसाण' लिपोवचे 
खातीर “फॉरेन अॅक्सन्ट' काडूंक वतात आनी इंग्लीशी वांगडा स्वताचीय 
वाट लावन घेतात. हांवेय एकदां असोच “फॉरेन अँक्सन्ट' खादपाची प्रॅकीस 
खेली थेना, थोनांतल्यान उथरांपरस थुकीच चड भायर उसळळी! 

आनीक एक असो रेड इंग्लीश मॅन (रॅड इंडियन बी म्हणटात ते 
भशेन) एका भायल्या बिझनेंसर्मेनाक घेवन आपली इस्टेट (प्रॉपर्टी) दाखोवपाक 

जागलो... तागेले भरपूर प्लॉटसय आशिल्ले... ते दाखयतना ताणें म्हळे, 
अँन्ड धीज आर माय प्रायव्हेट पार्टस' 

गोंयची एक 'रेस' (०९ न्हय) 'रॅड इंग्लीश कम्युनिटी" (REC) 
दरें म्हळ्यार आमचें मनोरंजनाचे एक माध्यम. फुडाराक तांचो 'द मोस्ट 
अन्ट्टेनींग कम्युनिटी' म्हण सत्कार जावं येता! ही कम्युनिटी जी भास वापरता 
वातूंतले कांय वाक्यांश अशे आसात: हाव इज युवर बीग बाबा? (तुजो 
व्हडलो चलो कसो आसा?) टुडे इज माय मन्डे. (आयज म्हजो सोमार.) दॅट 
युवर... धीस वन (तो तुगेलो हो रे...) हे कम्युनिटीत सगळ्या धर्मातले लोक 
आस्पावतात. 

गोंयांत खूब 'चर्चिल्लो' एक ज्योक आसा. फातोङ्डे स्टेडियमार 
फुटबॉल मॅचीवेळार कॉमेंटेटरान आमच्या खेळा मंत्र्याक विचारलें, 'लुका 
खंयची टीम जिखतली अशें दिसता?” मंत्र्यान सांगलें, “गोंयची टीम”, ताणे 
विचारलें, 'ऑन वॉट ग्रावन्डस डू यू से सो? मंत्र्यान सांगले, “ऑन फातोर्डा 
गावंड!” गोल मारतकीच स्टेडियमावेले लोक नाचतात ते तरेन ह्या स्टेडी 
'यमा'चो ज्योक आयकून लोक नाचिल्ले त्या वेळार! 

हज की छा 


दोतोर-दोतोर 


ल्हान भुरग्यांक मस्ती करतकीच एकतर 'हाऊ' चो भंय दाखयत 
वा दोतोराचो! मुखार व्हड जातकीच तांकां “हाऊ” नासता म्हणपाचें समजता 
पूण तेन्ना दोतोरच 'हाऊ' सो दिसपाक लागता. ल्हानपणांत ताच्या इंजेसाव 
भिवपी भुरगो व्हड जातकीच ताच्या 'बिलांक' भियेता! लायटी बिलांपरस ह्य 
बिलांचो 'शॉक' चड आसता. तशें पळोवंक गेल्यार मुळांत 'दोतोर' दो 
तरांचे आसतात. एक दोतोरकी शिकिल्ले-मॅडिसिनाचे आनी दुसरें 'पि 
घेतिल्ले. पयले दुयेंसाक 'प्रतिबंध' करपी जाल्यार दुसरे फकत “प्रबंध” व 
इनशॉर्ट सांगपाचें जाल्यार पयले आसतात ते 'कामाचे' आनी दुसरे फकत 
'नांवाचे'! | 

ऑपरेशन बी करतना तांकां आमच्या आंगावेली कात काडची प 
ते भायर बील दितना म्हण ते वेगळी 'कात काडटात'. कंडक्टर आनी 
हांचेमदीं म्हाका जायतीं सारकेपणां सांपडटात... दोगांकूय “युनिफॉर्म” आसत 
दोगूय 'कातर' मारतात... आनी सामकें म्हत्वाचें म्हणजे दोगूय कोणांक खंयर्च 
तिकेट (!) दीत म्हण सांगपाक जायना. दोतोरांली एकूच गजाल म्हाका 
ती म्हळ्यार इतलें शिकूनय पापयांचे अक्षर मात किडमिडें! 

दोतोरांक + (अदीक/प्लस) हें सिम्बॉल दितल्याचें मात कवतूव 
करपाक फावो. कारण तांच्या युनिफॉर्माक बोल्सां अदीक... देखून इनव 
अदीक. पेशन्टांच्या वांट्याक मात वजाबाकी! थोडे दोतोर “गव्हर्मेन्ट” म्हण 
आसतात. थोडे 'प्रायव्हेट' म्हण आसतात, आनी थोडे 'गव्हर्मेन्ट' दोतोर 
मदल्या वेळार 'प्रायव्हेट' म्हण आसतात. पूण काम एकूच- बोल्सांनी “व 
दवरप'! भुरगेपणांत आमी 'दोतोर दोतोर बोल्सांत फातर” अशें म्हणटाले... 
...पूण आतां समजता की 'दोतोर दोतोर बोल्सांत कातर” अशें म्हणप 
योग्य. चडशा आवय-बापायक आपलो भुरगो 'दोतोर” जावंचो अशें दिसता... 
आनी कित्याक दिसचें न्हय?!... कारण आयच्या काळार, जाच्या गळ्यांत 
स्टॅथो-स्कोप... ताकाच आसता चड स्कोप! 


न णी | 






तांबडी हिंदी 


तांबडे इंग्लीशीवेलें गिरमीट वाचून एकल्यान म्हळें, 'तांबडे हिंदीचेरय 
तें बरय मरे!” ...आनी हांवें आयजमेरेन आयकल्ली तांबडी हिंदी याद 
रपाचो यत्न केलो.... 
____ ....हांव आदीं रावतालों थंय आमच्या शेजरा तीन-चार बिराड़ां 
शिल्लीं. आमचे कुशीक आशिल्लें तें गोंयचे कुटूंब आनी तांकां तेंकून 
शिल्ली एक मद्रासी फामील. ते मद्रासी बायलमनशेन आपले नवे साडयेची 
'डी मोडटकीच, आमचे शेजान्नीन तिका विचारलें, 'काकी... तुमने ये तांबडी 
डी नेसने को काडा? हिगेली ती हिंदी आयकून ती बाबडी ओगीच रावली. 
ण ती ओगी रावली म्हूण ही ओगी रावता! हिणें परतून तोंड उगडलें... “मेरे 
गस भी सेम है, लेकीन उसको देग नही है... इसका पदर बहूत अच्छा है' 
तरी ते मद्रासी बायलेन मोन्यानी हिगेल्यो चुको आपल्या पदरांत घेतल्यो! 
चच शेजान्नीक लागून, म्हज्या तांबड्या हिंदीच्या शब्दकोशांत बरीच भर 
डली... देखीक; थंडा पिके गला पड गया, कोंबडी को शोव करो, रातको 
होत शीं पडता है, आंगण मे शेण निकाला, शेगडीपर आदन रखा है, दाळ 
गि फोण्ण मारा... 
| आनी एकलो गोंयकार एका बिगर कोंकणी मनशाक, आपणे नुसतें 
ब्रंयच्यान हाडलें तें तांबडे हिंदीत सांगतालों. “वयले बाजार में कूछ नही... 
सर्फ ताल्ला, खापी और बांगडा... ये वेल्ली का वाटा तिस्कार में लिया.' 
मेल्लें नुस्ते लेगीत फडफडटलें, असली हिंदी आयकून!) 

सावथ इंडियनाक तर जल्मतांच हिंदीची ऑलर्जी. पूण काम जाता 
भासत आनी गरज पडटा आसत जाल्यार मात ते, लींग, वचन हांची पर्वा 
मरिनासतना कोणाचेंय लींग कोणाकूय लावन सुशमा आया, राकेश गयी... 
शें म्हणटात. (भाशेच्या मळावेले हे लिंगपिसाट शे!) 

केन्ना केन्ना ही तांबडी हिंदी समाजांत इतली घोळटा की तिकाय 

मागीर प्रमाण रुप फावो जाता. देखीक, केलें ह्या क्रियापदाक हिंदीत 'किया' 
हें उतर वापरतात. पूण कांय जाणांनी ते सुवातेर तांबडे हिंदींतलें उतर “करा, 
करी” वापरपाक सुरवात केली. करतां करतां हें उतर सगळ्याक पावलें. 
राजीव गांधी लेगीत आपल्या उलोवपांतल्यान'हमने ऐसी बात करी..." अशे 
तरेन उलोवंक लागिल्लो. आयज हें उतर “प्रमाण” रुप म्हण वापरपाक' 
लागल्यात. हिंदींतल्या उच्चारांचेविशीं तर आमची ही तांबसाण अदीकच 
गडद जायत वता. हिंदींतलो 'बहॉत” (बहोत) हो उच्चार आमी 'भोऊत'. 
असो करतात, 'कॅसे' (कैसे) हो उच्चार 'कयसे' असो करतात, पहले”: 
(पहले) हो उच्चार 'पहले/पयले' असो करतात. आनी जेन्ना हैँ (है) हो 
उच्चार 'हय' असो करतात तेन्ना तर म्हाका गोरवांक बी आमुडिल्ले भशेन 
दिसता! 

तीन चार वर्सा फाटलीं गजाल. एके शाळेतले हिंदी बाईन भुरग्यांक, 
गाँव का मेला” ह्या विशयाचेर निबंद बरोवन हाडूंक सांगलो. एका भुरग्यान ' 
घराकडेन वतकीच आपले आजयेचो आदार घेवन निबंद बरोवन हाडलो... 
'हमारे गाँव मे प्रेमानंद मेला है। पंढरी मेला है। हमारे गाँव मे सुर्यकांत मेला है। 
धुरपती मेली है। सुगंधा मेली है...” बाबड्यान आपल्या गांवांत मेल्ल्यांची. 
पुराय वळेरीच बरोवन हाडिल्ली. आनी निमाणेकडेन बरयिल्लें '...ये सब गाव 
का मेला है।” 

मॉर्लीग वॉक 

मॉर्नीग वॉकाक गेल्यार हॅल्थ बरे उरता अशें खंयतरी वाचिल्ले देखून 
विंय मॉर्नीग वॉकाक वचपाचें थारायलें. तशें फोंड्यां जायते जाण मॉर्नीग 
[काक वतात. मळबांतलो रवी वयर सरचे पयलीं फोंडेचो रवी वॉकाक वता. 
ण वाटेर ताका जायते जाण वळखीचे मेळटात... आनी मॉर्नीग वॉकापरस 
॥र्नींग टॉकूच चड जाता. आमचो रवी वॉकाक वता आनी म्हजे सारक्या 
वीन घरा बसप बरोबर न्हय. रवी संक सुमार वता. हांवें पांचाक वचपाचें 
श्रारायलें. ट्रॅक पॅन्ट चडयली आनी मॉर्नींग वॉकाक भायर सरलों. 
'फोंडेंकारांकडेन ट्रॅक पॅन्टी भरपूर आसात, पूण 'वॉकींग ट्रेंक' मात ना!) 
{रो मुखार पावतकीच दर पन्नास मिटरांच्या अंतराचेर जायते जाण 'मॉर्नींग 
वैधी” करपाक बशिल्ले... सकाळीं मॉर्नीग वॉकाक येवन हें पळोवप! रवी लेट 
केत्याक वतालो तें आतां कळ्ळें! “जो न देखे रवी वो देखे कवी" ही म्हण 
-हजे बाबतींत ज्युस्त लागू जाल्ली. त्या मॉर्नीग वासाक लागून मॉर्नीग वॉकूच 
सोडून दिलें. कारण वॉक करतनाच 'वॉक-वॉक' करून ओंकचेंशें दिसतालें! 
वॉकींग ट्रॅक जाय तो ह्या कारणांक लागून! ते बाबतींत मडगांवकार नशीबवान! 
मडगांवकारांची खंय मनां व्हड!... पूण तितलींच तांची (दादल्यांची) 
पोटांय व्हड! खावन 'पिवन” सुखी लोक ते! आपलें पोट देवोवंपाखातीर ते 
भॉर्नींग वॉकाक वतात. मड़गांवच्या स्टेडियमाकडेन वॉकींग ट्रॅक जातकीच 
स्लीम आशिल्ल्योय मडगांवकान्नी मॉर्नीग वॉकाक वचपाक लागल्यो. तेन्नासावन 
हेवटेन तेवटेन वॉकाक वचपी दादलेय बी ह्या ट्रॅकार देंवले! मॉर्नीग वॉकावांगडा... 
'वॉर्मीग-अपय” जावपाक लागलें! मॉरनींग वॉकाक वतकीच खंय मडगांवकारांचें 

सायट सिईँगूय जाता आनी 'आय सायटूय सुदारता! 
कांय जाण मॉर्नीग वॉकाक वतना सुण्यांकय व्हरतात. सुणें मुखार 
आनी धनी फाटल्यान! कोण कोणाक व्हरता तेंच समजना! तुमी स्वताचे सुणे 
हहरना जाल्यार रस्त्यावेलीं सुणीं तुमकां फॉलो करतात. आपूण मुखार आनी 

चार-पांच सुणीं फाटल्यान... पळोवपाकूच विचित्र शें! देखून = 
वतना एकतर स्वताची बडी वा स्वताचें सुणें व्हरप सामकें गरजेचें. मं 
म्हणटात तें फट न्हय... मॉनींग वॉक्काक वतना, हात्तांत स्टीक्क आसल्यार 
डॉग्गाचो फिअर कसल वे? 

थोडे झिळमिट्यार उठून वॉकाक वतात, थोडे फांतोडेर वतात 
आनी थोडे सक्काळी (!) आठांकूय वतात... असोच एकलो आठांक सुम 
वॉकाक वतना ताका हांवें, “आयज कितें! चलत सो वता कामाक! बस 
चुकली?" अशें विचारतकीच बाबड्यान दुसऱया दिसासावन वॉकाकच वचपाचे 
सोडून दिलें 

ल्हानपणांत शाळेत शिकतना वर्सातल्यान दोन फावटी आमकां खऱ्या 
अर्थान मॉर्नीग वॉक करचो पडटालो. तिका “प्रभात फेरी” अशें म्हणटाले. 9 
डिसेंबर आनी 5 ऑगश्ट अशे दोन दीस ही फेरी आमकां मारचीच पडटाली. 
सकाळी साडेपाचांकच शाळेच्या मैदानार जमचें पडटालें. आनी घराकडेन तर 
आमकां चारांकच उठून तयारेक (!) लागचें पडटालें. न्हावन-धूवन धवोफूल्ल 
शर्ट घालून आमी शाळेच्या मैदानार जमताले आनी घोशणा दीत फेरयेक 
वताले. पूण तो मॉर्नीग वॉक करपा फाटलो उद्देश आसतालो तो 'समाजीक 
जागृताय' करपाचो. आनी व्हड जातकीच मॉर्नीग वॉक करफा फाटलो उद्देश 
आसता तो 'शारीरीक आकृताय” बदलपाचो! 

| चंद्रावेले साहित्य संमेलन 


सुनापरान्तांतल्यान पत्र आयलें. संदेश संपादक आसतनाची गजाल. 
'सुनापरान्तांत म्हजीं सदरां चलतात, म्हणटकीच त्या लिखाणां खातीरचो 
चेक बी आसत म्हण उमेदीन उगडलें. पळयत जाल्यार चंद्रावेल्या साहित्य 
संमेलनाचें आमंत्रण. सुनापरान्तान सिलेक्टेड रायटरांखातीर हें संमेलन 
' आयोजीत केल्लें. साहित्य अकादमी पसून भारतांतूच भोंवडी करपाक ग्रान्टस 
' दिता आनी हे कितें काय म्हळ्यार, डायरेक्ट चंद्रार! संदेश तो. कितेंय करपी. 
दिवाळी अंकाची परंपरा मोडून 'चवथ अंक” सुरू केलो ना! पत्रांत बरयिल्ले 
“येता त्या आयतारा घोस्त पानावेलो फॉर्म भरून सुनापरान्ताचे कचेरेंत हाडून 
दिवंचो.' 
आयतार आयलो. घोस्त पान उगडलें. पळयत जाल्यार संजयालो 
“एक पेग सोडा” कॅन्सल करून ते सुवातेर संमेलनाखातीरचो फॉर्म छापिल्लो. 
कितले बरे आसताले तागेले प्रस्न! (आनी जापोय बी!) हांव चुरचुरलों. पूण 
संजयाक ताचें भोव पडलां. ताका पिकासांव (!) करून 'घेवपाक' आनी एक 
निमीत्त! 
फॉर्मार नांव बरयतना नांवांत खंयतरी “चंद्र” आसपाक जाय हैं 
कन्डीशन! हांवें सोमतेंच म्हजें नांव चंद्राजय पवार म्हण बरयलें. जालें! चंद्रार 
वचपाचो दीस उदेलो. आमचें विमान चंद्रार देंवलें. चंद्रेश प्रभूदेसाय आनी 
इश्ट परिवार थंय दोन दीस आदींच वचून माटोव बी घालून रेडी आशिल्ले. 
माटोव घालपाचें कॉन्ट्रॅक्ट फोंडेंच्या चंद्रदास कवळेकाराक. नांवांत मुळातच 
'चंद्र' आशिल्ल्यान संमेलनाचें अध्यक्षपद चंद्रकांत केणीक फावो केल्ले. 
माटवांत चंद्रकुमार कामत, चंद्रोदय भेंब्रे, एन. चंद्रदास, चंद्रलीक नायक, 
चंद्राजू नायक, चांदवी सरदेसाय, चंद्रज्योती कुंकळकार... जायते जाण आशिल्ले. 
येवकार गीत चंद्रानंद च्यारी आनी सांगात्यांनी गायिल्लें. 'घुडी लागली रे... 
चंद्रार घुडी लागली” हें गीत जाल्या उपरांत चंद्रकांत केणींचे हस्तुकीं थंय 

जय कोंकणी” अशीं उतरां बरयिल्ली घुडी लायली 
हेवटेन गोंयांत विष्णून आपल्याक आमंत्रण दिवंक नाशिल्ल्यान प | 
निशेध केलो. सुरवेक ताका दिसलें आपूण कोंकणी-मराठी, मराठी-कोकणी 
करीत आसतां म्हण आपोवंक ना बी दिसता! पूण मागीर, आपूण सर 
जाल्ल्यान आपल्याक चंद्रार व्हरूक ना ही गजाल ताच्या कर्णार (क 
पावली! 





उक्तावणाचो सुवाळो सोंपल्या उपरांत, पयल्या सत्रांत चंद्रकुमार 
कामतीन 'चंद्र ते चंद्रपूर' हो पेपर सादर केलो. तातूंत ताणें चंद्रपूरचे ।27 
फोंड आनी चंद्रावेले 72 फोंड हांची तुळा.करून. चंद्रपूरच्या गांवांत 
झ्युकोलॅस्मीक आनी न्युड्रोनेंडीक इरोजनाक लागून घडिल्ल्या फोंडांचे म्हत्व 
सांगले! 

दुसऱ्या सत्रांत फा. चंद्रताप नायकान गोंयांत चवथ्या शेंकड्यांत 
कोंकणीखातीर चंद्रनागरी लिपीचो वापर जातालो असो अदमास लावन सगळे 
गोंयकार हैं ओरीजीनल गोंयकार नासून ते चंद्रावेल्यान आयिल्ल्याचें मत 
मांडलें. चंद्रिलीप बोरकार आपल्या सगळ्या एक्सांक घेवन चंद्रमळार वचून 
आयलो. कविसंमेलनांत मनोहरराय चंद्रदेसायान “चंदा तुज्या मोगाखातीर' 
ही कविता सादर केली. एकाय सत्राचे फोटे काडले ना हें लक्षांत येतकीच 
चंद्रतिलकाचो सोद घेतलो... पळयत जाल्यार हो एका फोंडांत वचून फातरांचे 
फोटे काडटालो. सुनापरान्ताचो रिपोर्टर म्हूण चंद्रपेश सामंत आयिल्लो, पूण 
चंद्रार येतकीच /6 पटीन वजन उणें जाल्ल्यान तो आशिल्लो पूण 
दिसनाशिल्लो! 

कसल्या तरी आवाजान जागो जालों... उठून पळयत जाल्यार, 
फांतोडेचीं चार वरां जाल्यांत. म्हणचे, सपन तर हें! फांतोडेवेलीं सपनां खरी 
जातात खंय. देखून हांवूंय सुनापरान्ताच्या आमंत्रणाची तेन्ना सावन वाट 
पळयत बसलां. कोंकणी मनीस ते! कितेंय करपी! 

बारावी इन सायन्स 


मॅट्रिकेक बरे मार्क पडले म्हूण म्हाका घरच्यांनी सायन्सीक घातलो. 
आवड साहित्याची. पूण तेन्ना आमकां कोण विचारता. तेन्ना आमकां 

| फुटूंक नाशिल्लीं. आनी पाखांय फुटूंक नाशिल्लीं. देखून घणसाबैल 
कशे मोन्यांनी वच म्हणटा थंय गेले. मनांत नासतनाय सायन्स शिकचें पडलें. 

लायब्ररींत वतकीच हांवें पु ल देशपांडे, जयवंत दळवी, व पू काळे 
वाचपाचे आनी बाकीचे मात एन के शाह उगडून इंटिग्रेशन आनी डेरीव्हेशन 
शिकताले. इंटिग्रेशन, डेरीव्हेशन ह्या उतरांनी 'यमक जुळटालें" पूण गणीत 
मात कशेंच जुळनाशिल्लें. बारावी जातकीच शिंगां फुटली ना पूण जीब सुटली... 
आनी हांवें मुखार बी ए करपाचो विचार व्यक्त केलो. घरच्यांनीय मान्यताय 
दिली. गणितांत जेन्ना 8=0=८ दॅरफॉर 8= हें शिकयताले तेन्ना हांव 
चिंततालों... प्रकाश हो दिलीपालो मामेभाव, दिलीप हो सुनिलालो मामेभाव 
जाल्यार प्रकाश हो सुनिलालो मामेभाव कसो!? 

गॅव्हीटेशनल फोर्स शिकयतना तर हांवें टिचराक विचारलें... समजा 
धर्तरिच्या नॉर्थ पोलाकडल्यान सावथ पोलामेरेन उबो बुराक मारलो आनी 
तातूंतल्यान फातर उडयलो जाल्यार तो खंय वचून थांबतलो? म्हज्या ह्या 
“फुलीश” प्रस्नाक लागून म्हाका तापोवणीय खावंची पडली. 

डार्विनाची 'थिअरी ऑफ इव्होल्यूशन” शिकयतना हांव चिंततालों... 
मनशाक आदीं आशिल्ली शेंपडी ल्हवू ल्हवू ना जाली जाल्यार, आमी अजूनय 
“म्हजे शेंपडेर पांय दिनाका हां!” अशें कित्याक म्हणटात काय?... संत 
लुकारामाक व्हरपाक 'पुष्पक विमान” आयिल्लें जाल्यार विमानाचे पयले वयले 
संशोधक म्हण रायट ब्रदर्सांक कित्याक क्रेडीट? दुर्बिणीचो सोद लागचे 
आदींसावन आमचे 'पत्रिकेंत” मंगळ, शुक्र, शनी हे ग्रह कशे पावले!? आमी 
काय बेब्यांचे वा गांयडोळांचे दोतोर जावंचेनात. मागीर ताचें डिसेक्शन करून 
फायदो कितें!? 

न्युटन्स थर्ड लॉ ऑफ मोशन शिकयतना आमकां बॉलाचें 
दिल्लें... बॉल जितल्या नेटान जमनीर मारतात तितल्याच नेटान रन 
वयर येता. हांवें विचारलें, धर्तरेर 75 टक्के उदक आनी उरिल्ल्या 25 टक्‍्क्‍्यांत 
अर्देअदीक रेंवट आनी रेबो. 75 टक्‍्क्‍्यांपरस चड आशिल्ल्या उदक, रेंवट 
आनी रेब्यांत मारिल्लो बॉल परतो वयर येना तरी न्युटनालो थर्ड लॉ ऑफ 
मोशन कसो प्रूव्ह जाता? त्या दिसा मात म्हाका सरळ वर्गातल्यान भायर 
घातिल्लो. 

चंद्र पृथ्वी भोंवतणी घुंवता, चंद्र आनी पृथ्वी सुर्या भोंवतणी घुंवता... 
घुंवूंदी बाबड्यांक. तुमच्या बापायचें कितें वता!?... आनी हे सगळे ग्रह कोणा 
भोंवतणी घुंवतात तें आमकां कळळें वा कळळेंना म्हण ते कितें घुंवपाचें 
थांबतले? आमच्या गिन्यानाचो वा विज्ञानाचो तांचेर (गृहांचेर) कुस्कूटाचोय 
परिणाम जायना. मागीर हें शिकून फायदो कितें? अशें म्हाका तेन्ना दिसतालें. 

फिजीक्सांत आमकां 'अँगल ऑफ बॅकींग” म्हण आसतालो तें शिकचे 
परस खरें 'बॅकींग' शिकल्यार चड बरें अशें दिसतालें. कांय जाण तर “अँगल 
ऑफ बँकींग” शिकयतना “अम्पल ऑफ बंकींग” करपाक लागिल्ले! मॅट्रायसीस 
शिकतना तर मॅट्रेस घालून न्हिदपाचेंच बाकी उरतालें. 

एकदां तर हांवे कॅमेस्ट्रिच्या टिचराक विचारलें, 'सर, आमी उदकांतलो 
म्हळ्यार #20 तलो हायड्रोजन (H2) वेगळो काडून ती अॅनर्जी वापरली 
जाल्यार?... कारण हायड्रोजन हो सगळ्यांत अॅनर्जेटीक अटॉम...' तेन्ना म्हाका 
ताणें लेक्चर सोंपतसर उबो दवरिल्लो. पूण हांव जाणां आयज लेगीत ताका 
उदक पितासतना म्हजो प्रस्न याद जाता आसतालो आनी उदकांतलो 
हायड्रोजन त्रास करता आसतलो! 

म्हजे सारक्या आर्टसांत इंटरेस्ट आशिल्ल्यान बारावी इन सायन्स 
करप म्हळ्यार मर्णकाळ कसो... पूण एकदांचो 'बारावो जालो' आनी बी ए क 
अडमिशन घेतकीच सासणाचें सुतक सुटलें! 

कॉमेडी मज्जा ।.९. विनोद 


। भारतांतले जनतेचें आयुश्य वाडलां आसत जाल्यार तें चडशें 
` सरदारजींक लागून. कारण भारतांतले 80 टक्के जोक्स हे सरदारजींचेर केल्ले 
_ आसतात. हे जोक्स आयकून लोक हांसतात आनी हांसतकीच तांचें आयुश्य 
` वाडटा. देखून जिणेंत विनोद म्हत्वाचो. विनोद म्हळ्यार विनोद गावडे, विनोद 
केरकार, वा विनोद देसाय न्हय... विनोद म्हळ्यार हांसपाचो विनोद. कांय 

` जाणांक नांव आसता विनोद, पूण बाबडे हांसतात मात अमाशेक आनी पुनवेक! 

मनशाचे जिणेंत हांसपाक खूब म्हत्व आसा. पूण हें हांसप मनांतल्यान- 
काळजांतल्यान उत्स्फूर्तपणान येवंक जाय. लाफ्टर कलबांत वचून मुद्दाम 
हांसप आनी गार्डनांत वचून शिमीटाच्या घोड्यार बसून घोडो चलोवप हातूंत 
कसलोच फरक ना. देखून हांसपाक जाय जाल्यार विनोदाच्या माध्यमांतल्यान 
हांसप. कांय जाणांक हांसपाक आवडना, दुसऱयांनीय हाशिल्लें आवडना. 
द्रेका मनशान हांसपाकच जाय कारण होच एक फरक मनीस आनी जनावरां 
भितरलो. खंयचोय बैल निसरून पडटकीच ताका पळोवन दुसरो बैल हांसला? 
ना. कारण 'हांसप” हो गूण फकत मनशाकूच दिला. 

म्हज्या एका इश्टाक विनोदी साहित्य खूब आवडटा. पु ल देशपांडे 
हो ताचो आवडटो साहित्यीक. पूण ताचो विचित्र गूण म्हळ्यार हें साहित्य तो 
कोमोड टायप संडासांत गेल्लेकडेन वाचता. हांव केन्नाय चिंतां... हो मनीस 
पब्लीक संडासांत बसून वाचपाक लागलो जाल्यार हाचें भितरले हांसप आयकून 
भायल्यान लायनीक उबे राविल्ले किते चिंततले काय?... कोणेय दारार 
मारतकीच, 'मात्सो राव रे55... लास्ट पॅरेग्राफ उरला...” अशें म्हणीत हो 
भितर हांसतलो, पूण भायलो कितलो वेळ सोंसतलो!? 

विनोद खंयूय आसूं येता. दिसपट्टे जिणेंत तर तो आसताच. मरणांतूय 
आसता आनी मरणा उपरांत रचिल्ल्या सरणांतूय आसता! एक 'फादर' 
(प्रीस्ट) मेल्या उपरांत घेतिल्ले शोकसभेंत एका उलोवप्यान 'देव तांच्या 

आत्म्याक शांती दिवूं. तांच्या बायले भुरम्यांक हें दूख पचोवपाची व 
अशें म्हणिल्लें हांवें आयकलां आनी हांव त्या वेळार मनांतल्या मनांत 
हांसलां. 









हिंद्धर्मांत डायबेटीसान मेल्ल्या मनशाक लेगीत तोंडांत साकर 
घालतात तें पळोवन, म्हाका कोणेंय “तुज्या तोंडांत साकर पडूं" अशें 
म्हणटकीच तोच सीन याद जाता. मरतकीच निसणीर घालून व्हरतात तेन्ना | 
म्हज्या एका किरिस्तांव इश्टान विचारिल्लें, “निसोण कित्याक रे?'. हांवे 
सांगलें, निसण सामकी गरजेची, कारण निसणीचो उपेगूच 'वयर वचपा खातीर" | 
करपाचो आसता! ह 

कॉमेडी वाचात, कॉमेडी पळयात... दीसपट्टे जिणेंत कॉमेडी सोदात. | 
म्हाका ल्हानपणांत पोटांत जाता म्हण दोतोरागेर व्हरतकीच दोतोरान विचारलें, 
'कितें खाल्लें?' 'शाळेत बाईची तकली आनी घराकडेन आवयचो जीव | 
खाल्लो.', हांवें मनांतल्या मनांत ही जाप दिल्ली. 

एकदां एके गर्दी आशिल्ले बशींत कोणेतरी कार्रेगाद घाण घातली... | 
हांवें नाकार लेंस धरलो... पूण म्हाका चड काकूट दिसली ती एका मोडवेल्या | 
मनशाची... बाबड्यान कितलें सोंसलां जातलें! जिणेंत पयले फावट म्हाका 
लांब आसपाचें म्हत्व कळळें. घडणूक खरी हळशीक पूण बसींतलो जायतो | 
लोक ह्या विनोदाच्या वासान बरोच वेळ हांशिल्ले. तितल्याय जाणांचे आयुश्य | 
थोडेतरी वाडलांच आसतलें! 

नवे न्यूज चॅनल येवचे पयलीं डीडी वेल्योच बातम्यो पळोवंच्यो 
'पडटाल्यो. जायते फावटी 'रूकावट के लिए खेद है” हीच बातमी चड वेळ 
'ळोवंची पडटाली. आतां जायते नवे चॅनल निर्माण जाल्यात... न्यूज चॅनल 
तर कितलेशेच! ब्रेकींग न्यूज कोण हाडटा हाचेंच चड कॉम्पीटिशन. 
F हांवें टीव्ही ऑन केलो जाल्यार एका चॅनलार 'ब्रेकींग न्यूज”... “सी.एम 
के कुत्ते की मौत." एका चीफ मिनीस्टराल्या सुण्याच्या मर्णाची बातमी... 
'त्ताच्या घराकडेन सेक्युरिटी आनीक टायट! (कोणूय मेलो जाल्यार कांय 
जाण पिकांसावन टायट जातात... त्या 'टायट' उतराचो हांगा कांयच संबंद 
'ना.).... लोकांची, न्यूज रिपोर्टरांची, पक्षाच्या साबार कार्यकर्त्यांची गर्दी... 
बातमी सांगपी मनीस म्हणटा, '.....डॉली की मौत के पिछे विरोधी 
पार्टी का हाथ होनी की संभावन को देखते हुए, कल शाम को पार्टी की बैठक 
बुलाई जा रही है... देशभर में 'डॉली' की मौत के कारन बडी खलबली मची 
हुई है...” इतल्यांत डॉलीचो वेगवेगळ्या अँगलांतल्यान क्लोज-अप्‌ 
.दाखयतात... थंयच्याच एका पुलिसाचें मत विचारतकीच तो सांगता की हो 
प्रकार घातपाताचोच आसा असो आमकां “वास लागला' (हरशी मनशाचो 
घातपात जाल्यार सुणीं वास घेतात... आनी हांगा...!) इतल्यांत सी एमा च्या 
घराभितरलो व्हीव... भायल्या हॉलांत डॉलीची 'डॅडबॉडी'... चारूय वटेन 
तिची राखण करपी 'बॉडीगार्डी!' मंत्रिमंडळांतले मंत्री, आमदार... आपापल्या 
सुण्यांक घेवन सुतकी तोंडां करून सोफार बसल्यात... परतून डॉलीच्या 
बॉडीचो क्लोजअप्‌... “यही है डॉली की बॉडी... और इज बाजू में जो लाल शर्ट 
पहने हुए खडे है वे डॉली के निजी अंगरक्षक माने जाते है... इतल्यांत लायव्ह 
कव्हरेज दितल्याक बातम्यो सांगपी विचारता... “किशोर जी, आप हमें बताइए 
की... पुलीस के छानबीन की अगली दिशा क्या होगी?” तेवटेनच्यान किशोर, 
'जी, जी.. यहाँ के कमीशनर ने कहा है की, सामनेवाली गली के पाँच मजदुरों 

को शक के तौर पर हिरासत में लिया गया है।' डॉलीच्या मरणाची बातमी 
कळतसावन सिएमाचे बायलेन खाण जेवन बंद केलां... पक्षाचे कार्यकर्ते तिका 
समजावपाचो यत्न करतात. पूण डॉलीचें “भूक-भूक” बंद जायतसावन तिचीय 
“भूक” मेल्या अशें ती कार्यकर्त्यांक सांगता. 

'डॉली'क सांजचे पासयेक व्हरतना रस्त्यावेलीं सुणीं शेंपडी भितर 
घालून पळटालीं, सीएम शॉपिंगाक वतना शॉपींग मॉलाच्या दारांतलो शिपाय 
डॉलीकय सलाम मारतालो, डॉली ल्हान आसतना एकदां बरें नाजाल्ल्यान 
ताका देशांतलो बऱयांतलो बरो डॉक्टर हाडिल्लो... ....ह्यो आनी अशो साबार 
यादी 'शॉर्ट बुलेटीन” च्या रुपांत येत रावतात... “डॉली'चे निमणे यात्रेची 
तयारी चल्ल्या... रस्त्यार आकांताची गर्दी... कितलेशेच कार्यकर्ते सीएमाच्या 
पांयांकडेन घुटमळटात... डॅडबॉडी व्हरपाचे गाडयेक डॉलीच्या फोटवाचो 
कटआऊट लायला... 

इतल्यांत परतून भितरली गर्दी.... सीएमाच्या फाटल्यान फुडल्यान 
जायते जाण 'शेंपडी हालयतात'... डेंडबॉडीची सजावट करूंक पक्षाचे कार्यकर्ते 
फुलां-बिलां घेवन (फुलां हातांत आनी बिलां बोल्सांत घेवन) आयल्यात. 
इतल्यांत बातम्यो सांगपी मुखेल मनीस म्हणटा, 'डॉली की अंत्ययात्रा कुछ 
ही समय में शुरू हो जाएगी... तब तक लेते है छोटा सा ब्रेक... आज रात 
9.30 बजे एक विशेश कार्यक्रम दिखाया जायेगा... ० - «॥॥... याने 0४ 
के कुत्ते की मौत... (ह्याच वेळार स्क्रिनीर डॉलीच्या ल्हानपणांतले फोटे, 
डॉलीच्या आवयचो फोटो... आदी ट्रेलर म्हूण दाखयतात.) ब्रेकाच्या वेळार 
हांव परतून डीडी  लायतां... थंय एका गरीब शेतकाराच्या आत्महत्त्येची 
बातमी चलता. ह्या डीडी क म्हण अक्कलच ना. खंयचे बातमेक चड म्हत्व 
दिवप हैं हांकां केन्ना कळटलें तें देवूच जाणा! 

फेल्ड ऑम्बिशनां 


जल्माक येतसावन दरेका मनशाक 'मुखार कितें' हो प्रस्न सतायत 
आसता... ह्याच प्रस्नांचे भुरावळींत तो आपलें एक 'अॅम्बिशनूय' थारायता. 
पूण प्रत्येकाच्या अॅम्बिशनाक फुलां फुलताच अशी ना. कांय जाण अॅम्बिशनांची 
वाट चलतां चलतां भलतेच सुवातेर पावतात आनी तांचे अम्बिशन फकत 
एक फिक्शन जावन उरता. 

ल्हानपणांत म्हजे अम्बिशन आशिल्ले, नाटक-सिनेमांतलो हिरो जावंचो 
म्हण. गांवांतलीं इतिहासीक नाटकां पळयतना म्हाकाय दिसताले... शिवाजी 
जावन हातांत तलवार घेवन लडाय करची म्हण... पूण उपरांत तलवारीचें 
सुवातेर हातांत पेन केन्ना आयले तेंच समजलें ना. हांव क्षत्रीय मराठा... म्हणटकीच 
तलवार घेवन झुजपाचें “नाटक केल्ले जाल्यार पसून आमच्या पुर्वजांक उमेद 
जावपाची... तरी जाले तें बरेंच जालें, कारण 'पॅन इज मायटर दॅन स्वोड!' 
म्हज्या एका इश्टान विमानाचो पायलट जावपाचों आपलें अम्बिशन म्हूण 
सांगिल्लें. ताचें अम्बीशन अर्दे पुराय जालें. म्हणजे तो पायलट जालो, पूण 
मोटरसायकलीचो! देखून सगलींच अम्बिशनां पूर्ण जातात अशीं ना... थोडी 
अर्दपूर्ण जातात.. आनी थोडीं फेल वतात. 

“एअर हॉस्टेस” जावपाचें अम्बिशन बाळगिल्ली कॉलेजीतली ब्युटी 
क्लीन सद्या विमानाच्यो तिकेटी बूक करपाच्या ऑफिसांत क्लार्क म्हूण कामाक 
आसता. वायट दिसता तें ह्या गजालीचें कीं केन्ना केन्ना अम्बिशनां बाळगिनाशिल्ले 
लोक मात खूब उंचेल्या पांवड्यार पावतात... जॅकी श्रॉफासारको 'भाईगिरी' 
करपी गूंड 'हिरो” जाता... एका तेंपार बशीर लोकांक तिकेटी दिवपी शिवाजी 
गायकवाड, 'रजनीकांत' जाता आनी ताच्या पिच्चराच्यो तिकेटी लोकांक 
ब्लॅकांनी घेवच्यो पडटात! 

ल्हानपणांत कांय आवय बापूय आपल्या भुरग्यां मुखार स्वताची 
अम्बीशनां मांडटात. भुरग्याक जेन्ना स्वताच्या हातान सारके जेवपाक पसून 

कळना तेन्ना आवय बापूय ताका 'दोतोर जावपाचें” अम्बीशन न्न 
लायतात. मागीर तो घरांत आयिल्ल्या दरेका सोयर्‍याक, शेजान्यांक 
(कोणाकूय) 'हांव दोतोर जातलों” म्हण सांगपाक लायता. ल्हानपणांत हीं 
असली जबरदस्तेचीं अम्बीशनां आमचे मुखार आसतात. मागीर जसो जसो 
तो वाडत वता तशीं तशीं ताची अॅम्बीशनाय बदलत वतात. स्वताच्या 
भवितव्याविशीं येवजुपाची बूद्ध येतकीच तो आपलें 'स्वताचें ऑंम्बीशन' 
थरयता. 

अम्बीशनांचो रिजल्ट भूशण जावंचो, भिशण न्हय! कारण कांय जाण | 
'पयशेकार' जावपाच्या अम्बीशनांत वाट चुकतात आनी स्मगलर जातात. 
स्मगलर जावंचे परस 'स्ट्रगलर' म्हण रावप चड बरें. सगळ्यांचींच अम्बीशनां 
फळाक येत म्हण सांगू नज. कांय जाण आपल्याक जें फळ मेळळां तेंच 
आपल्यालें अॅम्बीशन आशिल्ले, अशें रिव्हर्स गियर मारून तातूंत समादान 
मानतात! कारण अॅम्बिशनां पूर्ण जातलीं जाल्यार यत्ना वांगडाच नशिबूय खूब 
म्हत्वाचे आसता. नाजाल्यार मटक्याची बीट घेवपी मनीस राजकारणी जावचो 
नाशिल्लो आनी क्रिकेटर जावपाक सोदपी भुरगो 'अंडरआर्म' खेळत भोंवचो 
नाशिल्लो. 

जायत्या जाणांचीं ऑम्बिशनां फेल जातात आनी फेल जाल्ल्यांचीं 
अम्बिशनां फळाक येतात... धावेक दोन फावटी फेल जाल्लो भुरगो मंत्री जाता 
आनी नव्या स्कुलाचे बिल्डींगेचो बुनयादी फातर बसयता!... सेमिनारांचीं 
उक्तावणा करता! म्हज्या एका इश्टान 'गांधीजी' जावपाचें 'अॅम्बिशन” 
बाळगिल्लें. आतां तो खऱ्यांनीच 'सत्य-अहिंसा” हीं तत्वां पाळीत सरकारी 
नोकरी करता. पूण बाबड्याची आत्र्या-पयऱयान बदली जायत आसता. 

HERE 

| बुफे जेवणां 


एकदां आमच्या एका एक्स सिएमाच्या चल्याच्या लग्नाचे रिसेप्शन 
आशिल्लें. व्हडल्या ओपन ग्रावंडाचेर पॅन्डल घातिल्लें. खबर नाशिल्लो मनीस 
जात्रा, कालो बी समजून भितर सरपाचो, इतली गर्दी! तरीय एक बोमाडेकार 
आयलोच! इलेक्शनाक तरी इतले लोक भायर सरतात काय म्हण देव जाणा! 
तेवूय बी एकेच पार्टेचे न्हय, वेगवेगळ्या पार्ट्यांचे... जेवणाचे पार्टेकडेन मात 
सगळे एक! 

तर मूळ मुद्दो बुफे जेवणाचो. खरें म्हळ्यार तें 'बुफेत' (वा बुफेट). 
पूण जेवण मुखार आसतना आमकां तें 'त' वा 'ट' म्हणपाची उसरपत 
नासता... देखून फकत 'बुफे' इतलेंच म्हणून आमी शीताक हात घालतात. 
(हरशीं म्हण शितांत 'त' आनी पोटांत 'ट' आसताच!) बुके दिवन जातकीच 
हांव बुफेवटेन गेलों. वेगवेगळ्या सॅक्शनांतल्या लोकांखातीर जेवणाची वेगवेगळी 
सॅक्शनां. दुसऱ्या दिसा एकल्यान बुफे आयटमांची रूच काडीत विचारलें, 
'कशें लागलें जेवण?” हांवें म्हळें, 'बरें आशिल्लें. पूण चडशें शिवराकच. 
हांवें फकत सालादामेरेनच घेतिल्लें.” 'पाडू पडूं तुजें!... आरे, खरे आयटम 
मुखार आशिल्ले. सालादामेरेन फकत डॅकोरेशनच आशिल्ले!" 

_ ह्या बुफे जेवणांचो खूब त्रास आसता. सालाद डॅकोरेशेन केलां तें 
दाखोवपा खातीर कांय खावपाखातीर तेंच समजना. खावपाचे आयटम ड्तले 
आसतात की एकतर प्लेट घेवन 'परत' येवचें पडटा वा प्लेट सोडून 'परात' 
तरी घेवंची पडटा. लायनीक रावतकीच कोणतरी प्लेट-चमचो- टिश्यू दिता... 
लायन मुखार वचना जातकीच वोगीच टिश्यू पेपरान प्लेट पुसलीशी करप.... 
तेन्ना समजता प्लेटीक कितलो चिकोल आशिल्लो तो. पुलाव चिकट जाल्लो 
आसता तेन्ना ताची आनी काश्याची वेंग सोडयता म्हणसर नाका शेवट जाता. 
अळसांद्याच्या भाजयेंतल्यो काजू बियो घेवंच्योशो दिसतात पूण फाटलो किते 
म्हणटलो ह्या विचारान मुखार वचचें पडटा... आनी पळय जाल्यार तो मात 

बरे भशेन बियो पुंजायता... मिर्चेकडेन पावता म्हणसर ताटांत रास 
आसता... मागीर मिर्चेक पापडाचे तकलेर बसोवन फूटसालादाचे वाटयेक 
शिताचे वेंगेंत दिवची पडटा... पेटिल्लें दिवज बी सांबाळून व्हरतात तशें हैं 
जेवणाचें ताट ते गर्देतल्यान व्हरचें पडटा. 

जेवण घेवन सुरक्षीत जाग्यार वचून बसता म्हणसर... तकलेवेल्या 
मिर्चेच्या वजनान पापड जीव सोडटा... दाळ ल्हवूच शितापोंदच्यान वचून 
चिकनाक वेंग मारता... अळसांद्याची भाजी साकरभाताकडेन गजाली करता. 
फूट सालाद वाटयेंत आसता म्हूण वाटावता!... तरिपूण कोणतरी खुर्चेक 
आपटता आनी फूट सालादय शिताचेर साश्टांग नमस्कार घालता. थोडेकडेन 
व्हँज-नॉनव्हँज अशीं वेगळी सॅक्शनां आसतात. आनी नॉनव्हेज सॅक्शनांत 
चिकनांचेच इतले आयटम आसतात की शेवटाक कितें घेवं, कितें नाका अशें 
जाता... आनी दुसऱ्या दिसा फांतोडेर नाका शेवट जाता! 

आदल्या तेंपार गावांनी बी लग्राकडेन घरामुखाल्ल्या आंगणांत 
आसताली जेवणावळ. थंय 'बुफेत' नासताली पूण आपलेपणाची साय 'उफेत” 
आसताली. पंगतीत बसपी लोक 'वदनी कवळ घेता” खातीर रावताले. आनी 
आयज बुफेच्या जमान्यांत तर न्हवर्‍या व्हंकलेक हात दिवचे पयलींच बुफेचे 
प्लेटीक हात घालतात. 

गोंयांत तरी बुफे जेवणा वेळार जायतेजाण फ्राय नुस्त्याकडेन 
पावतकीच दोन-तीन कुडके उबारून (!) आशी कुशीक पळयनासतना नीट 
मुखार वतात. मुखार आशिल्ले सगळे जाण येतीश्ट नुस्ते खावन घट जातात... 
आनी फाटल्यान आशिल्ले बाबडे 'भट' जातात! हाचेर आतां कॅटररांनीच 
एक उपाय काडला. ते नुस्त्याच्या आयदनाकडेन आपलो मनीस दवरतात. 
तो दर एकल्याक फकत एकूच कुडको दिता... अशे तरेन तांणी नुस्त्या 
शौकीनांचो 'कांटो काडला”! 

HEE 

मुंबय दर्शन 


मुंबय शाराच्या आकर्शणान ल्हानपणांत जायतेजाण पळून मुंबय 
वतात. पूण मुंबयंत वतकीच मात मुंबय नाका जाता. म्हजे सारक्या सुशेगाद 
'गोंयकारांक तर ती कशीच पचना. वचत थंय गर्दी... सगळे लोक 40-60 
स्पिडीर! ह्या शारांत कोणूय सुशेगाद चलतना दिश्टी पडलो जाल्यार समजुचें 
की तो 'मुंबयकार' न्हय. दरेका शाराचीं दोन अर्दा इश्ट आनी व्हॅश्ट! कोणतरी 
थंयचोच 'इश्ट' बरोबर आसल्यार तूं इश्टाक पावतलो... नाजाल्यार सकाळ- 
दनपार सगळ्यांक भोंवताडे घालीत तूं आनी सूर्य दोगूय बरोबरच व्हँश्टाक 
पावतले. 

थोडेकडेन टॅक्सी जाल्यार थोडेकडेन रिक्षा... कोण खंयच्यान 
घुंवडावन व्हरत म्हण सांगपाक जायना. 'मुंबय दर्शन” म्हणटात ते हैं! थंयच्या 
लोकल ट्रेनीन भोंवप म्हळ्यार आनीक मोटें संकट. तूं जर पयलेच फावट 
लोकलान प्रवास करता जाल्यार आनी विचारपाचें ना. आपल्या देहाचे जे 
कितें घडटा तें मोन्यांनी सोंसप. तातूंत तूं एकलोच भोंवता जाल्यार वाटावलो. 
बरोबर बायल-भुरगीं सामान आसल्यार एकतर बायल प्लॅटफॉर्मार उरतली 
वा सामान तरी. डब्यांत भितर चडटकीच हो मनशांचो डबो काय शीत, 
भाजी, हुमण एकेचकडेन घातिल्लो जेवणाचो डबो, असो प्रस्न पडप सबावीक. 
भितर सगळो लोकांचो कलकल... म्हणूनच बी'तिका 'लोकल' म्हणटात काय 
म्हण देव जाणा! लोकलींत देंवतना चडटना तुमकां खेरीत त्रास घेवंचे पडनात. 
लोकूच तुमकां भितर चडयतात देंवयतात... 'एकमेकां सहाय्य करू, अवघे 
धरू लोकल”! 

एक मात खरें. मुंबय मनीस उपाशी पडना. कोण कोम काडिल्ले मूग 
विकता, कोण भाजी-चपातेचीं वा सॅण्डविचाचीं पाकिटां करून ब्रेकफास्ट 
विकता. स पंदराची, स अठराची, स एकविसाची अशी मिनटांच्या कौतान 
ट्रेनी धरपाची धांवपळ करप्यांक, पांयांक ब्रेक लायनासतना फास्ट चलचें 

पडटा... देखून तांकां 'ब्रेकफास्ट' लेगीत असोच रेडीमेट (पाकीटांतलो) 
घेवंचो पडटा. | 

टॅक्सी स्टँड, वा ट्रक स्टँडाचेर कांय जाण एक दोरयेर गुंथिल्ले लिंबू- 
मिर्ची विकतात. टॅक्सी-ट्रक ड्रायव्हर आपले गाडयेक “नदर” लागची न्हय 
म्हण दर दिसा ह्यो लिंबू-मिर्ची आपले गाडयेक बांदतात... आनी कोणाची 
तरी पोटा-गाडी मार्गाक लागता. अंधविस्वासाचेर विस्वास नासलो तरी हो 
धंदो पोट भरूंक शकता हाचेर दोळे धांपून विस्वास दवरू येता. 

मुंबयंत वचत थंय 'बे” आसता. काय बे, नाय बे, चल बे... आनी 
'बॉम बे! हातूंत आनीक एका 'बे' ची भर पडटा, ती म्हळ्यार 'बेकारां'ची 
'बे'. काण सगळे कडले बेकार पोटाखातीर मुंबय वतात. आतां तर मुंबयंत 
'बे लोकां इतलीच 'गे' लोकांचीय गर्दी वाडल्या! 

आमचेकडेन णवा उपरांत रस्त्यार जितो मूस मेळना. थंय रातभर 
गाडयो, रस्ते, दुकानां, जागतात. धांवपाचे सर्तीत बी वांटो घेतिल्ले भशेन... 
लोक धांवतात, गाडयो धांवतात, ट्रेनी धांवतात... धांवपाचे सर्तीत ह्या शाराक 
पयलें इनाम. बाजारांत कोणूय घुंवळ येवन पडलो जाल्यार दुसरो थांबत म्हण 
भरवंसो ना... अशी ही 'माया' नाशिल्ली मायानगरी! ते बाबतींत आमचें गोंय 
बरें! वाट चुकिल्ल्या मनशाक घरा व्हरून पावयतले... उपाशी मनीस दारांत 
आयल्यार जेवण घालतले...वाटेर कोणूय खूब तेंपान मेळ्ळो जाल्यार ताचेकडेन 
झांकत रावतले... म्हणून आमी सुशेगाद... आमच्या सुशेगादपणांत 'मनीसपण' 
लिपलां... म्हणूनच गोंयांत आयिल्ल्यांक गोंय सोडचेशें दिसना. 

किण बा 

त गाकी 


ल्हानपणांत कोणेय 'आज्याफात' म्हळ्यार तिडक मारताली. तेन्ना 
आमकां ती कडक गाळ काय दिसताली. मागीर व्हड जातकीच कळळे की 
आज्या फात म्हळ्यार आज्यालो कोट म्हूण! मुखार मागीर जायत्यो गाळी 
कानार सादपाक लागल्यो. हांव भाशेचो अभ्यासक जाल्ल्यान त्या गाळीतली 
प्रतिकां, प्रतिमा, तातूंतलें काव्य, डायरेक्ट-इनडायरेक्ट स्पीच सोदपाक 
लागलों. गाळींतूय 'काव्य' आसता! (कांय जाणांच्या काव्यांतूय गाळ आसता... 
ती वेगळी गजाल!) गाळ रचतल्यानूय अक्कल वापरिल्ली आसता हैं अक्कल 
येतकीच कळळे! 

'बायेचो घोव” आनी 'बापूय तुजो” ह्यो समानअर्थी गाळी... जाल्यार 
माकोड, दुकोर, कुत्रो, गाढव... ह्यो बालगाळी. कुत्रो म्हळ्यारच सुणें. पूण 
'सुणें' हीं मात्शी कान्सॅन्ट्रेटेड गाळ. कांय जाण अप्रत्यक्षपणान वा अज्ञानपणान 
आपल्याकूच गाळ घालतात. देखीक: 'कोणूय बापूय जेन्ना आपल्याच पुताक 
'बॉड तुजे" म्हणटा... तेन्ना अप्रत्यक्षपणान तो “आपूण मरू अशें म्हणटा. 
कारण बापूय मरतकीरच ताचें 'बॉड' जातलें (म्हणजेच तकलेचे केंस काडटले). 
केन्ना केन्ना कांय उतरां इंग्लीशींतल्यान म्हणटकीच ती गाळ कशी दिसता. 
देखीक "तोंड बंद” म्हणचे बदला 'शटअप' वा 'पिसो/ म्हणचे बदला 'इडियट' 
म्हणटकीच ती गाळ कशी दिसता. चडशीं भुरगीं गाळी शाळेत आसतना 
शिकतात. (पांचवी ते धावी मेरेन) पयलीं तीं जनावरांचें नांव घेवन गाळ 
मारतात, मागीर दुसऱ्यांच्या बापायचें नांव वयर काडटात... खरें म्हळ्यार 
तांकां घराकडेन स्वताच्या बापायचें नांव वयर काड म्हूण सांगिल्लें आसता! 

हांगा गांवांनी तर कांय जाण पावला पावलाक गाळी संवतात 
(दुखोवपाच्या हेतान न्हय, तर संवंयेक लागून.) ह्यो सगळ्यो गाळी एकठांय 
केल्यार एक व्हडलो दोंगर जातलो. हांगा गाळींचो दोंगरूय आसा आनी 
दोंगरांमदली गाळूय आसा. देखीक: आंबेगाळ, सावरगाळ, दूदगाळ... आदीं. 

कोणूय परकी भास शिकतना सगळ्यांत आदीं आनी सहजपणान त्या 
भाशेंतल्यो गाळी शिकता. केन्ना केन्ना परकी भास उलयतना उच्चार सारके 
जायना जाल्यार बर्‍या उतरांचें रुपांतर गाळींत जाता. देखीक: बिगर कोंकणी 
मनीस 'चेडो' 'चेडूं" म्हणटना अशें घडटा. तर केन्ना आमकां परकी भाशेचे 
गिन्यान नासत जाल्यार तांची बरीं उतरां आमकां गाळ कशीं दिसतात, देखीक: 
मल्याळी मनीस हॉटेलांत “दोन च्या” ऑर्डर करतना 'रण्ड च्या” म्हणटा 
आनी आमकां ती गाळ कशी दिसता. 

केन्ना केन्नाय भुरगीं दुसरे भाशेंतल्यान उतरांचो आपले भाशेंत विचार 
करतात तेन्ना अज्ञानान तीं तांचो वायट अर्थ मतीत घेवन हांसतात. शालेय 
पांवड्यार हैं चड प्रमाणांत घडटा. मराठी विशय शिकतना तीं “ते इकडे 
आण' अर्शे आयकतकीच मनांतल्या मनांत खूकक करून हांसतात आनी 
हिंदी विशय शिकतना “उसे चोट लगी” हें वाक्य आयकून मोन्यांनी हांसून 
घेतात! | 

एक बिएस्सीचो भुरगो उतरा उतराक गाळ मारतालो. ताची ती संवय 
वचचेखातीर ताका सांगले, गाळींचे सुवातेर कॅमिस्ट्री वापर. त्या दिसासावन 
तो असो उलयता... एऽऽसल्फर डायॉक्सायड! तें कितें बापायचो ऑक्सीजन 
करता? मेलो लिटमस पेपर खंयचो!... उतरा उतराक गाळ मारपाची ताची 
संवय बंद जाल्या हें खरें... पूण, कॅमिस्ट्रिच्या पेपराक गाळी बरयना जाल्यार 
पुरों!! 

डळदकुकू म 


॥4 जानेवारीक “मकर संक्रात' येता आनी ती आयली की म्हजेर 
शकांत येता. कारण दुसऱया दिसासावन 'किंक्रांत' सुरू जाता. 'किंक्रांत 
त्रीथ लागली की हळदकुकूम सुरू! देखून 'किंक्रांत' आनी 'आकांत” हीं 
दोनूय उतरां म्हाका समानअर्थीशी दिसपाक लागतात. 'हळदकुकूम' सुरू 
जालो म्हणटकीच दरेके बायलेच्या 'कुकमाक' (म्हणल्यार घोवाक) आपले 
गाडयेचे नंबरप्लेटीक 'हळद' लावन (म्हणल्यार भाड्याची गाडी जाल्लेभशेन) 
भाडी मारचीं पडटात. भाड्याची गाडी व्हरतकीच ड्रायव्हर वा पायलट जसो 
गाडयेरच रावता तशें ह्या घोवांचें जाता. 'रथसप्तमी' मेरेन दरेका घोवाक 

आपलो रथ घेवन भाडें मारचें पडटा 

ओल्डगोवाच्या फेस्तावेळार बी जशें ट्रॅफीक डायव्हर्ट करतात तशें 
'किक्रांत' ते 'रथस्पतमी' मेरेन ट्रॅफीक डायव्हर्ट करपाक जाय कारण गांवांतल्या | 
दरेका व्होल्ताचेर हळदकुकमी बायलांचो मार्चपास्ट चालू आसता. स्वतागेर 
हळदकुकूम आसता त्या दिसा तर घर स्वताचें आसूनय घोव घरा भायर. 
हळदकुकमाक वांटपाचें सामान सोंपत आयलं अशी 'भितरली गजाल' भायर 
येवपाची वाट पळयत तो पासयो मारता. 

साबण, रवो, साकर, गोड, च्या पावडर, वाटाणे, मसूर, दाळ, 
तेला बाटल्यो, पावडर, दातोणी... कितें कितें म्हण नेम ना. डिसेंबराचे 
निमाणेकडेन लग्न जाल्ल्या जोडप्याक जानेवारी म्हयन्यांत आनीक वेगळी 
बाजार करचो पडना. (साकर, च्या पावडर शेजाऱ्यांगेरसावन वांटयेतल्यान 
व्हरतल्यांक ह्या दिसांनी ती पाकिटांतल्यान मेळटा!) 

आदल्या तेंपार 'कुकमा'क खुबूच म्हत्व आशिल्ले. त्या कुकमांत 
केशर” आसतालें. फकत घरांतूच वा चुलिकडेनूच उरिल्ल्यान बायलांच्या 
आंगात वाडिल्ली गरमी उणी जावंची ह्या हेतान त्या कुकमांत थंडसाण 
दिवपी 'केशरः वापरताले. मागीर कुकमांतूय भेसळ जावपाक लागली, बायलोय 





९३ 





कामा निमतान भायर सरपाक लागल्यो... आनी कुकमा सुवातेर तिकल्यो 
आयल्यो. आदीं फकत कुकमाच्याच रंगाच्यो तिकल्यो आयल्यो. उपरांत 
कुकमानूय आपलो रंग बदल्लो. घोवाचें प्रतीक म्हण लायिल्ली तिकली आतां 
दर दिसा (ते ते साडये प्रमाण) रंग बदलता. पूण हळदकुकमा दिसा मात ह्या 
बायलांक तिकले सुवातेर कुकूम लावन घेवचो पडटा. ह्या दिसाक लागून 
कुकमाची परंपरा 'तिगली', बाकीच्या दिसांनी मात 'तिकली'.कांय जाण तर 
हळदकुकमा दिसा 'तिकल्यांचें पाकीट" लेगीत वांट्टात... केदो व्हडली 
विरोधाभास हो! 
ह्या सिजनांत घरांत सांबाळून चलचें पडटा. कारण खंयच्या 
वाटाण्यावेल्यान तूं केन्ना निसरून पडत तें सांगपाक जायना. बसींत बी तिकेट 
दितना पाकिटांतल्यान वा बोल्सांतल्यान तिळगूळ भायर सरतात तेन्ना वोगीच 
कपलाक कुकूम लाथिल्लेभशेन दिसपाक लागता. ह्या हळदकुकमाच्या निमतान 
बायलांक मात नवी साडी न्हेसून, भांगर शिंगर घालून मिरोवपाक मेळटा. पूण 
दादल्यांक मात कांयच फायदो जायना... उरफाटें घरचीं भाडी मारीत पायलट 
जावंचो पडटा. फकत नव्या नव्या वा रिनोवेट केल्ल्या प्रेक्षणीक थळांक' 
भेटी दिवपाक मेळटात, इतलेंच कितें तो फायदो! तेन्ना वोगीच मनांत विचार 
येता... लोकांच्या नशिबांत तिळगूळ आनी आमच्या वांट्याक वाटाणे! 
EEE 

अणकार 


साहित्याचो अणकार करतल्याकच 'अणकारपी' म्हणप समा न्हय. 
| आमी उलयतनाय जायते फावटी अणकारपी... म्हणचे ट्रान्झलेटर्स जातात. 
दुसऱ्याक कितेंय ९५।३॥ करतना...(सॉरी!..समजावन सांगतना) आमी 
दुसरी भास वापरून हो अणकार करतात. तशें पळोवंक गेल्यार आतांची 
_ पिळगी ही अणकारांतूच जगता अशें म्हणपाक हरकत ना. देखीक... पर्सनल 
' कामांखातीर ऑफिसाची कार यूज करप म्हज्या बिहेवियरांत बसना'! 
आयज वचत थंय इंग्लीशीचें फॅड! आवय बापूय आपल्या भुरग्याक 
| इगलीशीच्या नांवान कोंग्लीश शिकोवंक लागल्यात. ज॑य आवय- बापायमदलो 
एकलो कोंकणींत आनी दुसरो इंग्लीशींत उलयता आसत थंय ल्हान भुरग्यांची 
धांदळ जाता. ते बाबडे कावळ्यांक पळोवन “काव-काव” म्हणटात आनी 
गोरवांकूय पळोवन “काव-काव” म्हणटात. अशी ही आमच्या दिसपट्ट्या 
अणकाराची दशा. 
आमच्या पारंपारीक खेळांतूय हो अणकार रिगला...'उब्यांनी खो- 
खो” खेळटाले तो आतां 'लॉक अन्ड की” जाला. 'ओली-सुकी' चे सुवातेर 
'टॉस” वा 'इन ऑर आवट” आयला. कांय अणकार तर इतले भयंकर आसतात. 
देखीक: टुडे इज माय मण्डे (म्हणजेच आयज म्हजो सोमार) आय डू फ्रायडे 
(हांव शुक्रार करतां). जायते फावटी आमकां कोंकणी उलयतल्यांक 
इंग्लीशींतल्यान अणकाराक धरून कोंकणी शिकोवची पडटा. देखीक: 
आपोवणें- इनव्हीटेशन, सासणाखातीर - फॉरअँव्हर.... आदी. हांगा 
सहजपणान आमी अणकार करतात. पूण कोणेय टुरिस्टान गांवांत वतकीच 
मणगणें, किसमूर, पायस, चाको, जगमां, काण्णां, चिवरां बी पळोवन 'हैं 
कितें' म्हूण विचारल्यार मात इंग्लीशीसकट आमची ' भातेरी'! 
आयचे पिळगेची एक शोंकातिका म्हळ्यार तांकां धड कोकणीय ना 
आनी धड इंग्लीशीय ना. अर्द म्हजें- अर्द तुजें अशें करीत अणकाराचें वजें 
माथ्यार घेवन जगतात बाबडे ! 
था था छा 

कवी मरता तेन्ना 


एकदां एक कवी मरता... ताच्या मरणाची खबर आयकून ताचे इश्ट, 


सोयरे, हेर साहित्यीक परिवार ताच्या घराकडेन गर्दी करतात. जळीं मळी 
धा-बारा जाणांचे चोबे कितें कितें उलयत आसतात... 

-गेलो बाबडो... पूण कसो!? 

-हांवें एड्स म्हण आयकल्लें. 

-छे! हो तसलो न्हय, हो सभ्य मरे! 

-कवी सभ्य रे... पूण कविता पोजड्यो. 

-त्यो कविता?... उतराक उतर जोडटालो. 
-गुलाब कांटे... रस्त्यांक फाटे. 

-म्हजें लेगीत एक कडवे चोरिल्लें. 

-सात कविता संग्रह छापले. 

-एक लेगीत फुकट दिलो ना. 

-आठवो तरी दिताशिल्लो काय! 

-तर्शे जाल्यार उरपाचो बाबडो. 

- (एऽऽ रिपोर्टर येता रे!) 

-काव्य मळबांतलो तारो निखळ्ळो. 

-एक समाज सुधारक ना जालो. 

-साहित्य मळावेली ही पोकळी भरून येवची ना. 
-हांवूय हेंच म्हणपाचो आशिल्लों. (रिपोर्टर कुशीक वता) 
-सोय्याक सामको लंपट आशिल्लो. 

-चडटकीर मात 'कवितेची नशा” म्हणटालो! 
-कित्याचेरूय कविता बरयतालो. 

-म्हजो क्लासमेंट... पूण शिकपाक बोंडेर. 
-....देखूनच कवी जालो आसतलो! (एऽऽ टिव्ही रिपोर्टर येता रे) 


-हैं कॉम्बिनेशन तितलें बरें55 ना. 

-घराकडेन वचून चेंज करून येवं? 

-मात्शी फणी दी.... इनशर्ट सारकें आसा मरे! 

-हो कवी म्हजो आदर्श. 

-ताचे कवितेन म्हाका नवी नदर दिली. 
-साहित्य-रूखावेलें एक भांगराचें पान. 

-(गेले रे टिव्हीवाले!) 

-म्हाका कव्हर केलोच ना मरे. (ए55 सरपंच आनी मंत्री येता रे!) 
-सर... कशे आसात सर!... 

-यो सर... बस सर... सर,.... हय सर! 

-सर, तें म्हज्या भाच्यालें मात्शें लक्षांत आसुंदी. 

-तुमी हांगा मेळटले म्हूण मुद्दाम आयिल्लों. 
-(आरे!... मंत्री गेलो मरे!...) 

-कॅबिनेट मिटींग आसा खंय. 

-तशें जाल्यार, मरण बेगीन करपाक जातालें. 
_एऽऽ बरी याद जाली! फाल्यां शोकसभा घेवंया मरे! 
-हय तर... भाशणाची तयारी करात हां. 

-तूं कॅमेरो हाडटा मरे? 

-बातमी हांव करतां... 

-म्हजें नांव घाल हां. 

-म्हजेय बी... आमचेय! 

-तुजेय घाल!! 

जाडित्यीकांचीं नांवां 


मनशान सदांच आपलें नांव वयर काडपाक जाय अशें म्हणटात. देखून 
हांव नांवाक चड म्हत्व दितां. आपल्या नांवाची दुसऱयान कोणेय वाट लायली 
जाल्यार आमकां राग येता. किरिस्तांवांचीं नांवां आमकां सट करून उच्चारूक 
येनात. आनी आमकां त्या नांवांची संवकळ नाशिल्ल्यान जायते फावटी आमी 
त्या नांवांची वाट लायतात. सेराफीन हें दादल्याचें जाल्यार सेराफिना हें 
बायलेचें, कायतान हें दादल्याचें जाल्यार कायतानी हें बायलेचें, हें जांकां 
खबर नासता ते अशो चुको करतात. हिंदूच्या किरण, चंदन, ह्या नांवांचे 
बाबतींत तांकां त्रास जातात. 

साहित्याच्या मळारय म्हाका जायते फावटी ह्या नांवांची मजा पळोवंक 
मेळळ्या. आमचे कोंकणी कवी वेणीमाधव बोरकार... हें नांव पेपरांत बी येतना 
वेणी आनी माधव अशें वेगळें जावन येतालें. मागीर हांव चिंततालों, ह्या 
दादल्याक ही 'वेणी' कोणें लायली?.. लायली ती लायली, तिवूय 
मुखावेल्यान!... 'माधव' म्हळ्यार 'कृष्ण' हें हांव जाणा आशिल्लों... म्हूण 
म्हाका दिसले तें 'वेणू' बी आसत म्हूण... मागीर दिसलें “वेणो” बी काय!?... 
पूण 'वेणो' दादल्याक कशो!?... मागीर माधवबाबानूच सांगलें, 'वेणीमाधव' 
हैं पुराय एक नांव म्हण. | 

दुसरो आमचो सुदेश लोटलीकार... एकदां हांवें ताचें आडनांव वेगळें 
केलें आनी 'लोट-लिकर' अशें बरयलें. आपल्या नांवांत 'लिकर' आसा 
आनी तेंवूय लोटपाखातीर हें पळोवन ताकाय मजा दिसली. एकदां शिर्सीक 
जाल्ल्या साहित्य संमेलनाक गेल्लेकडेन गजानन जोग निसरलो... हांवें म्हज्या 
रुमांत वचून हेरांक सांगलें, “हांवें आयज जोग फॉल पळयलो!' 

'विजय थळी, मुकेश थळी, प्रकाश थळी... जळींमळीं थळीच थळी. 
हांचो प्रॉब्लेम वेगळो. हांचें नांव इंग्लीशींत वाचतना 'थाली” अशें वाचतात. 
 हॉटेलांतल्या मेनूचेर जशें 'व्हॅज थाली” 'नॉन व्हॅज थाली” आसता तशेतरेन 

ते प्रकाश थाली, मुकेश थाली म्हणटात. 'आंगले' आसल्यार 'अँगल' म्हणटात 
आनी 'भांगी' आसल्यार 'भंगी' म्हणटात. 

विष्णू वाघाच्याय नांवांत मजा आसा. तो पयलीं मगोचो. मगोचें चिन्न 
'शींव” पूण हाचें आडनांव वाघ. 'वाघ' हें चिन्न शिवसेनेचें... पूण हो 'वाघ' 
'काग्रेसीचो! 

एन. शिवदास. आयकुपाक सावथ इंडियन कशे. पूण कोंकणी लेखक. 
गांवान बांदोडेचो. ताच्या नांवांत “शिव” आसा, पूण शिवसेनेचें आनी ताचें 
पटना. तो काँग्रेसीचो. ताच्या नांवांत देव आसा तरी लेगीत 'देवळां उक्ती 
करात” म्हण ताकाच झगडचें पडटा. 

खंयच्या तरी एका संमेलनांत मुखाल्ले लायनीत पुंडलीक नायक 
बशिल्लो. ताका तेंकून “साद तुगेलो आयकूंक आयलो” चो गीतकार सोयरू 
वर्देबशिल्लो. ताचे कुशीक दिपा मुरकुंडे (हिगेलें “हरी प्रकाशन' आसा.) तिचे _ 
कुशीक कोंकणी लेखक विठ्ठल आवदियेंकार... हांवें मनांत म्हणलें... हें सुंदर 
कॉम्बीनेशन आसा 'पुंडलीक-वर्दे-हरी-विठ्ठल'! 

कोंकणी साहित्याच्या मळार इतलो उजवाड फांकपाचें कारण कितें 
काय?... म्हाका दिसता आमचे कडेन “प्रकाश! चड म्हण उजवाड चड... 
` प्रकाश थळी, प्रकाश वझरीकार, प्रकाश पर्येकार, प्रकाश नायक, प्रकाश 
चणेकार, प्रकाश पाडगांवकार, प्रकाश आचार्य... 

भिकू... नांवूय ल्हान, तोवूय ल्हान (पूण फकत लांबायेन). नंदकुमार 
नांवूय लांब, तोवूय लांब. कोंकणी भास, साहित्य हातूंत इतलें पावित्र्य भल्लां 
की हांगच्या लेखकांची नांवा लेगीत देवांचीं, संतांची... पुंडलीक, दामोदर 
नागेश, माधव, रविंद्र, पांडुरंग, दत्ता, महाबळेश्वर... अशीं हीं नांवांची मजा. 
बरयत तितली थोडीच. 

सिरीयस कॉमेडी 


हें गिरमीट सामकें सिरीयस... पूण तुमी तें विनोदी करपाचें. हांगा हांवें 
एक प्रसंग दिला, तो तुमी वाचतां वाचतां हिंदी वा मराठींतल्यान अणकारीत 
करपाचो. तीन-चार जाणांनी एकठांय बसूनय हो प्रयोग 'एन्जॉय" करू येता. 
वाचतां वाचतांच अणकार केल्यार चड मजा येतली. 

ह्या अणकार कॉमेडी फाटल्यान आनीक एक शास्त्र आसा. तें मात 
सिरीयस. आमचे निजाचे भाशेंत उतरावळ ना अशें म्हणटल्यां खातीर हें एक 
आव्हान... जर फकत तुमचेच भाशेक गिरेस्त उतरावळ लाबल्या जाल्यार हो 
कोंकणींतलो उतारो तुमचे (गिरेस्त) भाशेंत अणकारीत करात पळोवंया! 
आसा कापाझदाद!?... दोग तीन जाणांनी आपापले अणकार बरोवन काडून 
ताचें सामुहीक वाचन केलें जाल्यार तो एके तरेचो “कॉमेडी शो” लेगीत 
जावंक शकता. सो... बॅस्ट ऑफ लक! 

““पंढरील्या निमाण्या भावाक “धाकलो' हें तागेल्या खापर पणज्याचें 
नांव दवरिल्लें. धेण धेणल्यो-धेणल्या पावस शेणल्यो अशें म्हणत 
पायणींतल्यान धेणलो येतालो तेन्ना धाकल्याचो बापोलभाव 'ओऽ5 धाकल्यो, 
धाकल्या नांव शेणल्यो' अशें म्हणत ताचीं फकाणां मारतालो. 

आतां लग्न जातकीच धाकलो, तळपाचे वयले वटेनच्यो काजू 
सांबाळटा. शाक-भाजयेचें कामतूय तो करता. घराचे कुशीक फुलांचे पोरसूय 
ताणें केलां. बायलेक आवडटात म्हूण पिशी आबोलींय रोयल्यांत. काजूचीं 
चंवरां-बिबटां, फोकां-लुरमणां झडचीं न्हय म्हूण तो जाग्याच्या राखणदेवाक 
चुकनासतना सांगणें करता आनी ताका तागेलो मान पावयता आनी 
तळपावयल्या देंवचाराक सूर-रोंट घालता. 

फांतोडेर उठून तो पदेराकडल्यान आपल्याक उंडे आनी भुरग्यांक 
कांकणां घेता. भायर झिळमीळटनाच ताची बायल- केंसर, पेजेक दवरता. 
पेज जेवतना तोंडाक लावपाक खाऱ्याची किसमूर वा खळांतलें तोर ताका 

पुरो जाता. कोळमेंतले म्हुट्टे धोडायतना भार आयिल्लेभशेन तो काम करता. 
इकरांक सुमार तो फकत पेजेनीस पिता. दर वर्सा भाटयेची पावणी लेगीत 
तोच पायता. बाकीचेय काजूकार रोसाचे डबे ताचेच भाटयेर हाडून बल्लांनी 
'रकयतात. भाटयेवयलो थोडो सोरो काटुले गादयेर दिवन उरिल्लो फ्रांसीसाल्या 
बार्रार धाडटा. काजू बियांचे राशींतल्यान पोक्यो आनी सुरय बियो काडून 
उरिल्ल्यो बियो तो खळार व्हरून हातरीचेर सुकयता. दिसा उजवाडा घरा 
वतलो अशें चिंतूनय ताका घरा पावता म्हणसर तिनकात्र जाता. बोल्सांत 
चार पयशे मायज आसले म्हणटकीच तो भुरग्यां खातीर कुरकरीं आनी खटखटीं 
व्हरता. 

केन्नाय आयताराक बी तो व्हाळशेर वचून थिगूर आनी केन्नाय सांगटा 
गरोवन हाडटा. बायलेन नुस्तेंकान्नीकडल्यान बारीक ताल्लुकां घेतल्यार तो 
मुद्दाम भिंडा सोलां घालून बरें आंबट-तीख करूंक लायता. अशे तरेन हो 
धाकलो आपले बायले भुरग्यांसयत सुखान रावता.'' 

खास करून जे जे 'वादी' व लोक आसात तांणी तर हो अणकार 
करून पळोवप खूब गरजेचो. जे कोण 'कोंकणी'क उणाक समजतात तांणी 
आपले ते श्रेश्‍्ट भाशेंतल्यान ही सिरीयस कॉमेडी ट्राय करून पळोवंची... 
नाकांत शिंको येतात काय ना तें पळयात! 

हो अणकार 'कसो लागता” तो पळयात... एकामेकांक वाचून 
दाखयात... जमता जाल्यार इंग्लिशींतूय ट्राय करात...सिरीयस कॉमेडी म्हळ्यार 
कितें तें तेन्नाच कळटलें तुमकां! 

योगायोग 


आपूण कोणतरी मोटो मनीस जावचो अशें दर एकल्याक दिसता. 
पूण हें 'मोटो जावप” म्हणल्यार नांवान मोटो जावप, आंगान न्हय. आंगान 
मोटो जातकीच सगल्यांचेरच प्रॅशर येता कारण हे मोटसाणेक लागून प्रॅशर 
वाडटा. कांय जाणांचें पुराय आंग (सबंद कूड) वाडटा जाल्यार कांय जाणांचें 
फकत पोटूच वाडटा. पूण परिणाम एकूच की वजन वाडटा. 

स्वताचें वजन वाडलें म्हणटकीच कोण फांतोडेर उठून धांवता जाल्यार 
कोण इव्हिनींग वॉकाक वता. थोडे तर जॉगिंगाक वतना वांगडा सुण्याक 
व्हरतात... मागीर जॉगींग चल्लां काय डॉगींग चल्लां तेंच समजना. कोण शीत 
सोडटा - चपाती धरता, कोण तेल-तूप सोडटा - पोळी धरता. अशे हे मोदे 
मनीस जिते आसतना चार चोगांक त्रास करतातूच पूण मरतकिरूय चार 
चौगांक (खांदो मारतल्यांक) त्रासांत घालतात. 

आमी खाताआसतना पथ्य पाळिनात देखून मोटसाण वाडटा. हैं खा 
तें खा अशें करून सगल्याच वस्तूंचो उपभोग घेतात. आनी वजन वाडटकीच 
'भोग आतां' अशें म्हणचें पडटा! पूण... हो भोग सोडून योग केलो जाल्यार 
खंय पोट, वजन देंवता. म्हणजेच “भोगान पोट वाडटा आनी योगान तें देवता" 
योग करप म्हणल्यार योगायोग न्हय. तो सद्दां करचो पडटा. योगायोग केन्नाय 
चुकून घडटा. फाटीं कोणतरी देव काय बाबा आयिल्लो खंय, योगा शिकोवपाक. 
गर्दी खूब आशिल्ल्यान पुलिसूय दवरिल्ले खंय. बाबान सांगलें, आपूण पांच 
दिसांभितर सगल्यांची पोटां देंवयतलो आनी सोरो नुस्तें सोडयतलों म्हूण. 
एकल्या पुलिसान ल्हवूच म्हणलें खंय, 'पांच दीस असल्या जाग्यार ड्युटी 
पडटकीच पोटां देंवची नात जाल्यार आनी कितें जातले?! म्हजोय एक इश्ट 
थंय गेल्लो. बाबान नुसतें सोडयतलों अशें सांगून पसून हो येता आसतना नुस्ते 
घेवन घरा आयलो. 

म्हज्या शेजाय्यान म्हाका एक आसन शिकयलें आनी सद्दां सकाळी 

उठून कर म्हूण सांगले. दुसऱ्याच दिसांसावन सुरवात केली. उठलो आनी 
स्टॉप बाय स्टॅप आसन करपाक बसलों. पूण मानेफाटल्यान घातिल्लो पांय 
कसोच सुटना जालो. पोट सुझ म्हूण ट्राय केल्ल्या ह्या आसनाक लागून पांय 
सुटना जालो. तसोच उमथो पडून पांय सोडोवपाक ट्राय केली. जल्लो बी 
उमथो पडटकीच जसो ट्राय करता तशी म्हजी गत जाली! उले माल्ले, 
किंळच्यो माल्ल्यो, साद घातले... यो गा, यो गा म्हण आपयले... तेन्ना कोणेतरी 
कानामनार घेतलें आनी येवन म्हाका विचारलें, “आरे, पायांचेर मान कित्याक 
दवल्ल्या?'. हांवें रडत सांगलें, 'आरे बाबाऽऽ पांयांचेर मान दवरूक ना. 
मानेचेर पांय शिरकला. सोडय मात्सो.” योगायोगान घरांतलीं मनशां थंय पावली 
आनी पांय मेकळो केलो. योगान शिरकल्लो पांय योगायोगान सुटलो हैं म्हत्वाचे. 
पायां पड़प म्हणजे मान दिवप अशें मानतात पूण पांय आनी मान 
एकामेकाचे तावडेंत दिवप म्हळ्यार कितें तें योगा केलेशिवाय कळचें ना. ट्राय 
करून पळयात एकदां! 
ह्या योगांतल्यान हांवें इतलें आंग काडलां की भंयानूच म्हर्जे आंग 
देंवलां. आतांतर म्हाका योगेश, योगीता ह्या नांवांचोय भ॑य दिसपाक लागला. 
'योगा*चो प्रयोग म्हजेर करपाचो सुयोग हांवें घेतलो. तुमी घेवंक ना 
जाल्यार, मुद्दाम घेवन पळयात... हाचो अर्थ योगा वायट, असो न्हय. तर 
कोणें खंयचें आसन ट्राय करचें, हें त्या त्या मनशान थरोवचें. रामदेवबाबाक 
सगळें जमता. पूण आमकां बाबा तें जमतलें काय म्हण (राम) देवूच जाणा! 
का मा का 

वुमन्स डे 


आठ मार्चाक 'बायलांचो दीस". बायलांक “दीस वतात' इतलेंच हांव 
जाणा आशिल्लों.... तांचेय म्हण 'दीस आसतात" हैं पयलेच फावट कळळें. 
पूण हो दीस आठ मार्चाकूच कित्याक काय!?.. जायत्या.बायलांक विचारलें 
पूण कोणाकूच खबर ना. (हें त्या आमच्या 8 जून रस्त्याभशेन... त्या रस्त्यार 
दुकानां घातिल्ल्या दुकानदारांकय खबर ना '8 जून” कित्याखातीर!) 

8 मार्च हो 'बायलांचो दीस' म्हूण म्हजे बायलेकूय समजलें. ती 
म्हणपाक लागली की आपूण वाड्यावेल्या बायलांची एक संघटना स्थापन 
करूंक सोदता. (हिका शेर्त प्रशांती वा ज्योतीन फुसलायला आसतलें... 
म्हजो अदमास.) पूण ऑलरेडी 'बायलांचो साद” आसा न्हय... मागीर दुसरी 
आनी कित्याक?... आनी राव गो... 'साद' हरशीं कोंबो घालता (कोंबी काय 
घालना) आनी कोंबो हो दादलो... मागीर तो बायलांचो साद कसो? 

तिचेय पाशियेंस काबार जाल्ले... तुवें फकत असलेच विनोद करपाचे. 
नाजाल्यार त्य़ा पुंडलीकाक पळय “कथा अस्तुरी" रचली, वेळुस्काराक पळय 
'साबुलगोरी' रचली... तुवें कितें रचलें!? 'आगो, बायलो आतां सगल्याच 
मळांचेर मुखार पावल्यात... आतां तर दादल्यांचे दीस मनोवपाचो वेळ आयला... 
सध्या आमीच मायनोरिटींत पडल्यात:' म्हजो कमेन्ट. 

'मायनोरिटी' हें उतर.आयकनाफुडें ती मात्शी गंभीर जाली... तिका 
हिंदू-मुसलमानांचे केस्तांव याद जालें... म्हणपाक लागली, 'आमी हिंदू- 
मुसलमान, हिंदू-क्रिस्तांव, दादलो-बायल, रोमी-देवनागरी... अशे वांटे 
घातलेबगर मुखार वचूंक शकनात!?... आमकां बॅलन्स सांबाळून दुसऱ्यांची 
मनां दुखयनासतना मुखार वचूंक जमचेंना?... आयज वुमन्स डे ची न्हय... 
ह्युमन्स डे ची गरज निर्माण जाल्या!...” तिचीं तीं शारदेचीं उतरां आयकून 
हांवूय अजापलों! 

म्हाल्याची केस 


मंत्रयाक लेगीत जाचे म्हऱ्यांत मान सकयल घालची पडटा ती म्हान 
व्यक्ती म्हणल्यार 'म्हालो'. ताच्या नांवांतच 'म्हाल' हैं उतर आसा. 
हातूंतल्यानच ताचें व्हडपण समजता. म्हज्या केंसाक लेगीत कोण हात लावंक 
शकना, अशें म्हणटल्यांची तकली तो रगड्याच्या वात्याभशेन घुंवडायता. 
आमकां तकली आसून लेगीत ताचीं बंडलां आयकून घेवंचीं पडटात कारण 
आमची तकली ताच्या हातांत आसता! 

आतांचीं सलुनां मॉडर्न जाल्यांत... तातूंत केंस मारतात, मालीश 
करतात, बॉडी मालीशय करतात... ही सलुनां एसी जाल्लीं आसलीं तरी रेट 
आयकून घाम फुट्टाच! असल्या व्हडल्या पॉश सलुनांनी केसा वांगडा बोल्सांय 
कापतात. दुकानां बदल्लीं तरी तांची संवय बदलली ना. आपले कातरेवांगडाच 
ते तोंडूय चलयतात. चडशा म्हाल्यांक क्रिकेटीचें पिशें आसता. असल्या 
म्हाल्यांगेर वतना क्रिकेट नासता त्या दिसांनी वचप... ना जाल्यार तेंडुलकराच्या 
गड्ड्याचें 'खांप'र तुज्या खड्ड्यार! 

जायते फावटी हे म्हाले मान अजिबात हालोवपाक दिनात आनी 
नेमक्या अशाच खिणाक केंस नाकांत वचून खाज पडपाक लागता. केन्ना केन्ना 
हे म्हाले रेडिओचेर वा टीव्हीचेर मॅच लावन केंस मारतात. अशा वेळार चड 
रिस्क आसता. एकदां एका म्हाल्यान म्हज्या कपलार एक स्ट्रेट ड्रायव्ह आनी 
मानेचे लेग सायडीन एक स्क्वेअर कट मारिल्लो अजूनय याद आसा! 

म्हाल्यांगेर फकत केंस मारपाकूच वतात अशें ना. कांय जाण आपले 
पिकिल्ले केंस काळे करून घेवंक वतात. काळें करपाचो म्हणल्यार 'ब्लॅक 
करपाचो” धंदो ओपन्ली चलता तो फकत हांगाच. हिंदू देवांचें आनी म्हाल्याचे 
बरें पट्टालें आसूंक जाय कारण आमच्या भोवतेक देवांच्यो खाड- मिश्यो सामक्यो 
सुळसुळीत. पूण शिवाजीच्या काळार मात चडशा राजांची खाड़ां वाडिल्ली... 
क्षत्रिय मराठ्यांचे आनी ताचें पटनाशिल्ले काय!? 

लेखक आनी म्हालो हांचे भितरलो म्हत्वाचो फरक म्हणल्यार, लेखक 
'उतर' घेवन तासता जाल्यार म्हालो 'कातर” घेवन तासता. (गिरमीट लेगीत 
तासपाचेंच काम करता पूण अचळय साली काडून... बोरकारीचें तासप मात 
वेगळे तरेचें... तो तासतनाच एक्साक हात घालता!) काळ बदलता तशे 
धंदेय बदलतात... पूण म्हाल्याच्या धंद्याक मरण ना... जो मेरेन लोकांचे केंस 
वाडपाचे आनी पिकपाचे थांबचे नात तो मेरेन म्हाल्याची कातर थांबची ना. 
हांव हांगाच थांबता... फाल्यां म्हाकाय म्हालो जाय. दिलीपाचें कितें! (केस 
आनी खाड, पिकलांय बी आनी वाडलांय बी...) ताका म्हालो लागना. ताणें. 
म्हाल्याचें तासूं येता. पूण म्हाका तें परवडपाचें ना! 

म्हाल्याकडेन केस कांपून घेतना तरी शाणेपणां उलोवंक जायनात. 
इंग्लशींत ताका 'बार्बर' म्हणटात. चड शाणेपणां सांगतल्यांचे तो 'बार्बरस्तार 
आनी तेरा शुक्रार" करूंक शकता! 

एक प्रस्न म्हाका ल्हानपणांतल्यान पडत आयला तो म्हणल्यार 
म्हाल्यांचे केंस कोण मारता काय?.... दुसरें म्हणल्यार तांचें खाड वाडना 
काय... हांवें तरी अजून खाड वाडयिल्लो म्हालो पळोवंक ना. कितेंय जावं, 
पूण म्हाल्यागेर वतकच कातरीचो जो 'कच-कचक-चक-चकक ” असो 
आवाज येत आसता तातूंत एके तरेची लय आसता, नादमयता आसता. | 

कांय कांय म्हाले तुजे केंस वा खाड अदे करून जातकीच मदींच 
सिगार वा च्या मारपाक म्हण भायर (कुशीक) वतात तेन्ना तुजो त्रिशंकू 
जाता. (न्हाता आसतना शाबू लायतकीच नळ गेलो जाल्यार न्हावपाकय 
मेळना, पुसपाकय मेळना... तसली गत हांगा जाता.) टक्कल पडिल्ल्यांक 
तर म्हाल्यांचो हात पसून लागना... आनी म्हाल्यां खातीर ते म्हळ्यार 'गॉन 
केस” आसतात! 

तकली आनी हॅल्मॅट 


'हॅल्‍्मॅट' जेन्ना सक्तीचें केलें तेन्ना म्हजो 'हेंम्लॅट' जाल्लो... टू बाय 
ऑर नॉट टू बाय! मागीर तें खऱ्यांनीच तकलेर पडटाशें दिसतकीच घेतलें 
विकतें. इतलो तेप हॅल्मॅंट नासतना मोटरसायकल चलयली आनी आतां 
हॅल्मॅट घालून चलोवप म्हणल्यार 'तकलेर पेंच"! जेन्ना हेल्मेट घेवपाक गेल्लों 
तेन्ना एकली बायल आपले स्कुटिच्या रंगाचें 'मॅचींग' हॅल्मॅट सोदताली... हांवें 
मनांत म्हणले, म्हजे बायलेक मोटरसायकल चलोवंक येना ती बरी. ते बाबतीत 
हांव 'येसस्वी'! (“येसस्वी' म्हणपा फाटलें एक कारण म्हणल्यार हांवें जायते 
फावटी आयकलां की दरेका येसस्वी दादल्या फाटल्यान एक बायल आसता... 
आनी मोटरसायकलीचेर तरी म्हजी बायल फाटल्यानच आसता) 

हीं हॅल्मॅटां कम्पलसरी जातकीच एक प्रॉब्लेम जालो तो म्हणल्यार 
हॅल्मॅट घातिल्लो मनीस वळखूंक मेळना जालो. मोटरसायकल वा स्कुटरिंनी 
वचपी लोक एकामेकांक भलतोच समजून हॉर्न मारूंक लागले. दुसरो प्रॉब्लेम 
म्हणल्यार (संवकळ नाशिल्ल्यान) गेल्लेकडेन हॅल्मॅटा विसरूक लागले. हेल्मेट 
तकलेर चडयतकीच सगल्यांत चड त्रास जाता तो माथ्याक, खाज सुटल्यार 
खाजोवंक मेळना हाचो. हे बाबतींत म्हाका सरदारजीचें खूब कवतूक दिसता... 
दीसभर फेटो बांदून लेगीत ते माथें कशें खाजयतात काय!? तकली आसू वा 
नासूं फेटो मारिल्ल्यांक हॅल्मॅटाचें बंदन नासता. 

'हॅल्मॅट' कम्पलसरी जाल्लें आसलें, तरी सध्या तें प्रायव्हेट 
कंडक्टरांच्या युनिफॉर्माभशेन जालां... वाटेर 'पुलीस' आसले जाल्यार तें 
घालचेंच पडटा! पूण पुलिसांचे नदरेन विचार केल्यार 'विदाव्ट हॅल्मेट' इज 
अ फायन थींग म्हणपाचें! (फायन थींग म्हणचे... हॅल्मॅट नाशिल्ल्यांक फायन 
घालपाची आनी फायनली फायनान्शीयल पोझिशन एकदम फायन करपाची!) 
एक मात खरें... जेन्ना सगळेच हॅल्मॅटां घालून वतात तेन्ना पुलिसांनी वाटेर 
उबो रावपांत कांयच 'अर्थ नासता'! 

हॅल्मॅटाचें महत्व समजतलें जाल्यार जीएँमसींत वचून न्युरो वॉर्डातल्या 
पेशंटांक पळोवंक जाय. साठ-सत्तर किलांचे देह योग्य तरेन स्वास घेत खांटीर 
पडिल्ले आसतात. ते शरीरान आसतात पूण मनान नासतात. कारण तकलेक 
मार लागिल्ल्यान शरीराच्या हेर अवयवांकडलो आनी तकलेचो संपर्क तुटिल्लो 
आसता. ...आनी “तकली” ही आमची 'हेडक्वॉर्ट्स'! 

हॅल्मॅट खरें म्हळ्यार चलयतल्याक जितलें गरजेचें तितलेंच तें 
फाटल्यान बशिल्ल्याकय गरजेचें आसता. पूण हांगा चलोवप्या वांगडा फाटल्यान 
बशिल्ल्यानय हॅल्मॅट घातिल्लें पळोवंक मेळना... आडवाद फकत मोगी 
जोडप्यांचो. तीं आयडॅण्टीटी लिपोवपा खातीर हॅल्मॅट वापरतात. हॅल्मॅटाक 
लागून तकलेक सँक्युरिटी तर मेळटाच, त्या भायर ही सोशियल सेक्युरिटी! 

जायत्यो बायलो आपल्या घोवाचें हॅल्मॅट हातांत धरून फाटल्यान 
बसतात... तांणी आपली 'तिकली' आनी घोवाची 'तकली' सांबाळपा खातीर 
तें हॅल्मेंट जबरदस्तेन घोवाचे तकलेर चडोवपाक जाय. 

हॅल्मॅटाचो वापर कोण कित्याखातीर करीत तें सांगू नजो. कांय जाण 
बाजारांतल्यान येतना तांतयां बी फुटचीं न्हय म्हण हॅल्मेटांत घालून व्हरतात 
पूण... तातयांची जतनाय घेवपाक हॅल्मॅटाचो उपेग करप हें आमकां जी तकली 

सांगता... ते तकलेची काळजी घेवपाक आमी कितें करप, हें मात आमकां 

समजना! देखून म्हाका दिसता हॅल्मॅटाचें कम्पलशन कित्याक करूया!? तकली 
आशिल्लेच घालतले... नाशिल्ले कशे घालतले?... निमाणें, स्वताक 'हॅल्मॅट 
जाय काय 'हॅल' (१€॥) जाय तें दरेकल्यान थरवपाचें. 

एक उकाठ दी 


जायते फावटी आमी कोणाकूय अमक्याक एक रकाद दी म्हण 
सांगतात. जाचे कडेन रकाद दिला तो मनीस आपल्याक फावना जाल्यार तो 
दुसऱ्याकडल्यान रकाद मुखार धाडटा. दुसऱ्याकय फावना जाल्यार दुसरो 
तिसऱयाकडल्यान तो रकाद मुखार पावयता... निमांणें जेन्ना त्या 'अमक्याक' 
तो रकाद मेळटा तेन्ना त्या मूळ रकादाक कसलीं मुळां फुटत म्हण सांगू नज! 

त्या धाडिल्ल्या रकादांत मदीं मदीं किते कितें रकत म्हण सांगूं नज. 
केन्ना केन्ना तर आमी खाजगी रकाद 'खास' मनशावरवीं धाडटात, तो खास 
मनीस, आपल्याक फावना जाल्यार आपल्या “खास” मनशावरवीं मुखार 
धाडटा... (फुडलें आनी सांगपाक नाका) अशे तरेन खास लोकांकडल्यान 
गेल्ली ही खाजगी गजाल निमाणें सार्वजनीक मालमत्ता जाता. देखून रकाद 
धाडटना साद्रताय पाळप गरजेची आसता 
| रकाद व्हरपी मनशान तो रकाद शंबर मिटरांचे रॅलीक धांविल्ले भशेन 

स्वताच व्हरपाक जाय... पूण कांय जाण हे रॅलीक दुसन्यांक जोडटात आनी 

तिची रिले करतात... मागीर ती रकादाची बॅटन ह्या हातांतल्यान त्या हातांत, 
त्या हातांतल्यान दुसऱ्या हातांत... अशे तरेन... रिलायेबल जावंचे बदला 
रॅलीयेबल जावन वता. | 

एकदां असोच एक रकाद सीएमाच्या कानार घालपाखातीर एकल्यान 
तो पक्षाच्या कार्यकर्त्याक सांगलो. रकाद असो... 

(ह्या दिसांनी मायतिंगाचे ट्रक आमच्या वाड्यावयल्यान वतात. येतना 
वतना आमका धुल्ल खांवचो पडटा. घरा वतकीच कपडे धुवपाक उडोक्न 
सरळ न्हावचें पडटा आमी ही गजाल सरपंचाक कळयल्या पूण तो कानामनार 
घेना. ठुमी तरी ऑक्शन घेतले म्हूण दुमका सागला. 

कार्यकर्त्यान तो झेडपीकडल्यान मुखार धाडलो. तो असो 


“ह्या दिसांनी मायतिंगाचे ट्रक आमचे खातीर वाड्यार येतात. येतना 

वतना धुल्लान कपडे घाण जातात. म्हूण आमी घरा वचून कपडे धुतात आनी 
मागीर न्हातात. सरपंचाकय आमी हें कळयलां पूण तो लक्षांत घेना. म्हूण 
तुमका हें सांगलां. 

झेडपीन तो रकाद आमदाराकडल्यान मुखार पावयलो... 

'ह्या दिसांनी आमचे ट्रक मायनिंगाखातीर वतात. येतना वतना तांचेर 
धुल्ल बसत म्हण आमी घरा वचून कपडे काडून न्हातात. सरपंचाक सागल्यार 
तें ताका समजना. तुमकां समजतलें म्हण सांगला.” 

आमादारान तो मंत्र्याकडल्यान मुखार धाडलो... 

'ह्या दिसांनी आमी मायनीचेर वतात. थय आमचेर धुल्ल पडटा म्हूण 
आमी कपडे काडून न्हातात. सरपंचाकय सांगला, पूण तो न्हावपाक येना. 
तुमकां जमता जाल्यार सांगात. 

मंत्र्यान तो सीएमाचे पिएकडेन पावयलो... 

ह्या दिसांनी आमी न्हावपाक मायनीचेर वतात. म्हूण आमी कपडे 
घराकडेनच काडून दवरतात. सरपंचाकय तशेंच कर म्हण सांगला. तुमकां 
जमता जाल्यार कळयात. ” 

सीएमाचे पिएन जो (मूळ) रकाद सीएमाच्या कानार घालो तो असो 
आशिल्लो... 

गह्या दिसांनी आमी सरपंचाचे कपडे घराकडेन काडून ताका मायनीचेर 
न्हावपाक व्हरतात. ठुमीय बी हैं सगल्यांक कळयात. ” 

मूळ रकादाचीं मुळां खंय पावलीं तीं पळयलीं. हाचे फुडें 
कोणाकडल्यानूय रकाद धाडटना मात्शें सांबाळून! 

ड्रायव्हींग लायसन (LM) 


इतलो तेंप म्हजेकडेन गाडी नाशिल्ली म्हूण गाडी शिकपाचे भानगडेंत 
पडलों ना. मुखार केन्ना तरी गाडी घेतलों हें चिंतून आतांच गाडी शिकप 
म्हणल्यार मुखार केन्नातरी लग्न जातलों म्हूण व्हंकलेच्या नांवाची सुवात ब्लॅक 
दवरून आतांच लग्नपत्रिका छापून घेतिल्लेभशेन! पूण जेन्ना म्हज्या एका इश्टाक 
सोयरीगतीवेळार गाडी चलोवंक येना म्हूण चलयेन नापसंत केलो तेन्नाच हावे 
थारायलें... आतां आनी रिस्क घेवप ना. 

सरळ ड्रायव्हींग स्कुलांत अडमिशन केलें. फांतोडेवेली स वरांची बॅच 
पसंत केली. कारण त्या वेळार रस्त्यार लोक उणो आसता... (आनी जो 
आसता तो फकत “उणो' घेवपाक आयिल्लो आसता) गाडी वालेतींत गेल्यार 
उपकारता पूण लज रस्त्यार येवंक फावना... हेंच चिंतून फांतोडेवेली बॅच 
घेतली. धावी मेरेन स्कुलांत वतना केन्नाच देवाक पांया पडलों ना, पूण आतां 
ड्रायव्हींग स्कुलांत वतना देवाक पायां पडून भायर सरलों. पयल्याच दिसा 
ड्रायव्हींग टिचरान म्हाका कांय म्हत्वाची नांवा सांगली... स्टॅरींग, ब्रेक-हेंडब्रेक, 
गियर-रिव्हर्स गियर, क्लच-अँक्सलेटर, हेडलायट, सायडलायट, पार्किंग 
लायट. दुसऱ्याच दिसासावन ताणें म्हज्या हातांत स्टॅरींग दिवपाचें डेरीग 
केलें. (पूण भितरल्यान म्हजे बॅरींग मात आंवळळे!) पयले चार दीस ताणें 
म्हाका थंडसाणेन समजावन सांगले... आनी पांचव्या दिसाच्यान तो म्हजेर 
तापपाक लागलो. चलयतां चलयतां म्हजी गाडी रस्त्याभायर पावताली... ' आरे! 
रस्तो आसा थंयच्यानूच चलय मरे!” ...ताणें म्हणलें. इंग्लिशीत एक म्हणणी 
आसा, 'व्हॅर देर इज अ वील दॅर इज अवे"... पूण आतां ती बदलून 'व्हॅर देर 
इज अ वे; दॅर इज अ व्हील' अशी करपाक जाय. पयले पांच दीस क्लच 
खंयचो आनी अँक्सलेटर खंयचो हातूंतच घुस्पलों. 

सातव्या काय आठव्या दिसा फुडल्यान येता तो ट्रक पळोवन हांवें 
गाडी रस्त्याभायर व्हेली... सायड मिरर... खळ्ळ! (500 रुपया). मुखाल्ल्यान 

एकलो वळखीचो दिसतकीच हेडलायट मारपाक गेलों आनी चुकून वायपर 
स्टार्ट जालें... एकेकडेन रस्त्यार फातोर आशिल्लो... हांव आबूज... ब्रेक 
समजून अँक्सलेटर दामलो... सोमतेंच फुडल्या बम्पराक चॅप! (पेन्टींग + 
डॅन्टींग = 800 रुपया) हैं बम्पर प्रायज!! 

ल्हवू ल्हवू हात बसलो, कॉन्फिडन्स मेळ्ळो. गाडी रिव्हर्सात घेवपाक 
शिकयली... पूण रिव्हर्स घेतना ब्रेक लायट... ब्रेक जाली! (300 रुपया)... 
निमाणें म्हजी गाडी मार्गाक लागली. लायसना खातीर फायनल टेस्ट जावपाच्या 
आदल्या दिसा घरा कडेन मावशेभाव आयिल्लो. हांव गाडी “शिकतां' अशें 
सांगचे बदला कोणेतरी ताका गाडी “शिकला” अशें सांगलां आसतलें. ताणें 
बिनधास्त आपले गाडयेची चावी म्हजे कडेन दिली. हांव रोकडोच गाडी घेवन 
लागींच्याच ग्रावण्डार गेलों... सुमार धा-बारा 'आठ' माल्ले... दुसऱया दिसा 
टॅस्ट दिवपाक गेल्लेकडेन कळळें... आठ फकत टू व्हिलराक... फोर व्हिलराक 
फाटीं-फुडे-चडटी-देंवती! हांवें म्हजेपरीन गाडी बरी चलयली. 

पूण म्हाका गाडी कळटा हें फकत म्हाका कळून उपकारना... 
आरटीओकूय कळपाक जाय. (400 रुपया!) गाडी शिकपाक दोन हजार 
रुपया... पूण LMV (Light Motor Vehicle) ड्रायव्हींग लायसन मात 
4000 रुपयांक पडलें. (शिकपाचे 2000 + मोखपाचे 600... उरिल्ले 
चारशीं खंयचे तें हांवें सांगपाची गरज ना!) 


भविशयाचें भूत 


चडशा वर्तमानपत्रांनी 'राशी-भविश्य” हें आसताच. खरें म्हणल्यार 
वर्तमानपत्राचे काम 'वर्तमान” सांगपाचें... “भविश्य' न्हय. खूबशे वाचपी तर 
पेपर हातांत पडनाफुडें सगल्यांत पयलीं भविश्याक हात घालतात. म्हाका 
मात "भविश्य" म्हणटात तें अजिबात लागना. लागता तें फकत प्रॅझेन्ट 
(वर्तमान)... बिकॉज प्रॅन्झॅन्ट इज अ गिफ्ट! हांव फाल्यां कितें करतलों हैं 
'हांवें' थारावपाचें... भविश्यकारान न्हय. कांय जाण हात पळोवन भविश्य 
सांगतात. आमचें भविश्य 'आमच्या हातांत” आसता हैं म्हाका मान्य आसा, 
पूण तें हातांतल्या रेशांनी न्हय, तें आमीच आमच्या हातांनी घडोवपाचें आसता. 

भविश्यकारांचेय दोन गट आसात. एक “हाय बजेटवाले भविश्यकार' 
आनी दुसरे “लो बजेटवाले भविश्कार'. हाय बजेटवाल्यांची फी राजकारणी, 
सिनेनट, बिझनॅसमॅन हांकांच परवडपासारकी. सामान्य मनशाखातीर ' लो 
बजेटवालो उर्फ पोपटवालो भविश्यकार!' 'झूठ बोले कौआ काँटे" अशें 
म्हणटात... ...घरार कांवळो आडुतकीच सोयरीं येतलीं म्हणटात. म्हणटकीच 
कावळो हो भविश्याची सुलूस दिवपी सुकणे... तरी लेगीत कावळो घेवन 
भविश्य सांगपी एकलोय दिश्टी पडना. सगल्यांच्या पांजन्यांत पोपटूच! 

थोडे भविश्यकार भगवे कपडे आनी एक बोटवो घेवन दारांदारांनी 
भोंवून भविश्य सांगतात... तांची कॉमन वाक्यां अशीं... “तुमी मनान खूब बरी 
मनीश, तुमी खूब ज्याणांक उपकार केला... पूण तुमकां कोण मदद करना. 
तुमच्या मनांमदी एक काम आशा... आनी ती तीन म्हयन्यांनी ज्यावपाची 
आशा". खंयच्याय मनशाक हें खरेंच दिसता. पयलीं फकत पेपर, पोपट 
आनी मनीसूच भविश्य सांगताले. आतां 'कम्प्युटरय' भविश्य सांगपाक लागला. 
विज्ञानाकडल्यान अज्ञानाकडेन वचप म्हणटात तें अशें. 

केन्ना केन्ना पेपरावेले 'राशींत”... 'उदकाकडल्यान पयस रावचें' अशें 
बरयिल्लें आसता. म्हाका मागीर ओगीच दिसता की ह्या राशींतले लोक त्या 


११३ 


दिसा संडासांत 'टिश्यू पेपर” बी वापरता आसतले! म्हज्या एका इश्टान एका 
पोपटवाल्या भविश्यकाराक, तो लोकांक फटयता म्हूण बरोच शेपलायलो... 
हांवें मागीर त्या भविश्यकाराक विचारलें, “आतां आपल्या धनयाक येतिश्ट 
लडो पडटलो हें भविश्य तुज्या पोपटाक कशें कळळें ना?” 

पयले सुवातेर म्हाका ही राशींची भानगडूच समजना. आसात फकत 
बारा, तरी तांकां राशी म्हणटात. खरें म्हणल्यार त्यो राशींनी आसपाच्यो! 
म्हजो जाल्यार एकेच राशीचेर विस्वास... शीताची रास! ते राशीन पोट भरता. 
कांय कडेन तर इतली मजा जाता... रास 'शींव” पूण मनीस भिवकुरो, रास 
'मीन' (नुस्ते), पूण मनीस शीवराक. 

थोडे 'राशी' पळोवन भविश्य मांडटात, जाल्यार थोडे 'रेशा” पळोवन. 
हातांतल्या रेशांनी भविश्य आसता खंय!... मागीर हात ना ताचें भविश्य खंय 
आसता काय?... एकेच राशींतले दोन मनीस, एकलो दुडवांचेर न्हिदता, 
दुसरो रस्त्याचेर! अशें कित्याक?... कांय जाणांचे मानगुटेर 'भविश्य पळोवन 
घेवपाचें' भूत बशिल्लें आसता. ते आत्र्यापयऱ्यान 'भविश्य' पळोवन घेवपांत 
आपलो वर्तमान खर्चीतात... बाबाड्यांचें तेंच भविश्य आसता जायत! 

हात, भगवे कपडे, शींव (रास) ह्यो भविश्याच्या मळावयल्यो वस्तू. 
पूण गोंयांत त्यो राजकारणांतय सांपडटात... एक दीस जनताच तांचें भविश्य 
थारायता आनी मागीर फुडलीं पांच वर्सा ते आमच्या भविश्याकडेन खेळटात! 

था मा मा 

उकतावण 


'उक्तावण' म्हणनाफुडें दोळ्यांमुखार येता तें रिबीन, कातर आनी 
मंत्री. रिबीन आनी कातरीचें मंत्र्यालागीं दाट नातें आसता. तो जायत्यो फायली 
तांबड्या रिबिनींनी 'बांदून दवरता” आनी कातरीचें जाल्यार हांवें वेगळे 
सांगपाची गरज ना. हीं उक्तावणां आतां गांवांसावन शारांमेरेन आनी पन्नास 
मजली बिल्डिंगेसावन सुलभ शौचालयामेरेन संवकळीचीं जाल्यांत. सुलभ 
शौचालयाची उक्तावणां कशे तरेन करतात काय? हो प्रस्न म्हाका जायते 
फावटी पडला. (गांवांनी बी कांय कडेन लोक 'उक्तावण' म्हणचे बदला 
'उत्कावण' म्हणटात!) उक्तावणाक एक मुखेल सोयरो लागता आनी ह्या 
रेटिंगाभितर पयले सुवातेर आसता तो राजकारणी. मागीर बिझनॅसमॅन, 
खेळगडो, लेखक... आदी. इमारतीचे बाबतींत बी पयलीं बुन्यादी फातर 
बसयतात...मागीर (नशीब बरें आसत जाल्यार) थंय इमारत उबी जाता आनी 
उक्तावणाचो योग येता. केन्ना केन्ना अशाच वांझ बुन्यादी फातरांक कुकूम 
फुलां घालून देवत्वय फावो जाता. 

उक्तावणाचे कार्यावळीची रुपरेखा थारिल्ली आसता. पयलीं 
उलोवपां... दीप प्रज्वलन... फीत कापप... परत उलोवपां... उपकार मानप. 
जायते फावटी दीप-प्रज्वलनाचे सुवातेर मेणवात आसता पूण फस्क नासता. 
फुलांचो बुके दिवपाच्या सिनाचो फोटोग्राफर रिटेक बी घेवपाक लायतात. 
उक्तावण करपी मुखेल सोयरो, बरो वक्तो नासत जाल्यार पत्रकारांचेर पेंच 
येता. पत्रकार मागीर आपूणच मुखेल सोयरो जाल्लेभशेन भाशणां 'रचतात'. 

हालींच्या तेंपार उक्तावणां खातीर मंत्री, सिनेनट-नटी, क्रिकेट प्लेयर 
हांकां डिमांड आसा. कोणेय हेअर कटींग सलुनाच्या उक्तावणाक अमरीश 
पुरीक आपयलो जाल्यार? वा खंयच्याय स्कुलाच्या उक्तावणाक ' अशिक्षीत" 
मंत्र्याक आपयलो जाल्यार? वा कपड्यांच्या शोरूमाचें उक्तावण करूंक बिपाशा, 
मल्लिका हांकां आपयल्यार? देखून उक्तावण करतना 'मुखेल सोयरो' म्हूण 
कोणाक आपोवप हाचेर 'बारीकसाणेन' विचार करचो पडटा. 

WORLD KONKANI LIBARY छ 


| ल 


Acen No: 00397 

















बस्ध-स्टॉप 


एका स्टॉपाकडल्यान दुसऱ्या स्टॉपार व्हरता तो रस्तो. आमचेकडेन 
रस्त्यांकूय नांवा आसात आनी स्टॉपांकूय नांवा आसात. रस्त्यांक मात चडशीं 
मनशांचीं नांवां दिल्ली आसतात. पूण बसस्टॉपांक मात कसलीं नांवा आसत तें 
सांगू नज. वेर्ण्या “टायटन” म्हूण स्टॉप आसा कारण तो स्टॉप “टायटन” 
कंपनीन स्पॉन्सर केला. बोरये 'टॉपकोला' नांवाचो स्टॉप आसा. थंयची फॅक्टरी 
बंद पडल्यार कितलींशींच वर्सा जालीं पूण स्टॉपाक नांव मात तेंच उरलां 
(कोला स्टॉप जाला पूण स्टॉप मात टॉप कोला!) शिरोड्यां वतना एक 
बसस्टॉप आसा... 'पंपाकडेन” थंय पेत्रोलाचो सोडाच... सादो सायकलीचो 
पंप पसून दिश्टी पडना. सांवड्डेंच्यान शिरोड्यां वतना एक स्टॉप लागता... 
ताचें नांव “कापशें'. हरशीं कापूस आसता धवो पूण कापशें मात सगलें 
(मायनीगाच्या धुल्लान) तांबडे! | | | 
'मंगेशीं' नांवाचो एक स्टॉप आसा. पूण बसीन वतना मात कंडक्टर 
ह्या स्टॉपाक 'मंगेश' म्हणटात. थंय पावतकीच कंडक्टर 'मंगेश भायर सर, 
मंगेश भायर सर” अशें म्हणटा. (कोणाकूय दिसपाचें... हो, मंगेशाक भायर 
सर म्हणटा काय म्हूण!) गोंयांत मनशाभशेन नांव आनी आडनांव आशिल्लो 
एकमेव स्टॉप म्हणल्यार मडगांवां आक्यां वतनाचो 'बाबू नायक” स्टॉप. बाबू 
नायक हो राजकारणांतलो सक्रीय मनीस. (मागीर तो स्टॉप” जालो! ) 
गोयांत कांय स्टॉप सगळ्याक मेळटात ते म्हणल्यार, सर्कल, 
व्होल्तार, तिस्कार, चडटेर, देवळा कडेन, खुर्सा कडेन, कॉलेज, सांकवार, 
मार्केट... आदी. कांय स्टॉपांक दोन दोन नांवा आसतात, देखीक: ओल्डगोवा- 
गौयां, मेडीकल-बांबोळे, कुंडय-गेटीर, वेर्णा-टायटन, पोळें-गेटीर... आदी. 
सांवड्डें आनी कुडचडेंची तर मजाच... जायते जाण हीं दोनूय नांवां 
म्हळ्यार एकूच स्टॉप" अशें समजतात. फोंडेंच्यान कुडचड्यां वचपी बशींचेर 
लेगीत कुडचडे म्हण बरोवंचे सुवातेर सांवड्डें म्हण बरयतात आनी वतात 

कुडचड्यार! खरें म्हळ्यार न्हंये आलतडीन सांवड्डे आनी पलतडीन कुडचडे. 
गोंयांत 'केपें' म्हण स्टॉप आसा, पूण कारवारचे कोंकणींत 'केपें" 
म्हळ्यार 'भयरो' (आयकूंक येना असो) मनीस. आनी कारवारा 'भयरें' म्हण 
एक स्टॉप आसा आनी गोंयांत ताचो अर्थ आयकूंक येना अशें (तांचे बोलींत 
केपें)! 
पॅसेन्जर घेवपाचे आसतात तेन्ना बस जाय थंय स्टॉप जाता पूण 
पॅसेन्जरांक देंवोवपाचें आसता तेन्ना मात ती नॉन स्टॉप जाता. केन्ना केन्ना 
ड्रायव्हर (सुबेजपणान) एका स्टॉपावेल्या मनशाक दुसऱ्या स्टॉपार व्हरून 
देंवयता. पॅसेन्जरांक 'स्क्रू' करपी हे ड्रायव्हर स्वताक 'स्क्रू-ड्रायव्हर' 
समजतात. दिसपट्ट्या बशीच्या प्रवासांत आमकां आमचो स्टॉप खबर आसता 
पूण जिणेच्या प्रवासांत आमचो निमाणो स्टॉप खंय आसतलो हें कोणाकूच 
खबर नासता. 
हांगाच्या बस स्टॉपाकडेन 'शेडी” बांदिल्ल्यो आसतात. पूण ह्या 
शेडींनी गोरवांच चड दिश्टी पडटात. मनीस बाबडो भायर रस्त्यार वतांत. 
दरेका बस स्टॉपार एक शेड आसची... निदान झाडाची सावली तरी 
आसची... आपली “बस येता” काय ना हें पळयत जेन्ना 'उबस येता” तेन्ना 
खीणभर बसचेखातीर! 
धि था # 

मोबायलावेल्यान आयिल्लयो कांय वेंचीक प्रतिक्रिया. 


'स्टायलिस्टीक कविता” हें गिरमीट खुबूच बरें जालां. 
सूंदर ..... अक्सलण्ट.... सुपर्ब ! (ता. 2-6-2005) 
- संदेश प्रभूदेसाय (पणजे) 
- नित्यानंद नायक (मडगांव) 
- शिला कोळंबकार (मुंबय) 


'नांवांत किते आसा?” हैं गिरमीट सृंदरूच जालां. 
राजयबाब, बरयत राव. (ता. 03-7-2005) 
- दिलीप बोरकार (आगशे) 
- मंगलदास भट (कुडचडें) 


'चद्रावयलें मनीस गिराण” गिरमीट वाचनीय जालां. 
आवडले, खप आवडलें. (ता. 2-8-2005) 
- प्राचार्य भास्कर नायक (मडगांव) 
- वीप कारापुरकार (मडगांव) 


“कपयाव्ठें' बरें शिंवलां, 
आयचें शिरमीट खूब खूब आवडलें. (ता. 02-0-05) 
- गजानन जोग (पणजे) 


'चद्रावेलें साहित्य संमेलन” हें गिरमीट बॅस्ट जालां. 
खूब मानवले. (ता. 3--05) 
- दीप कारापुरकार (मडगांव) 
- राजू नायक (मडगांव) 
- दिवाकर सालेलकार (फोंडें) 

प्रकाशीत साहित्य 


पावसफुलां (कवितासंग्रह) 995 
जैत प्रकाशन - माशेल. 
जमलें रे जमलें (नाटक) C0 रूपांत 2005 
डिजीटल क्रिएशन - फोंडें 
अंता अंता शिरीमंता (नाटक) 2006 
गोवा कोंकणी अकादमी - पणजी 
आमचो हात जगन्नाथ (नाटक) 2007. 
सानिका प्रॉडक्शन - फोंडें 
डरने का नाय (नाटक) 2008 
सानिका प्रॉडक्शन - फोंडे 
जमलें रे जमलें (नाटक) 2009 
सानिका प्रॉडक्शन - फोंडें. 
गिरमीट (ललीत निबंद) 2009 
सानिका प्रॉडक्शन - फोंडें 






